



د پوهنې وزارت

د تعلیمي نصاب د پراختیا او د
بشپړونکو د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

درسي کتابونه د پوهنې په وزارت پورې اړه لري، اخیستنه او خرڅونه یې په
کلکه منع ده. له سر غړونکو سره قانوني چلن کیږي.
moe.curriculum@gmail.com

تفسیر شریف

یوولسم ټولگی



تفسیر شریف - یوولسم ټولگی



ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه بان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت

د تعلیمي نصاب د پراختیا او د
ښوونکو د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

تفسیر شریف

یوولسم ټولگی

د چاپ کال: ۱۳۹۶ هـ. ش.

ليکوال

- دکتور عنايت الله خليل هدف

علمي او مسلکي ايډيټ

- دکتور فضل الهادي وزين

- فضل الله نيازی

د ژبې ايډيټ

- محمد قاسم هيله من

دیني، سياسي او کلتوري کمیټه

- مولوی قیام الدین کشاف

- محمد آصف کوچی

د څارنې کمیټه

- دکتور اسدالله محقق د تعلیمي نصاب د پراختیا او د ښوونکو د روزنې معین

- دکتور شېر علي ظریفی د تعلیمي نصاب د پراختیا د پروژې رئیس

- دکتور محمد یوسف نيازی د تعلیمي نصاب د پراختیا او درسي کتابونو د تالیف لوی ریاست سرپرست

طرح او ډیزاین

عنايت الله غفاري

د چاپ چارې سمون: محمد کبير حقميل د پوهنې وزارت د نشراتو او اطلاعاتو رئیس.

بسم الله الرحمن الرحيم

د پوهنې د وزیر پیغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بدایي وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولیږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي.

د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او

مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جلدې مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لاسه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم.

په پای کې له لوی خدای ﷻ څخه غواړم چې په خپله بې پایه مهربانۍ له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر

دوکتور اسدالله حنیف بلخي

سرليکونه

۱. لومړی لوست: په کایناتو کې د الله ﷻ د وجود او وحدانیت دلایل (۱).....
۵. دویم لوست: په کایناتو کې د الله ﷻ د وجود او وحدانیت دلایل (۲).....
۱۰. درېم لوست: په قرآن کریم کې د انسان د پیدایښت پړاوونه.....
۱۶. څلورم لوست: د بني آدم وقار او درنښت.....
۲۱. پنځم لوست: آية الكرسي د قرآن لوړه څوکه.....
۲۶. شپږم لوست: ځمکه د انسان د گټې لپاره.....
۳۰. اووم لوست: الله تعالی سره مینه د پېغمبر ﷺ په پیروی کې ده.....
۳۵. اتم لوست: اسلام بشپړ او هراړخیز دین دی.....
۴۰. نهم لوست: لمونځ تل پاتې اونه شلېدونکې فریضه ده.....
۴۵. لسم لوست: د ظلم د مخنیوي لپاره د جهاد اجازه.....
۴۹. یوولسم لوست: روژه او گټې یې.....
۵۷. دولسم لوست: حج د مؤمنانو د نړېوال یووالي څرگندوی.....
۶۲. دیارلسم لوست: له خلکو سره نېکي او ښېگڼه.....
۶۵. څوارلسم لوست: حلاله روزي خوړل او له حرامو ډډه کول.....
۶۸. پنځلسم لوست: د الله ﷻ په لار کې انفاق (مال لگول).....
۷۳. شپاړسم لوست: په قرآن کریم کې انساني مساوات.....
۷۷. اوولسم لوست: د الله ﷻ د خاصو بندگانو صفتونه.....
۸۲. اتلسم لوست: د ټولنې په تهذیب کې د مؤمنانو رول.....
۸۷. نولسم لوست: په اسلام کې د معیوبو اوفقیرو مؤمنانو مرتبه.....
۹۲. شلم لوست: د مؤمنانو یووالی.....

په کایناتو کې د الله ﷻ د وجود او وحدانیت دلایل

قال الله تعالى: ﴿إِنَّ فِي خَلْقِ السَّمَاوَاتِ وَالْأَرْضِ وَاخْتِلَافِ اللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ وَتَصْرِيفِ الرِّيَّاحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لآيَاتٍ لِقَوْمٍ يَعْقِلُونَ﴾
[البقرة: ١٦٤]

د ځينو کلمو معناوې

خلق: پرته له مخکیني نمونې نه د یو شي پېدا کول.

السَّمَاوَاتِ: د سماء جمع ده، اسمانونه اوهرهغه څه چې له ځمکې نه لوړ وي.

اللَّيْلِ: شپه، هغه تیاره چې وروسته له روښنایي منځته راځي.

النَّهَارِ: ورځ، خوره روښنایي.

الْفُلْكِ: کښتی، لویې کښتی.

وَبَثَّ: او خواره یې کړل.

دَابَّةٍ: دځمکې پرمخ هر خوځېدونکي شی.

تَصْرِيفِ الرِّيَّاحِ: د باد لگېدنه مختلفو اړخونو ته.

السَّحَابِ: ورېځ، په فضا کې حرکت کوونکې ورېځ.

الْمُسَخَّرِ: په خدمت کې لگېدلی، تابع شوی.

ژباړه

بیشکه د اسمانونو او ځمکې په پېداښت کې، د شپې او ورځې په تگ راتگ کې، په هغې کښتی کې چې د خلکو د گټې لپاره په دریاونو کې گرځي او په اوبو (باران) کې چې الله ﷻ له اسمانه را نازلې کړي دي او بیا یې ځمکه وروسته دهغې له مرگ نه په اوبو راژوندی (خړوبه) کړه او په هغې (ځمکه) کې یې هر ډول ژوندي خوځېدونکي خواره کړل او (هر لوري ته) د بادونو په چلېدو کې او په ورېځو کې چې د ځمکې او اسمان ترمنځ اېل کړای شوي دي، یقیناً په دې (ټولو) کې د عاقلانو لپاره (دالله تعالی پر وجود او وحدانیت) څرگند دلایل شته.

تفسیر

پورتني مبارک آیت په کایناتو او د نړۍ په موجوداتو کې اته څرگند او روښانه دلایل بیان کړي دي، چې د الله ﷻ په وجود او یووالي دلالت کوي:

۱. د اسمانونو پیدایښت

دغه مبارک آیت د اسمانونو پیدایښت د الله ﷻ د قدرت له نښو نښانو څخه گڼي، چې هوبنیاران او د عقل خاوندان ددې نښو په لیدو باید د الله ﷻ په وجود او یووالي ایمان راوړي. په آیت کې د (السموات) لفظ جمع ذکر شوی دی، ځکه اسمانونه گڼي او بېلابېلې طبقې لري، لکه څرنګه چې الله تعالی په بل ځای کې داسې مهرباني کوي ﴿اللَّهُ الَّذِي خَلَقَ سَبْعَ سَمَاوَاتٍ﴾ [الطلاق: ۱۲] ژباړه: الله ﷻ هغه ذات دی چې اووه اسمانونه یې پیدا کړي دي. دا چې د اسمانونو پیدایښت د الله ﷻ په وجود، یو والي او قدرت دلالت کوي یوه نښه یې دا ده چې الله ﷻ اسمانونه سره له دومره پراخې او لویې پرته له ستونو درولي دي او هغه یې په ستورو، لمر او سپوږمۍ روښانه کړي، ترڅو له یوې خوا اسمان ته ښایست و ښيي او له بلې خوا د شیطانانو ویشتونکي وي، چې دا ټول ښایست او ټینګښت د واحد او قادر الله په برلاسی او لویۍ څرګند گواه دي.

۲. د ځمکې پیدایښت

د الله ﷻ د قدرت یوه بله روښانه نښه دا ده، چې ځمکه یې پیدا کړې او هغه یې هواره کړې ده، ترڅو انسان پرې آرام او هوسا ژوند وکړي، هرلور ته یې تګ راتګ او حرکت وکړي، په هغې کې له پرتو زېرمو او پانګو څخه گټه واخلي اود ځمکې پر مخ آبادي او پرمختګ وکړي.

ځمکه او اسمان د انسان لپاره د الله تعالی له لویو نعمتونو څخه گڼل کیږي. لکه چې الله تعالی دا لوی نعمت په انسانانو پیرزو کړی او دوی ته امر کوي: ﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ﴾ الَّذِي جَعَلَ لَكُمْ الْأَرْضَ فِرَاشًا وَالسَّمَاءَ بِنَاءً وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ... ﴿ [البقرة: ۲۱-۲۲]

ژباړه: ای خلکو د خپل رب بندګي غوره کړئ، چې ستاسو او له تاسو نه د مخکې تېرو شوو خلکو پیداکوونکی دی؛ ښایي چې تاسې پرهیزګاران شئ او له عذابه ځانونه وژغورئ.

الله ﷻ هغه ذات دی چې ستاسې لپاره یې ځمکه هواره کړه، اسمان یې چټ جوړ کړ او له آسمانه یې اوبه را واورولې او په هغو سره یې ستاسې د روزی لپاره هر ډول حاصلات را وایستل.

فعالیت

زده کوونکي دې د ښوونکي په لارښوونه د انسان لپاره دځمکې او اسمان د گټو په هکله خپل نظرونه څرگند کړي.

۳. د شپې او ورځې بدلون

په مبارک آیت کې د الله ﷻ د قدرت دریم دلیل د شپې او ورځې منظم حرکت دی، چې پر له پسې گرځي او یو د بل ځای نیسي. د شپې او ورځې حرکت، د اوږدوالي او لنډوالي، توروالي اوسپینوالي، تیارې او رڼا د اختلاف سره، سره د انسان لپاره ډېرې گټې رامنځته کوي. الله تعالی شپه د انسان د سکون او راحت لپاره، او ورځ یې د کسب او کار او روزي حاصلولو لپاره پېداکړې ده. که چیرې شپه نه وای، نو ډېر مخلوقات به له خوب او راحت څخه بې برخې وو، همدارنگه شپه د ستر او پردې لپاره یو ښه او مناسب وخت دی چې انسان ورڅخه په مختلفو حالاتو کې گټه اخلي. لکه څرنگه چې انسان له ورځې او د هغې له رڼا څخه د ډېرو کارونو په تر سره کولو کې گټه اخلي، همدارنگه د شپې او ورځې د بدلون او توپیر په نتیجه کې وختونه، ورځې، میاشتې اوفصلونو ټاکل کيږي چې دا ټول د انسان لپاره د الله ﷻ له لویو نعمتونو اود قدرت له نښانو څخه دي.

۴. په سمندر کې روانې کښتۍ

په مبارک آیت کې د الله ﷻ د قدرت څلورمه نښه د لویو کښتیو حرکت دی، چې له سوونو او زرونو ټنو وزن سره د سمندرونو د خپو په سر حرکت کوي او انسانان ور څخه گټې اخلي. ځینو مفسرینو دا ویلي دي چې: په دې مبارک آیت کې الله ﷻ په سمندرونو کې د کښتیو د حرکت یادونه د شپې او ورځې له توپیر نه وروسته کړې ده چې دا په یوې ځانگړې باریکۍ دلالت کوي او هغه دا چې مسافر په دریابونو او سمندرونو کې د شپې او ورځې څارنې ته ډېر اړ وي، ترڅو وختونه وپېژني او خپل لوري وټاکي. له همدې کبله کښتۍ چلونکي د نجوم علم او د شپې او ورځې پېژندلو ته ډېره اړتیا لري.

همدغې موضوع ته په اشارې سره الله تعالی په بل آیت کې فرمایي: ﴿وَهُوَ الَّذِي جَعَلَ لَكُمُ النُّجُومَ لِتَهْتَدُوا بِهَا فِي ظُلُمَاتِ الْبَرِّ وَالْبَحْرِ﴾ [الأنعام: ۹۷] ژباړه: او الله هغه ذات دی چې ستاسې لپاره یې ستوري د وچې او سمندر په تیارو کې د لارې پېژندلو وسیله وگرځوله.

ددې آیتونو د نازلېدو په وخت کې ډېر لږ خلک د انسانانو په ژوند کې د کښتۍ په ارزښت او رول خبر وو، خو د وخت په تېرېدو سره انسانان د بشریت په ژوند کې د کښتۍ په ارزښت وپوهېدل چې دا کار د قرآن کریم یو اعجاز او د الله تعالی په قدرت او وحدانیت ښکاره او څرگند دلیل دی.

د لوست گټې اولارښوونې

د دې مبارک آیت ځینې گټې په لاندې ډول دي:

❖ په کایناتو کې د هستۍ نښې نښانې د الله تعالی د وحدانیت او وجود د اثبات لپاره روښانه دلایل دي.

❖ الله تعالی د نړۍ مخلوقات د انسان د خدمت او گټې لپاره پیدا کړي دي.

❖ د الله تعالی په مخلوقاتو کې د هغه د قدرت په نښو نښانو تفکر او تدبر، د ایمان د بشپړتیا او قوت لامل گرځي.

❖ د شپې او ورځې پرله پسې تلل راتلل د الله تعالی په قدرت او وحدانیت دلالت کوي.

❖ د شپې او ورځې بدلون انسان ته لارښوونه کوي چې خپل وختونه منظم کړي او له هغو څخه د خپل پالونکي په اطاعت او پیروی کې مناسبه گټه ترلاسه کړي.



۱. ذکرشوی مبارک آیت په لوړ آواز تلاوت کړئ.
۲. په دې مبارک آیت کې د الله تعالی پر قدرت او وحدانیت څو دلیلونه ذکرشوي دي؟ بیان یې کړئ.
۳. په دې مبارک آیت کې د (السموات) لفظ په څه دلالت کوي؟ د خپلې وینا د اثبات لپاره په قرآني آیت استدلال وکړئ.
۴. د انسان لپاره د ځمکې څلور گټې بیان کړئ.
۵. د شپې او ورځې له گرځېدنې څخه د وختونو په ټاکنه کې څرنگه استفاده کوو؟
۶. د شپې او ورځې څلور فایده یې بیان کړئ.
۷. په سمندرونو کې د کښتو گرځېدنه انسانانو ته څه گټه رسولی شي؟

په کایناتو کې د الله ﷻ د وجود او وحدانیت دلایل (۲)

قال الله تعالى: ﴿إِنَّ فِي خَلْقِ السَّمَاوَاتِ وَالْأَرْضِ وَاخْتِلَافِ اللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ وَتَصْرِيفِ الرِّيَّاحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لآيَاتٍ لِقَوْمٍ يَعْقِلُونَ﴾ [البقرة: ۱۶۴]

۵. له آسمانه د باران اوریدل

د الله ﷻ د قدرت له نښو نښانو څخه بل دلیل له آسمانه د باران د اوبو وریدل دي، چې د هغو په واسطه وچې او مړې ځمکې راژوندی کوي او د ځمکې په مخ ډول، ډول بوتې، وابڼه او ژوي راپیدا کوي او په خوځښت یې راولي. په دې ذکر شوي مبارک آیت کې له آسمان څخه مراد هغه لوړ لوری دی چې د ځمکې د پاسه دی. په باوري توګه د باران ورېدل له وریځو څخه د الله ﷻ د قدرت له نښو او د هغه د وحدانیت دلیل دی، ځکه یوازې الله ﷻ دی چې دا اوبه له وریځو څخه را وروي.

۶. د ځمکې ژوندي کول

د ځمکې له ژوندي کیدو څخه مراد دا دی چې الله تعالی د باران د اوبو په را وړولو سره د ځمکې د ودې او رشد طاقتونه - چې د وچوالي او مرګ په حالت کې وي - په خوځښت او حرکت راولي چې له امله یې په ځمکه کې پټ شیان څرګندوي. هر ډول بوتې، گلونه، میوې او داسې نور راشنه کیږي اوسمسوریري. د ځمکې ژوندي کېدل او د ځمکې پر مخ د ډول، ډول نباتاتو او حیواناتو خورېدنه د الله تعالی د قدرت له لویو نښانو څخه دي. لکه څرنګه چې قرآن کریم په بل ځای کې دا موضوع په ځانګړي بنایست سره داسې انځور کړې ده:

قال الله تعالى: ﴿وَتَرَى الْأَرْضَ هَامِدَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَّتْ وَأَنْبَتَتْ مِنْ كُلِّ رَوْحٍ بَهِيحٍ﴾ [الحج: ٥] ژباړه: اوته وچه مړه ځمکه وينې، کله چې مورږ پر هغې باران ووراوه په ناڅاپي ډول و خوځيده، ډډه شوه او هر راز بڼايسته بڼيرازه نباتات يې راوتوکول.

٧. د بادونو لگيدل

د الله تعالی د قدرت او وحدانيت بل دليل دا دی چې هغه په خپل لوړ قدرت سره بادونه او هوا پيدا کړې ده، په خپلې ارادې سره يې په حرکت راوولي او په خپل حکمت سره يې له يوه لوري نه بل لوري ته اړوي.

د بادونو لگيدنه مختلف ډولونه او شکلونه لري چې قرآن کریم هريو په جلا، جلا نومونو ياد کړی دی. بادونه کله له ختيځ نه لوېديځ لور ته، کله له لوېديځ نه ختيځ لور ته، کله له شمال نه سويل ته او کله هم له سويل څخه شمال لور ته حرکت کوي. همدارنگه بادونه ځانته ډول، ډول حالتونه غوره کوي: طوفانی يا ملايم، گرم يا يخ او تند يا نرم حالت چې په دې توگه بادونه يا دالله ﷻ د رحمت نښې او يا د هغه د عذاب بيلگې وي. د بادونو قوت او چټکتيا په داسې اندازه سخته او ځواکمنه وي چې کله نا کله په ډېرو هيوادونو کې د هيتنا کې وړانې او تباهی لامل گرځي.

ځينو مفسرينو فرمايلي دي: د دې جملې يادونه ﴿وَتَصْرِيفِ الرِّيَّاحِ وَالسَّحَابِ الْمَسْخُورِ بَيْنَ السَّمَاءِ وَالْأَرْضِ﴾ د باران د اوبو په واسطه د ځمکې د را ژوندي کيدو او د ځمکې پرمخ د ساکبنانو له خوځښت نه وروسته، په دې دلالت کوي چې د بادونو او هوا په وسيله د ځمکې پر مخ نباتاتو، حيواناتو او ټولو خوځيدونکو ته ژوند حاصليري، که چيرې الله تعالی بادونه له لگيدو څخه منع کړي، نو په ډېره لږه موده کې به هيڅ ژوی د ځمکې پر مخ پاتې نشي.

٨. په فضا کې ځورندې وريځې

د الله ﷻ د قدرت له روښانو دلايلو څخه د اسمان پرمخ ځورندې او ولاړې وريځې دي چې د الله ﷻ د خوښۍ او ارادې تابع او امر منونکې دي. ظاهرا که چيرې دغه وريځې سپکې وي، نو بايد فضا ته پورته شي او ورکې شي او که درنې وي، نو بايد ځمکې ته راکوزې شي، خو الله تعالی په خپل قدرت او ارادې سره دغه وريځې په فضا کې خورې کړي او ساتنه يې کوي، ترڅو د باران اوبه ورڅخه راووروي.

د «السَّحَابِ» د کلمې راوړل د «الرِّيَّاحِ» څخه وروسته د دې لپاره دي چې بادونه وریځې په حرکت راوړي او له یوه ځایه یې بل ځای ته لیږدوي. د بادونو دا حرکت سره له دې چې د لیدو وړ نه دی، خو په خپل ذات کې داسې قوت او ځواک لري چې ونې له ریښو سره راباسي او آبادی نړوي. وریځې هم ډېرې درنې اوبه له ځان سره پورته کوي. کله چې د باران په بڼه ځمکې ته راتویږي له هغو څخه د ځمکې پر مخ ویروونکي سیلاوونه را منځته کیږي چې درې او ناوونه ډکوي او لوی لوی دریاونه جوړوي.

یوازې د عقل او پوهې څښتنان پوهیږي

په دې مبارک آیت کې چې کومې لویې نښې اونښانې ذکر شوې دي، پردې دلالت کوي چې نړۍ او کاینات سره له ټولې پراخۍ او لویۍ یوحکیم پیدا کوونکی او تدیروونکی لري چې هغه د ټولومخلوقاتو معبود او پالونکی دی. دا ستر دلایل او څرگندې نښې یوازې د عقل او پوهې څښتنان درک کولی شي څوک چې د الله تعالی د ځواک او عظمت په وړاندې د تسلیمې سرتیټوي.

امام فخرالدین رازي (رح) د الله ﷻ نعمتونه په دوه ډولو - دنیوي او اخروي - باندې تقسیم کړي دي او وایي: هغه اته شیان چې الله تعالی په دې آیت کې بیان کړيدي، ظاهرا دنیوي نعمتونه دي او کله چې د عقل خاوندان په هغو کې فکر وکړي، نو د دې نعمتونو د پیدا کوونکي پیژندنې ته لار مومي او په اخروي نعمتونو بدلیري، خو له دغو نعمتونو څخه د دنیوي نعمتونو په توگه گټه اخیستل یوازې د سلیم عقل او معنوي بصیرت د څښتنانو لپاره حاصلیدای شي. له دې کبله الله تعالی د آیت په پای کې فرمایي، په دې ټولو شیانو کې ښکاره دلایل دي چې د عقل او پوهې خاوندان پرې ښه پوهیږي^(۱)، نو ځکه د علماوو او پوهانو دنده او مسؤلیت دی چې د الله ﷻ په کایناتو او مخلوقاتو کې فکر وکړي.

امام آلوسي د دې آیت په تفسیر کې لیکي: ابن ابی الدنيا او ابن مردويه له ام المؤمنین حضرت عایشې (رضی الله عنها) څخه روایت کړی دی چې د الله ﷻ پېغمبر ﷺ دا آیت ولوست او وېې فرمایل: «ویل لمن قرأها ولم يتفکر فیها» یعنې هلاکت او عذاب دې وي د هغه چا لپاره چې دا آیت ولولي او په هغه کې فکر ونه کړي.

په طبیعت او کایناتو کې فکر کول د ایمان لور ته لاره پرانیزي

۱-تفسیر کبیر ج ۴/ص ۲۲۵ دارالفکر ۱۹۸۱م

په پورتنی آیت کې الله تعالی په کایناتو کې ځینومهمو او ارزښتناکو حقایقو ته اشاره کړې ده چې هرانسان یې لیدلی او درک کولی شي. په دغو حقایقو کې فکر کول د دې لامل گرځي، ترڅو عاقل او هوبنیار انسان له خپلو سترگو نه د غفلت پټی لري کړي، د کایناتو د خلقت په اسرارو کې څیر شي او په پایله کې د کایناتو پر خالق ایمان راوړي او د زړه له کومې د هغه عبادت او بندگي وکړي.

سره له دې چې انسان پدغه آیت کې یاد شوي حقایق هره ورځ او هر مهال په خپلو سترگو گوري، خو بیا، بیا لیدل، نسیان او هیروول د دې لامل گرځي چې انسان په دغو حقایقو کې له تدبر او تفکر نه غفلت وکړي. له همدې امله لایزال خالق هوبنیار او عاقل انسان د کایناتو د خلقت په بېلگو کې فکر کولو ته رابولي او همدا سبب دی چې د قرآن کریم ډېري آیتونه په **﴿لعلکم تعقلون، لعلکم تفکرون، أفلا تعقلون﴾** او داسې نورو جملو سره پای ته رسیږي.

د دغو حقایقو له جملې څخه تر ټولو ستر او لومړی حقیقت دا دی چې د آسمانونو او ځمکې وجود ازلي نه دی او نه هم هغه په خپله پیدا شوي دي، بلکې د قادر او حکیم ذات له مخلوقاتو څخه دي.

دویم حقیقت چې په دې آیت کې یې بیان راغلی دی هغه د ځمکې او آسمانونو د خلقت په نتیجه کې د شپې او ورځې رامنځته کېدل او بدلون دی چې د شمسي منظومې او افلاکو په پرله پسې او دایمي حرکت، پراخ، منظم او خلل نه منوونکي دقیق نظام او قانون دلالت کوي. دغه منظم او هر اړخیزه دقیق نظام د علیم، خیر او قدیر ذات پر وحدانیت او یو والي شاهد دی چې په خپل مطلق او بې ساري علم او قدرت سره یې ځمکې، آسمانونه شپه او ورځ پیدا کړي دي.

همدارنگه په دغه آیت کې ډېر نور حقایق هم ذکر شوي دي، لکه: د سمندر د اوبو د څپو پر سر د کښتو حرکت کول، د باران وریدل، د وریځو رامنځته کېدل او حرکت کول، د باد لگیدل، له ځمکې نه د وښو او نباتاتو ټوکېدل، رنگ په رنگ حاصلات او میوې، د ژویو او ساکبنانو پیدا کېدل او داسې نور، چې دا ټول له الهي سننو او دقیقو قوانینو سره سم په هستی او کایناتو کې رامنځته کیږي او په کایناتو کې د تفکر لپاره ښه زمینه برابروي او انسان ته پر خپل خالق او پالونکي د ایمان او د هغه د عبادت او بندگي لارښوونه کوي.

د دنیا په موجوداتو کې تفکر او تدبر د علم او ساینس په حقایقو کې څېړنه او پلټنه او د علمي اکتشافاتو په اسرارو پوهېدل دا ټول د الله تعالی د معرفت او پر هغه باندې د ایمان راوړلو او د هغه علیم او قدیر ذات د عبادت کولو تر ټولو لڼډه او آسانه لاره ده.



۱. له اسمانه د باران د اوبو اوریدل د الله تعالی د یووالي او قدرت دلیل دی. په دې هکله څرنگه استدلال کولای شئ؟
۲. د باران د اوبو په وسیله د ځمکې له ژوندي کیدو څخه مطلب څه دی؟
۳. د بادونو لگیدنه د وریځو په جوړښت، د باران په وریدو او د نباتاتو او حیواناتو پر ژوندانه څه اغېزه لري؟
۴. وریځې د الله تعالی د قدرت له نښو نښانو څخه بیان شوي دي. په دې هکله توضیحات ورکړئ.
۵. د مبارک آیت وروستی برخې څوک د کایناتو په هکله په فکر کولو مکلف کړي دي؟ په دې هکله د آیت وروستی برخه شرحه کړئ.
۶. د مبارک آیت په باره کې هغه نبوي حدیث بیان او شرحه کړئ چې د الله ﷻ په کایناتو او مخلوقاتو کې په فکر کولو ټینګار کوي.



گرانو زده کوونکو!
په ژوندانه کې د اوبو د ارزښت په هکله یوه پنځلس کرښیزه مقاله ولیکئ.

په قرآن کریم کې د انسان د پېدايښت پړاوونه

قال الله تعالى: ﴿وَلَقَدْ خَلَقْنَا الْإِنْسَانَ مِنْ سَلَالَةٍ مِنْ طِينٍ ﴿١٣﴾ ثُمَّ جَعَلْنَاهُ نُطْفَةً فِي قَرَارٍ مَكِينٍ ﴿١٤﴾ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظَامًا فَكَسَوْنَا الْعِظَامَ لَحْمًا ثُمَّ أَنشَأْنَاهُ خَلْقًا آخَرَ فَتَبَارَكَ اللَّهُ أَحْسَنُ الْخَالِقِينَ ﴿١٥﴾﴾ [المؤمنون: ١٢-١٤]

د ځينو کلمو معناوې

- سَلَالَةٌ:** خلاصه، نتیجه، سوچه او ثمره.
- نُطْفَةٌ:** لبرې او حقيرې اوبه (مني).
- قَرَارٍ مَكِينٍ:** خوندي ځای (د مور رحم).
- عَلَقَةٌ:** تړلې او جامده وينه، د مور د رحم په ديوال نښتې وينه.
- مُضْغَةٌ:** د ژوول شوې مړۍ په اندازه د غوښې يوه وړه ټوټه.
- خَلْقًا آخَرَ:** بل مخلوق، د روح له پوکيدو وروسته کامل انسان.

ژباړه

مور انسان له سوچه خټې څخه جوړ کړ. بيا مو هغه په محفوظ ځای کې د اوبو يو څاڅکي وگرځاوه. بيا مو هغه څاڅکي ته د وينې د يوې ټوټې بڼه ورکړه. بيا مو د وينې ټوټه بوتې غوښه وگرځوله. بيا مو بوتې غوښه هډوکی جوړ کړ. بيا مو هډوکو ته غوښه ور واغوستله. بيا مو هغه يو بل مخلوق جوړ کړ، الله د ډېر لوړ شان څښتن دی او له ټولو پېداکونکو نه ښه پېدا کوونکی دی.

تفسیر

الله تعالی په دې مبارکو آیتونو کې خپل د قدرت او عظمت دلایل د انسان په خلقت، د هغه د جوړښت د پړاوونو، د هغه د ژوند او مرگ او دویم ځلي راژوندي کیدو په ترڅ کې بیان کړي دي، په داسې توگه چې د انسان د پېدايښت مرحله له خاورو څخه پیلېږي او د انسان په بشپړ بدن پای ته رسیږي.

قرآن کریم په دې مبارک آیت او نورو آیتونو کې فرمایلي دي چې انسان لومړی له خاورې څخه پېدا شوی دی. د انسان پېدايښت له خاورې څخه پیلېږي او د پړاوونو له تېرولو وروسته د ښې بڼې

او بښايسته صورت لرونکی انسان ورڅخه جوړېږي. له خاورې څخه د انسان د پېدايښت مراد دا دی چې الله تعالی د لومړي ځل لپاره آدم عليه السلام له خاورې څخه پېدا کړ، بيایي بي بي حوا له آدم عليه السلام څخه پېدا کړه، او بيا د انسانانو خلقت او پېدايښت له حضرت آدم او بي بي حوا څخه د نکاح او تناسل په ډول پيل شو. د انسانانو اصل له خاورې څخه دی، لکه څرنګه چې الله تعالی فرمايي: **﴿وَلَقَدْ خَلَقْنَا الْإِنْسَانَ مِنْ سُلَالَةٍ مِنْ طِينٍ﴾**.

د انسان د پېدايښت دويمه مرحله له نطفې څخه ده، الله تعالی فرمايي: **﴿ثُمَّ جَعَلْنَاهُ نُطْفَةً فِي قَرَارٍ مَكِينٍ﴾** دلته له نطفې نه مراد د نر او بڼې يوځای شوې اوبه (مني) دي.

د انسان د پېدايښت دريمه مرحله علقه ده، لکه چې الله تعالی فرمايي: **﴿ثُمَّ خَلَقْنَا النُّطْفَةَ عَلَقَةً﴾** علقه يوه ټوټه وينه ده چې له نطفې څخه يې بدلون موندلی دی. د جنين پېژندنې طبي پوهان وايي: د جنين حجم د علقې په مرحله کې د يوه غټ ميري په اندازه وي چې د ۱۲-۱۴ ملی مترو ترمخ اوږدوالی لري او د رحم په ديوال پورې نښتی وي. د وينې دا تړلې وړه ټوټه وده کوي او په يوې ژوول شوې ټوټې غوښې بدليري چې قرآن ورته د مضغې نوم ورکړی دی. جنين د مضغې په مرحله کې د دريو سانتي مترو په کچه اوږدوالی لري چې د مخ او پزې نښې په هغه کې د ډېرو نړيو خطونو په بڼه جوړېږي.

دا ټوټه غوښه (مضغه) د الله جل جلاله په قدرت او مشيت خپل پرمختګ او بدلون ته دوام ورکوي، ترڅو د هلوکو د هيکل مرحلې ته رسيږي، په دې هکله قرآن کریم فرمايي: **﴿فَخَلَقْنَا الْمُضْغَةَ عِظَامًا﴾** او بيا دا د هلوکو هيکل په غوښو يا عضلي جهاز پوښل کيږي، لکه چې مبارک آيت يې بيانوي: **﴿فَكَسَوْنَا الْعِظَامَ لَحْمًا﴾** يعنې بيا مو هغه هلوکو په غوښه وپوښل.

دلته قرآني آيت هغه حقيقت ته اشاره کوي چې د ۲۱ پيړۍ انسان حيرانوي او هغه دا چې هلوکو او د هلوکو هيکل په جنين کې له عضلي جهاز څخه مخکې منځ ته راځي. کوم حقيقت چې د جنين پېژندنې علم په وروستيو کې کشف کړی هغه دا دی چې په بنسټيزه توګه د هلوکو سلولونه له عضلي سلولونو څخه توپير لري او د هلوکو سلولونه له عضلي سلولونو څخه مخکې رامنځته کيږي. او هيڅ عضلي سلول نه دی ليدل شوی چې د هلوکو د سلولونو له بشپړيدو مخکې جوړ شوی وي. دا حقيقت قرآني نص ۱۴۰۰ کاله دمخه ثابت او تايد کړی دی. لکه څرنګه چې الله تعالی فرمايي **﴿فَخَلَقْنَا الْمُضْغَةَ عِظَامًا فَكَسَوْنَا الْعِظَامَ لَحْمًا﴾** او بيا مو د غوښې ټوټه په هلوکو بدله کړه او هلوکو موبه غوښه وپوښل.

وروسته بيا په جنين کې روح پوکول کيږي او د هغه غړي وده او پرمختګ کوي او په بشپړ او کامل انسان بدليري چې قرآني نص ورته داسې اشاره کړې ده:

﴿ثُمَّ أَنشَأْنَاهُ خَلْقًا آخَرَ فَبَارَكَ اللَّهُ أَحْسَنَ الْخَالِقِينَ﴾ وروسته له هغه مو د هغه يو بل پيدايښت وکړ (چې هماغه کامل انسان دی)، نو پاک او مبارک دی هغه ذات چې تر ټولو غوره پيدا کوونکی دی.

په دې آيتونو کې د قرآن کریم علمي (ساینسي) اعجاز پورتنی متبرکه آیتونه د قرآن عظیم الشان د علمي اعجاز له روښانو دلایلو څخه گڼل کیږي، ځکه چې د قرآن عظیم الشان ویناوې په دې آیتونو او نورو آیاتو کې د انسان د خلقت او د هغه د مختلفو مرحلو په اړه داسې دقیقې او حیرانوونکې دي چې د الله تعالی له خوا له وحې پرته بل کوم مصدر او منبع نشي لرلی. هغه څه چې د طب علم او جنین پیژندنې په شلمې او یوویشتمې پېړۍ کې له ډېرو څیړنو او د پرمختللو وسایلو له کارولو نه وروسته کشف کړل، قرآن عظیم الشان پنځلس پېړۍ دمخه په ډېر دقت او څرگند ډول دا موضوع بیان کړې ده. پورتنیو آیاتونو د انسان د خلقت اوو مرحلو ته اشاره کړیده. دغه پړاوونه په اوسني عصر کې د طب د علم له مهمو څیړنیزو موضوعاتو څخه شمیرل کیږي.

نوې علمي څیړنې، سره له دې چې د انسان د خلقت د مرحلو په هکله د قرآن عظیم الشان د ویناو چې پنځلس سوه کاله پخوا یې کړيدي، پخلی کوي. د قرآن عظیم الشان له خوا په ډېر دقت سره د هرې مرحلې نومول او د جنین د رشد، ودې او د هرې مرحلې لپاره د نویو او حیرانوونکو کلماتو کارول او هغه په داسې اوصافو یادول، لکه: نطفه، قرارمکین، علقه، مضغه، د هډوکو د هیکل جوړیدل، په غوښو او عضلو د هډوکو پوښیدل او د داسې نورو چارو تایید کوي.^(۱) د طب د علم د معاصرو پوهانو له ډلې څخه یو عالم داسې وایي: (د قرآن عظیم الشان د آیتونو له مجموعې څخه چې د انسان د خلقت په هکله دي لاندیني مراحل څرگندېږي: (د نطفې مرحله - د علقې مرحله - د مخلقه او غیر مخلقه مضغې مرحله - د هډوکو مرحله - په غوښو د هډوکو د پوښیدلو مرحله - د شکل او صورت د بشپړیدلو مرحله (د کامل انسان مرحله) - د روح د پوکولو مرحله).

د نطفې اطلاق پر درې شیانو کیږي: د سړي نطفه یعنې منوي حیوانات، د ښځې نطفه یعنې بویضه یا هګۍ، مختلطه یا یوځای شوې نطفه چې د نارینه او ښځینه نطفو د یوځای کیدونه تولیدیږي او په قرآن عظیم الشان کې ورته د امشاج نطفه ویل شوې ده. ﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ﴾ [الإنسان: ۲] یعنې بیشکه مور انسان له گډې شوې نطفې څخه پیدا کړی. دا پړاو په خپلو دقیقو بدلونونو سره یوه اوونۍ نيسي او وروسته له هغه بیا دویمه مرحله یعنې د علقې مرحله پیل کیږي.

۱- مباحث في اعجاز القرآن للدكتور مصطفى مسلم، ص ۲۳۲ دارالمسلم - ریاض ۱۹۹۶م

د علقې مرحله دوه اوونۍ دوام کوي او جنين په دغه پړاوو کې ځان ته د تړلې وينې بڼه غوره کوي او حجم يې يو ملي ميټر وي. د رحم په ديوال پورې نښتې وي او قرآن عظيم الشان ورته په ډېر دقت سره دعلقې نوم ورکړی دی.

له دې وروسته د مضعې مرحله ده. په دې پړاو کې جنين ديوې بدني کتلې په بڼه څرگندېږي. د جنين شکل په دې پړاو کې د يوې ټوټې ژوول شوې غوښې په څيروي، چې له خولې نه بهر اچول شوې وي، د مضعې کلمه هم همدا معنا ورکوي او قرآن کریم ورته مناسب او دقيق نوم ورکړی دی.

څلورمه مرحله د هډوکو او غوښو د تکوين او جوړښت مرحله ده چې د جنين د عمر په پنځمه، شپږمه او اوومه اوونۍ کې بشپړېږي او په ترڅ کې يې د وجود لاندینی او پاسنی غضروفي هيکل جوړېږي. د جنين په اندامونو د عضلاتو لومړنۍ نښې د جنين د عمر په اوومه اوونۍ کې څرگندېږي چې دا پر عضلاتو د هډوکو د جوړښت پر تقدم او مخکې والي دلالت کوي... وروسته بيا هډوکي په عضلاتو پوښول کېږي، لکه څرنګه چې قرآن عظيم الشان يې په هکله فرمايي:

﴿فَخَلَقْنَا الْمُضْغَةَ عِظَامًا فَكَسَوْنَا الْعِظَامَ لَحْمًا﴾.

وروستی پړاو د جنين د صورت د بشپړيدو او د روح د پوکولو پړاو ده چې په آيت کې ورته د ﴿خلقا آخر﴾ يا بل مخلوق نوم ورکړ شوی دی. الله تعالی د قرآن عظيم الشان په بل آيت کې د دې پړاو په هکله داسې فرمايي: ﴿هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ﴾ [آل عمران: 6] يعنې الله هغه ذات دی چې د ميندو په رحمونو کې تاسې ته د خپلې خوښې صورتونه درکوي.

﴿يَا أَيُّهَا الْإِنْسَانُ مَا غَرَّكَ بِرَبِّكَ الْكَرِيمِ الَّذِي خَلَقَكَ فَسَوَّاكَ فَعَدَلَكَ ﴿۶﴾ فِي أَيِّ صُورَةٍ مَا شَاءَ رَكَّبَكَ﴾ [الانفطار: ۶-۸] يعنې ای انسانه! ته څه شي په خپل مهربان او عزتمن رب تېر اېستلې، هغه رب چې ته يې پېدا کړې، نوسم يې کړې ته او ستا هرڅه يې برابر کړل او په کومه څېره چې د هغه خوښه وه ته يې ونښلولې.

په دې مرحله کې د جنين د غړو د جوړښت عمليه دوام لري او هره ورځ او هر ساعت په هغه کې بدلون راځي او په دقيقه او منظمه توګه وده کوي.^(۱)

څرنګه چې د پېغمبر ﷺ احاديث د قرآن عظيم الشان د آيتونو تفسير کوي، نو په ځينو احاديثو کې د انسان د خلقت مراحل داسې شرحه شويدي.

۱- په اختصار سره له - خلق الانسان بين الطب والقرآن - ص ۳۶۵-۳۷۹

په هغه حدیث کې چې امام مسلم (رحمه الله) روایت کړی دی په هغه کې رسول الله ﷺ داسې فرمایي «إِذَا مَرَّ بِالطُّفَةِ نُنَّانٍ وَأَرْبَعُونَ لَيْلَةً بَعَثَ اللَّهُ إِلَيْهَا مَلَكًا فَصَوَّرَهَا ، وَخَلَقَ سَمْعَهَا وَبَصَرَهَا وَجِلْدَهَا وَلَحْمَهَا وَعِظَامَهَا ، ثُمَّ قَالَ: يَا رَبِّ ، أَذْكَرُ أَمْ أُنْثَى ؟ فَيَقْضِي رَبُّكَ مَا شَاءَ وَيَكْتُبُ الْمَلَكُ»^(۱) ژباړه: کله چې د نطفې له عمر څخه ۴۲ شپې تېرې شي، الله تعالی ورته پرېنښه ورلیږي، ترڅو د هغه صورت بشپړ کړي او د هغه غوړونه، سترگی، پوستکی، غوښه او هډوکي جوړ کړي. وروسته بیا پرېنښه له الله ﷻ څخه پوښتنه کوي: دا جنین هلک دی که جلی؟ نو الله ﷻ هغه پرېکړه کوي چې څه یې غوښتي وي او پرېنښه یې لیکي.

د قرآن عظیم الشان د آیتونو له مجموعې او د نبوي احادیثو نه دا څرگندېږي چې د جنین د اعضاوو جوړښت او د جنس تعیین یې د تناسلي غدو په تشخیص سره په څلورېنښتو ورځو کې ترسره کېږي.

په دې ترتیب مور غوړو چې د جنین د وېش مراحل چې د علمي څېړنو او اکتشافاتو پر بنسټ حاصل شوي. یوازې دا نه چې له قرآن سره مطابقت لري، بلکې په دې لړ کې د قرآن عظیم الشان تعبيرات او اصطلاحات له ډېر دقت نه برخمن دي.

هغه څه چې مو د قرآن عظیم الشان په آیتونو کې د انسان د خلقت د مراحلو په هکله ولوستل که له یوې خوا د الله تعالی په وجود او وحدانیت شاهدي ورکوي له بلې خوا د ټول بشریت لپاره د الله تعالی له لوري د آخري پیغمبر په توګه د حضرت محمد ﷺ د رسالت او نبوت په ریښتینولۍ او د الله تعالی له لوري د بشریت د هدایت او لارښوونې لپاره د هغه د ریښتیني کتاب قرآن مجید په حقانیت دلالت کوي.

له نن څخه پنځلس سوه کاله پخوا په ډېر دقت او تفصیل سره د انسان د خلقت د مراحلو په اړه داسې نوې او حیرانوونکې خبرې یوازې او یوازې د الهي وحې له لارې ممکنې وې. هغه مهال نه په مکه، نه په مدینه او نه هم د هغه وخت په پرمختللو ښارونو کې د انسان د خلقت د اسرارو په اړه د طبیي زده کړو او څېړنو کوم مرکز شتون درلود. نه داسې وسایل وو چې د هغو په کارولو سره د جنین د ودې، رشد او خلقت پټ اسرار کشف کړای شي، نه هم هغه څوک چې قرآن کریم پرې نازل شوی و، یعنې حضرت محمد ﷺ د طب او جنین پېژندنې کوم سبق ویلی و. الله تعالی په دې اړه څه ښه او رښتیا فرمایلي دي: ﴿إِن فِي ذَلِكَ لَآيَاتٍ لِّقَوْمٍ يَتَفَكَّرُونَ﴾ [الرعد: ۳] ژباړه: بیشکه په دې ټولو کې د هغو خلکو لپاره پوره دلایل دي چې له غور او فکر نه کار اخلي.

د لوست گټې اولارښوونې

- ❖ له ذکر شویو آیتونو څخه ځینې لارښوونې دا دي:
- ❖ په دې مبارکو آیتونو کې د الله ﷻ د قدرت، علم او حکمت دلیلونه او نښانې بیان شوي دي.
- ❖ قرآن کریم د انسان د پېدايښت مراحل بیان کړي دي.
- ❖ د انسان پېدايښت تصادفي او بې فايده نه دی. له لومړي جوړښت نه وروسته د پېدايښت تر پایله د الله تعالی تر بشپړ رعایت او توجه لاندې دی.
- ❖ قرآن کریم د انسان خلقت او جوړښت په دقیقه توګه بیان کړی. په داسې حال کې چې د طب علم په خپلو پرمخ تللو وسایلو سره په دې وروستیو وختونو کې دې حقیقتونو ته لار موندلې ده.
- ❖ قرآن کریم جنین د پېدايښت په مختلفو مرحلو کې په داسې نومونو ستایلی چې د جنین له واقعي حالت سره کامل او بشپړ سمون لري. حال دا چې طبي څېړنو د قرآن کریم له نازلېدو څخه په پېړیو وروسته دا حقایق کشف کړي او یوازې د هغه مرحلې یې ذکر کړي دي.
- ❖ په یادو شویو اوصافو باندې د انسان د جوړښت او خلقت پړاوونه د قرآن عظیم الشان په اعجاز او د الله ﷻ په قدرت او وحدانیت دلالت کوي.



۱. د جنین د جوړښت د مرحلو نومونه په هغه ترتیب واخلئ چې په ذکر شویو آیتونو کې راغلې دي.
۲. د جنین د جوړښت د هغو مرحلو معنا چې قرآن کریم بیان کړې ده څرګنده کړئ.
۳. د قرآن کریم علمي اعجاز په **﴿فَخَلَقْنَا الْمُضْغَةَ عِظَامًا فَكَسَوْنَا الْعِظَامَ لَحْمًا﴾** آیت کې د طبي علومو د اکتشافاتو او د نوي عصر د جنین پیژندنې په اړوند تشریح کړئ.
۴. قرآن کریم په ذکر شویو مبارکو آیتونو کې د انسان خلقت او جوړښت په څو مرحلو کې بیان کړی؟ څرګند یې کړئ.
۵. د جنین د جوړښت، ودې او بشپړتیا په اړه مو چې د بیالوژۍ په مضمون کې څه لوستلي دي، د قرآن عظیم الشان د هغو آیتونو په رڼا کې سره مقایسه کړئ چې د انسان د خلقت او پېدايښت په هکله دي.



- د قرآن عظیم الشان د آیتونو په رڼا کې او د تازه علمي اکتشافاتو نه په استفادې سره د انسان د خلقت په اړه یوه مقاله ولیکئ چې له شلو کړنو نه کمه نه وي.

د بني آدم وقار او درنښت

قال الله تعالى: ﴿وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلًا﴾ [الإسراء: ۷۰]

ژباړه

او بیشکه مور بني آدم ته عزت ورکړ او هغوته موبه وچه او لمده کې سپرلی ورکړې او هغو ته موله پاکو شيانو څخه روزي ور په برخه کړه او پر خپلو زیاترو مخلوقاتو مو ښکاره لوړتیا وروبښله.

تفسیر

الله تعالی په ذکر شوي مبارک آیت کې پر ټولو مخلوقاتو باندې د بني آدم فضیلت او غوره والی بیان کړی دی او د خپلو ځینو نعمتونو چې پر انسان یې پیرو کړي دي یادونه کوي. الله تعالی انسان ته په نطق، بیان، عقل، علم، توازن او د بدن او صورت په ښکلا د ځمکې د سرپر نورو مخلوقاتو لکه، پیریان او حیواناتو برتري او غوره والی ورکړی دی. ^(۱) ځینې مفسرین د انسانانو د هدایت او لارښوونې لپاره د پیغمبرانو رالیبرل د انسان د عزت او تکریم مثال او نمونه بولي. ^(۲) په ځینو تفاسیرو کې د انسان د لیک او لوست قوت د انسانانو د تکریم او عزت نښه گڼل شوې ده. ^(۳) هغه څه چې مفسرینو د انسانانو د فضیلت او غوره والي په هکله یاد کړي دي یوازې د مثال او نمونې په ډول دي، ځکه د انسان د عزت او تکریم انواع او بېلگې دومره زیاتې دي چې له شمیره وتلي دي. ^(۴)

باید وپوهیږو چې د الله ﷻ لوري د انسان تکریم او عزت د انسانانو بني نوعې ته شاملیږي، ^(۵) او یوازې یوې ډلې او یا خلکو ته ځانگړي نه دي، ځکه په دې آیت کې د (بني آدم) لفظ مطلق ذکر شوی دی او د ټولو انسانانو (نارینه او ښځینه) جنس ته شاملیږي.

په دې مبارک آیت او د قرآن عظیم الشان او نبوي سننو په نورو نصوصو کې د انسان او انساني حقوقو په اړه لیدل کیږي چې د اسلام دین د الهي اخري، دایمي او شامل دین او قانون په حیث، په یو مناسب وخت او زمان کې د انسان د تکریم او عزت اعلان وکړ او د هغه حقوق

۱ - ایسر التفاسیر - د ابوبکر الجزایري تالیف، ص ۳۵۷

۲ - التفسیر المیسر - ص ۶۴

۳ - تفسیر البحر المحيط - ج ۶ - ص ۸۵

۴ - تفسیر البحر المحيط - ج ۶ - ص ۸۵

۵ - تفسیر ابن عجبیه - ص ۳۴۹

یې هغه وخت له تېري او تعرض څخه وژغورل او خوندي یې کړل. کله چې بیوزلی انسان د ظلمونو، تېریو او بندگی ښکار و او ډېر ځله له هغه سره د څارویو په څېر او یا تر هغې هم بده او ناوړه معامله ترسره کېدله، په داسې حال کې چې د بشر د حقوقو او د هغې د نړیوالې اعلامیې کومه پته نه وه، او نه هم د بشر د حقوقو د ساتنې لپاره کوم قانون او یا ادارې شتون درلود. د انسان د عزت او کرامت ځینې نمونې په لاندینيو مثالونو کې په تفصیل سره بیان شوې دي.

۱. توازن او د شکل او صورت ښکلا

الله تعالی انسان ته د عزت، کرامت او فضیلت په نعمت سره په خپلو نورو مخلوقاتو لوړتیا او غوره والی وربښلی دی.

د انسان د عزتمندی او غوره والي نمونې د نورو مخلوقاتو او څارویو په پرتله زیاتې دي چې ځینو ته یې اشاره کوو. د انسان عزتمندی په دې معنا چې هغه یې په ښایسته او مناسب شکل او بڼه پېدا کړی دی. لکه څرنګه چې الله تعالی فرمایلي دي: ﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ [التین: ۴] یعنې مور انسان په ډېره ښه بڼه پېدا کړ.

پرته له شکه توازن او د شکل او صورت ښکلا د الله ﷻ له لوري د انسان د تکریم او عزت څرګنده نښه ده.

د انسان په پېداښت کې د عزت او غوره والي بله نښه دا ده چې نور حیوانات پاکي او نظافت نه پېژني، د ځان په پټولو نه پوهیږي، د خوب، استراحت او د خوراک او څښاک کړنلاره نه پېژني، گټې نشي لاس ته راوړلی او د ضرر او تاوان مخنیوی نشي کولای، ټول حیوانات له عقلي او فکري ځانګړتیاوو، پوهې، پرمختګ او تمدن څخه محروم دي. یوازې انسان دی چې له ټولو امتیازاتو څخه برخمن دی. عبدالله ابن عباس (رضي الله عنهما) د انسان د عزتمندی او غوره والی ډېر ښایسته تمثیل کړی دی او داسې فرمایي: د حیواناتو پر خلاف انسان خپله خوله د ډوډۍ خوړلو لپاره ځمکې ته نه ښکته کوي، بلکې په خپلو گوتو خوراک پورته کوي. همدارنګه د څښلو لپاره خپله خوله اوبو ته نه ښکته کوي، بلکې د گیلان یا لوبښي په واسطه اوبه را اخلي او څښي یې.^(۱)

۲. د وچې تسخیرول

د انسان دعزت او لوړتیا له نښو څخه بله نښه دا ده چې الله تعالی د طبیعت قوتونه او هغه څه چې په ځمکه کې دي د انسان تابع ګرځولي دي. همدارنګه په ستورو او افلاکو کې یې د هستی قوتونه د انسان د خدمت او هوساینې لپاره پیدا کړي دي. په دې آیت کې الله تعالی پر انسان احسان او پیرزوینه کړې ده او دی یې په وچه کې پر مختلفو حیواناتو برلاسه کړی دی.

۱-تفسیرالتحریر والتنوير - لابن عاشور - ج ۸، ص ۳۴۹

ده ته يې ټول تابع كړي دي، چې له هغو څخه د خپلې گټې او بښيگنې لپاره كار واخلي. همدارنگه انسان ته يې قدرت وربښلی چې د تگ راتگ او انتقال له وسایلو څخه په فضا، وچه او سمندر كې لكه، څاروي، موټر، اورگاډي، كښتۍ او الوتكو څخه د خپلې گټې او هوساينې لپاره كار واخلي. الله تعالى فرمايي: ﴿اللَّهُ الَّذِي خَلَقَ السَّمَاوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ وَسَخَّرَ لَكُمْ الْفُلْكَ لِتَجْرِيَ فِي الْبَحْرِ بِأَمْرِهِ وَسَخَّرَ لَكُمْ الْأَنْهَارَ ﴿۳۲﴾ وَسَخَّرَ لَكُمْ الشَّمْسَ وَالْقَمَرَ دَائِبَيْنِ وَسَخَّرَ لَكُمْ اللَّيْلَ وَالنَّهَارَ ﴿۳۳﴾ وَأَتَاكُمْ مِنْ كُلِّ مَا سَأَلْتُمُوهُ وَإِنْ تَعُدُّوا نِعْمَتَ اللَّهِ لَا تُحْصُوهَا إِنَّ الْإِنْسَانَ لَظَلُومٌ كَفَّارٌ﴾ [الإبراهيم: ۳۲-۳۴]

ژباړه: الله هغه ذات دی چې آسمانونه او ځمکه يې پيدا كړل او له اسمان څخه يې اوبه راواوړولې، بيا يې د هغو په وسيله تاسې ته د روزۍ لپاره ډول ډول ميوې پيدا كړې، او بيړۍ يې ستاسو لپاره تابع او ايل كړې چې په سمندر كې د الله په حكم روانې شي او سيندونه يې ستاسې لپاره جاري كړل او گټور يې وگرځاوه ستاسې لپاره لمر او سپوږمۍ چې د دنيا تر پايه په نه سترې كيدونكې توگه چليري او شپه او ورځ يې ستاسې لپاره په كار اچولې ده. هغه څه چې تاسو غوښتل هغه يې دركړل، كه تاسې وغواړئ چې د الله ﷻ نعمتونه وشميرئ، نو شميرلی يې نشئ. حقيقت دا دی چې انسان ډېر بې انصافه او ناشكره دی.

۳. له سمندرونو څخه گټه اخيستل

د الله ﷻ له لوري انسان ته د عزت وركولو بله نښه دا ده چې په سمندرونو باندې يې ورته د تسخير قدرت وركړی دی. الله تعالى انسان ته د بيړۍ جوړولو وس او توان وركړی چې د هغې په واسطه خپلې اړتياوې پوره كړي او ډول ډول گټې ورڅخه واخلي، سمندر د انسان لپاره يوه بله نړۍ ده چې د وخت په تېرېدو سره په هغه كې نوي رازونه برسیره كيږي، له سمندر څخه اوس مهال په ډول ډول طريقو گټه اخيستل كيږي چې په پخوا زمانو كې د انسان علم له هغونه عاجز وه.

فعاليت

زده كوونكي دې له سمندرونو څخه د گټې اخستلو صورتونه تر بحث او څيړنې لاندې ونيسي او بيا دې څو تنه په دې هكله د ټولگيوالو په وړاندې خبرې وكړي.

۴. پاكه او حلاله روزي

انسان ته د الله تعالى د عزت وركولو بله نښه دا ده چې ده ته يې الهام كړی، له هغو حلالو شيانو څخه چې يې غوښتي وي خپل خوراك لاس ته راوړي. انسان د الهی نعمتونو سره د عادت له امله كله، كله دغه نعمتونه هيروي او هغه وخت يې په ارزښت پوه شي، چې ورڅخه محروم شي. كله چې انسان په غړيدلو سترگو او وينښ زړه وگوري، نو د الله ﷻ نعمتونه په ټولو ځايونو او په ټولو شيانو كې كتلی شي. لمر، هوا، اوبه، روغتيا، د گرځېدو وړتيا، حواس،

عقل، او د خوړلو او څښلو ډېر شيان، دا ټول الهي نعمتونه دي چې انسان ته يې ور په برخه کړي دي. الله تعالی انسان ته د خوړلو او څښلو بې شميره ډول، ډول نعمتونه ورکړي دي. کوم شيان چې انسان ورڅخه د خوړلو او څښلو لپاره گټه اخلي هغه په څو، څو برابره له هغه څه نه چې نور حيوانات ورڅخه گټه ترلاسه کوي، ډېر دي. له همدې کبله الله تعالی د پاکې او حلالې روزۍ احسان پر انسان باندې کړی دی او فرمايي: ﴿وَرَزَقْنَاهُمْ مِّنَ الطَّيِّبَاتِ﴾. کوم پاک او مزه دار خواړه چې الله تعالی پر انسانانو پيرزو کړي دي. هغه ډېر زيات دي چې هيڅکله يې شميرلای نشو او هر ډول گټه اخيستلو ته شامليدلی شي. الله تعالی دغه نعمتونه په ځانگړي ډول خپلو مخلصو او مؤمنو بندگانو لپاره خاص کړي دي، خو دا يې پرې لازم کړي دي چې د دغو نعمتونو په وړاندې د الله ﷻ شکر ادا کړي او له اسراف او د الله تعالی په وړاندې له سرغړونې څخه ځان وژغوري.

۵. پر نورو مخلوقاتو دانسان فضيلت او غوره والی

انسان ته د الله ﷻ د عزت وړ کولو بله بيلگه دا ده چې هغه ته يې د عقل، فکر او پوهې له امله پر نورو مخلوقاتو فضيلت او لوړتيا ورکړي ده. د انسان تر ټولو لوی فضيلت او غوره والی د ځمکې پر مخ د هغه خليفه گرځول دي چې هغه يې په وړتياوو او ځانگړتياوو سمبال کړی او پر نورو مخلوقاتو يې غوره گرځولی دی. ټول مسلمان علماء او پوهان په دې آند او نظر دي چې بنی آدم په مطلقه توگه له پيريانو او نورو مخلوقاتو څخه لوړ او ډېر غوره دی. ځانگړي بني آدامان له پرښتو څخه غوره دي، خو په عامه توگه پرښتې له عامو انسانانو څخه غوره گڼل کيږي.

امام رازی (رح) د تکریم او تفضيل ترمنځ د توپير په هکله چې په تکریم سره دا مبارک آيت شروع شوی او په تفضيل پای ته رسيدلی داسې وايي: انسان ته پر نورو حيواناتو غوره والی او عزت د طبيعي او ذاتي امورو لکه عقل، نطق، بڼه او بڼه قد او قامت له مخې بڼل شوی دی، خو د رښتينو عقايدو او غوره اخلاقو حاصلول انسان ته فضيلت وربښي.^(۱)

د لوست گټې اولارښوونې

- ❖ پر ټولو ځمکنيو مخلوقاتو باندې د انسان د کرامت او غوره والي اعلان.
- ❖ الله تعالی پر انسان احسان کړی، پر هغه يې د خپلو نعمتونو پيرزوينه کړې ده او هغه يې د عزت او تکریم په لوړو مرتبو نازولی دی.

(۱) تفسير مفاتيح الغيب - لفخرالدين الرازی ج ۲۱ / ص ۱۷.

❖ الله تعالى انسان په وچه او سمندر کې د طبيعت پر ځواکونو مسلط گرځولی، ترڅو له هغو نه گټه ترلاسه کړي.

❖ الله تعالى د طبيعت قوتونه په کایناتو کې د انسان د خدمت او گټې لپاره تابع کړي دي.


❖ الله تعالى د انسان لپاره تر ټولو غوره او سپیڅلي خواږه برابر کړي دي او د ده خوراک او څښاک تر ټولو حیواناتو، مرغانو او خزندگانو غوره دی.

❖ څرنګه چې انسان د الله تعالى معزز او مکرم مخلوق دی، نو پر هغه لازمه ده، ترڅو خپل دغه عزت او منزلت ته متوجه وي او داسې عمل ونه کړي چې د هغه د انساني کرامت او عزت خلاف وي.

❖ د الله تعالى له اوامرو نه سرغړونه، لکه: کفر اختیارول، له الله ﷻ سره شریک نیول او گناه کول د انسان له مقام سره چې د ځمکې پرمخ د الله تعالى غوره مخلوق دی، مناسب کار نه دی.

❖ د انسان کرامت او د هغه شرعي او بشري حقوق له تېري نه محفوظ دي او هیڅوک دا حق نه لري چې د هغه پر ځان، مال، وقار او عزت تېری وکړي.

❖ د انسان د حقوقو رعایت او د هغو ساتنه د هر مسلمان وجیبه او شرعي مسؤلیت دی. په اسلامي ټولنه کې وګړي، کورنۍ، ټولنه او دولت د بشر د حقوقو د ساتنې او مراعاتولو دیني مکلفیت لري.



۱. په تېر شوي مبارک آیت کې د انسان لپاره د پنځو عزتونو او فضیلتونو یادونه شوې ده، هغه بیان کړئ.

۲. د انسان لپاره په وچه کې د الهي نعمتونو نمونې په لنډه توګه څرګندې کړئ.

۳. د انسان او نورو ژویو او ساکینو د رزق او روزۍ ترمنځ توپیر څه دی؟

۴. انسان د دې ټولو عزتونو او نعمتونو په وړاندې، چې الله ﷻ ور په برخه کړي دي، څه مکلفیت لري؟

۵. (د بنی آدم له ځانګړتیاوو دا دي چې حتی له ملایکو څخه هم غوره والی لري) دا مطلب شرحه کړئ.

۶. د انسان د تکریم او فضیلت ترمنځ توپیر څه دی؟



زده کوونکي دې د قرآني آیتونو او نبوي احادیثو نه په استفادې سره د انساني کرامت او د بشر د حقوقو د ساتنې او پر هغې د تېري نه کولو په اړه یوه مقاله ولیکي چې له شلو کرښو څخه کمه نه وي.

آية الكرسي د قرآن لوره څوکه

قال الله تعالى: ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَاوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَاوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ﴾
[البقرة: ٢٥٥]

د کلمو معناوي

الْحَيُّ: تل ژوندی.
الْقَيُّومُ: په خپل ذات ولاړ، د نورو ساتونکی او سمبالوونکی.
سِنَّةٌ: پرکالي، پریشاني.
وَلَا يَئُودُهُ: هغه نه ستړی کوي، پر هغه دروندوالی نه راوړي.

ژباړه

الله ﷻ یو ذات دی، له هغه ژوندي ابدی ذات نه پرته چې ټول کاینات یې سمبال کړي دي، بل هیڅ اله (معبود) نشته؛ هغه نه ویده کيږي اونه پرکالي پرې راځي. په اسمانونو او ځمکه کې چې هر څه دي، د هغه دي. څوک دی چې د هغه په وړاندې د هغه له اجازې پرته سپارښت و کړای شي؟ څه چې د بندگانو په وړاندې دي پر هغو هم خبر دی او څه چې له هغوی نه پټ او د هغوی تر شا دي پر هغو هم خبر دی او د الله ﷻ له معلوماتو څخه هیڅ شی د هغوی (بندگانو) په ادراک کې نشی ایساریدای مگر دا چې د کوم شي علم ورکول هغه په خپله وغواړي. د هغه د کرسی پراختیا له اسمانونو او ځمکې نه لویه ده او د هغو (اسمانونو او ځمکې) ساتنه د هغه لپاره کوم ستومانوونکی کار نه دی. یوازې هماغه، یو، لوی او لوړ ذات دی.

تفسیر

د قرآن لوره څوکه

آية الكرسي په لسو مستقلو او خپلواکو جملو مشتمله ده چې هره جمله یې د الله ﷻ له یووالي او بڼایسته او جلیله صفتونو څخه بحث کوي.^(۱) په دې آیت کې اتلس ځله د الله ﷻ نومونه د

ظاهر اسم او يا د ضمير په بڼه ذکر شوي دي. د غه مبارک آيت د قرآن کریم له ډېرو لویو آیتونو څخه دی چې د فضیلت په هکله یې ډېر احادیث نقل شوي دي. په یو صحیح حدیث کې د الله ﷻ له پېغمبر ﷺ څخه نقل شوي چې فرمایي: آية الكرسي د قرآن له لویو آیتونو څخه گڼل کیږي^(۱). په بل حدیث کې راغلي دي: د الله تعالی اسم اعظم په همدې آیت کې دی^(۲). په یو بل حدیث کې راغلي دي: د هر شي لپاره لوړه څوکه وي او د قرآن لوړه څوکه د بقرې سورت دی. په هغه کې یو داسې آیت دی چې د قرآن امام او لارښود دی او هغه آية الكرسي ده.

آية الكرسي د الله ﷻ د وحدانیت په صفت سره پیل شوې ده: ﴿اللَّهُ لَا إِلَهَ إِلَّا هُوَ﴾، نو الله ﷻ هغه یوازینی ذات دی چې د عبادت او لمانځنې وړدی او د الله ﷻ دا صفت د دین بنسټ دی. انسان یوازې د الله ﷻ بنده دی او له هغه پرته د بل چا عبادت نه کوي اونه هم پرته له الله ﷻ څخه بل چاته مخ اړوي او نه هم له چا نه مرسته غواړي.

بل صفت چې په آية الكرسي کې ذکر شوی هغه د الله ﷻ د حیات او قیومیت صفت دی: ﴿الحي القيوم﴾. د حیات (ژوند) صفت چې الله ﷻ ته ثابت شوی، تل او همیشنی ذاتي ژوند دی چې فنا او زوال نه لري دا حیات د هغه ژوند په څېر نه دی چې بشر یې پیژني.

د الله ﷻ د قیومیت صفت: الله تعالی هغه ذات دی چې د ټولو کارونو د تل لپاره تدبیر کوونکی او اداره کوونکی دی. الله ﷻ په خپل ذات قایم دی خو د الله ﷻ نه پرته هر څه چې دي د الله ﷻ په ارادې قایم دي.

په آية الكرسي کې د الله تعالی لپاره بل ذکر شوی صفت دا دی چې په الله تعالی خوب او پریشاني نه راځي او له هر ډول خوب څخه یې پروا او بې حاجته دی: ﴿لَا تَأْخُذُهُ سِنَّةٌ وَلَا نَوْمٌ﴾، او الله ﷻ له دې ټولو اړتیاوو څخه پاک او سپیڅلی دی.

الله تعالی د آسمانونو او ځمکې یوازینی مالک او متصرف دی او هر څه چې په آسمانونو او ځمکه کې دي ټول د الله ﷻ په واک او اختیار کې دي. هر چاته یې چې وغواړي وربښي یې او چاته یې چې ونه غواړي له هغه نه یې منع کوي. ﴿لَهُ مَا فِي السَّمَاوَاتِ وَمَا فِي الْأَرْضِ﴾. دا مبارک آیت مطلق ملکیت د الله ﷻ لپاره ثابتوي. او د الله ﷻ ریښتیني بندگان پردې ټینګ ایمان لري چې ټول شیان د الله ﷻ په واک کې دي او د الله ﷻ په اراده منځ ته راځي د همدې ایمان له مخې د رضایت احساس کوي او خپل ژوند په قناعت سره تېروي.

۱- المعجم الكبير للطبراني - ۸۵۳۵ حدیث .

۲- امام احمد بن حنبل مسند ۶/۴۶۱

د الله تعالی بل صفت په مبارک آیت کې د الوهیت او معبودیت د مقام تثبیت او توضیح ده په دې ډول چې الله تعالی یوازینی برحق معبود او ټول مخلوقات د هغه بندگان دي چې د ده له عبودیت څخه نشي وتلی. ﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾. یعنې هیڅوک د الله له اجازې پرته شفاعت نشي کولای. په دې مبارک آیت کې له بتانو او نورو ناحقو معبودانو څخه هر ډول مرسته او شفاعت، چې مشرکان او کفار د هغو دعوی لري، رد شوی دی. د ﴿يَعْلَمُ مَا بَيْنَ أَيْدِيهِمْ وَمَا خَلْفَهُمْ﴾ مبارک آیت د الله تعالی د علم صفت او بشپړ حاکمیت تثبیتوي. د الله تعالی علم مطلق دی چې تېرې، موجودې او راتلونکې زمانې ته شاملیږي، همدارنگه هغه په ظاهر، باطن، پټ، بنکاره او د دنیا او آخرت په ټولو چارو خبر دی.

انسان په خپل لږ علم او پوهې سره په لږو شیانو پوهېدلی شي ﴿وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ﴾. الله تعالی د خپل علم یوه ډېره لږه برخه خپلو بندگانو ته ظاهر وي چې د هغه په واسطه څه شیان پیژندلی او کشفولی شي. په دې مبارکه جمله کې د الله بشپړ علم او د مخلوق د علم او پوهې نیمگړتیا او کمی ثابتېږي. الله تعالی انسان ته د لږ علم په ورکولو څه شیان بنکاره کوي: ﴿سَتَرْنَاهُمْ فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ أَوَلَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ﴾ [فصلت: ۵۳].

ژباړه: ډېر ژر به مور دوی ته خپلې نښانې په آفاقو (کایناتو) کې او هم د دوی په نفسونو کې وښیو، تردې پورې چې دوی ته دا خبره څرگنده شي چې دغه قرآن په رښتیا سره په حقه دی، آیا دا خبره کافي نه ده چې ستا رب پر هر څه شاهد دی.

خو انسان پر خپل لږ علم مغرورېږي او د حقیقي علم څښتن هیروي. بیا مبارک آیت د الله تعالی عظمت او د ملک پراخي بیانوي او فرمایي: ﴿وَسِعَ كُرْسِيُّهُ السَّمَاوَاتِ وَالْأَرْضَ﴾. د کرسی په تفسیر کې د علماو او مفسرینودوه مشهور قولونه دي: یو د سلف او د امت د متقدمینو علماوو نظر، چې هغوی د دې مبارک آیت د ظاهر نص پر بنا الله تعالی ته د کرسی په وجود معترف دي، خو وایي چې مور د هغې په حقیقت نه پوهیږو، ځکه په هغې پوهېدنه او د هغې درک زموږ د توان او قدرت څخه بهر دی، خو په دې بشپړ ایمان لرو چې د الله تعالی کرسی پر اسمانونو او ځمکې احاطه لري. دمفسرینو دویم نظر د امت د متاخرو علماؤ نظر دی چې هغوی کرسی په علم، قدرت او د الله تعالی په سلطې او غلبې سره تفسیر کړې ده او هغه پر کایناتو د الله تعالی د بې ساري علم او حاکمیت نه کنایه ده. ځینې مفسرین له عبدالله بن عباس رضي الله عنهما څخه روایت کوي، فرمایي: (د الله ﷻ د کرسی نه مطلب د هغه علم دی) چې په ټولو شیانو احاطه لري. (۱)

(۱) تفسیر الوسيط للسيد طنطاوی، ج ۱، ص ۴۷۱

کله چې قرآن کریم ویلي دي چې د الله ﷻ کرسی اسمانونه او ځمکه راگیروي، معنا یې دا ده چې د الله ﷻ کرسی د اسمانونو او ځمکې په پرتله لویه ده. لکه له ابوذر غفاری رضی الله عنه څخه روایت شوی چې فرمایلي یې دي. له نبی کریم ﷺ څخه مې د کرسی په هکله پوښتنه وکړه. ویې فرمایل: ای ابوذر! اووه اسمانونه او اووه طبقې ځمکه د کرسی په پرتله، په بیدیا کې د یوې لویدلې حلقې څخه زیات نه دي، بیا د الله ﷻ د عرش حیثیت د کرسی په مقایسه داسې دی، لکه په بیدیا کې د هغې حلقې وړوکوالی د بیدیا په پرتله (۲).

اوس بشریت سره له ټولو علمي پرمختګونو یوازې سپورمې ته چې د ځمکې له اقدارو څخه ده او یوازې څو نوري ثانيې له ځمکې څخه فاصله لري، رسیدلی دی. همدارنگه لمر له ځمکې څخه په ۹۳ ملیونه میله فاصلې او واټن سره یوازې اته (۸) نوري دقیقې او څو ثانيې وخت نیسي. په داسې حال کې چې ستوري، افلاک او کهکشان چې د الهی کایناتو په منځ کې ځای لري په سلګونه نوري کلونه واټن لري. دا چې نور په یوه ثانیه کې درې سوه زره کیلومتره فاصله وهي. دا ټول کشفیات یوازې د دنیا په اسمان کې رامنځته شوي. د الله ﷻ د نورو اسمانونو او ملکوتو په هکله به څه وویلی شو؟!

بل صفت چې مبارک آیت د قادر الله ﷻ لپاره ذکر کړی، دا دی چې دا ټول اسمانونه او ځمکه او اسماني ملکوت د الله ﷻ تر ارادې، تدبیر او ادارې لاندې دي چې ساتنه یې د الله ﷻ لپاره هیڅ ډول دروند والی، ستړیا او ستونزه نه رامنځته کوي او یوازې الله تعالی دی چې دا ټول کاینات او نړۍ یې په خپل مشیت او قیومیت سره ساتلې ده.

دغه مبارک آیت په **﴿رَهُوَ الْعَلِيُّ الْعَظِيمُ﴾** سره پای مومي چې د لویۍ او عظمت صفتونه یوازې د الله ﷻ لپاره ثابتوي او دا یو منطقي او بنایسته پای دی، ځکه کوم صفتونه چې د الله تعالی لپاره په آیه الکرسې کې بیان شوي او اسمانونه او ځمکه سره له دې پراخۍ او لوی والي، پر دې روښانه او څرګند دلیل دی چې پیداکوونکی، تدبیروونکی او ساتونکی یې باید هغه ذات وي چې ټول د عظمت او لویې صفتونه د هغه ځانګړتیا وي. که څوک د داسې لویۍ دعوه وکړي الله تعالی یې هلاکوي، لکه څرنګه چې فرعون یې هلاک او تباه کړ.

فعالیت

زده کوونکې دې په خپلو کې په دې اړه خبرې اوڅیړنه وکړي چې انسانانو سره له علمي پرمختګونو او اکتشافاتو بیا هم د الله تعالی ډېر لږ مخلوقات پیژندلي دي.

(۲) صحیح ابن حبان، ج ۲، ص ۷۶

د لوست گټې اولارښوونې

له دې لوست څخه لاندینې گټې تر لاسه کولای شو:

- ❖ آیت الکرسي د الهي کتاب تر ټولو عظیم آیت دی چې د الله تعالی په اتلسو نومونو مشتمل دی. ټولې کلمې یې پنځوس او په لسو جملو کې خلاصه شوی دی.
- ❖ آیت الکرسي ټوله بندگي او عبودیت الله تعالی لره ځانگړی کوي او حاکمیت یوازې د الله ﷻ له شان سره مناسب گڼي.
- ❖ د کایناتو او مخلوقاتو د چارو تدبیر او اداره د الله تعالی په لاس کې ده او د هغه علم په ټوله هستی او موجوداتو احاطه کوي. پرانسان لازمه ده، ترڅو الله تعالی په ټولو وختونو او کارونو کې خپل څارونکی وگڼي.
- ❖ عظمت او لویي د الله تعالی ځانگړتیا ده. په هره اندازه چې انسان په ځمکه کې لویي وکړي، ستیندنه یې الله تعالی ته ده، هغه به یې ذلیل کړي او سزا به ورکړي.
- ❖ د آية الکرسي لوستل وروسته له فرضي لمونځونو او د ویده کیدو پر مهال ډېر زیات اجر او ثواب لري او په کورونو کې یې لوستل، له کورونو څخه د شیطانانو د شپړلو او رټلولامل گرځي.



۱. د لاندینو کلماتو معنا واضحه کړئ:
﴿الحي، القيوم، سنة، ولا يتوده﴾
۲. د ﴿الحي القيوم﴾ جملې مفهوم واضح کړئ؟
۳. د الله تعالی په دې وینا کې ﴿لَهُ مَا فِي السَّمَاوَاتِ وَمَا فِي الْأَرْضِ﴾ د جار او مجرور تقدیم په څه دلالت کوي؟
۴. د دې الهي وینا ﴿يَعْلَمُ مَا بَيْنَ أَيْدِيهِمْ وَمَا خَلْفَهُمْ﴾ مقصد څه دی؟
۵. له کرسی څخه په دې الهي وینا کې ﴿وَسِعَ كُرْسِيُّهُ السَّمَاوَاتِ وَالْأَرْضَ﴾ څه مراد دی؟



د آية الکرسي د فضیلت او مرتبې په هکله لس کرښې مقاله ولیکئ او په نبوي حدیث استدلال وکړئ.

ځمکه د انسان د گټې لپاره

قال الله تعالى: ﴿هُوَ الَّذِي جَعَلَ لَكُمُ الْأَرْضَ ذُلُولًا فَامشُوا فِي مَنَاكِبِهَا وَكُلُوا مِن رِّزْقِهِ وَإِلَيْهِ النُّشُورُ ﴿١٥﴾ أَمِنْتُمْ مِّن فِي السَّمَاءِ أَنْ يَخْسِفَ بِكُمُ الْأَرْضَ فَإِذَا هِيَ تَمُورُ ﴿١٦﴾ أَمِنْتُمْ مِّن فِي السَّمَاءِ أَنْ يُرْسِلَ عَلَيْكُمْ حَاصِبًا فَسَتَعْلَمُونَ كَيْفَ نَذِيرِ ﴿١٧﴾ [الملك: ١٥-١٧]

د ځينو کلمو معناوې

ذُلُولًا: تابع شوی، آسان شوی، ایل شوی.

مَنَاكِبِهَا: مناکب د منکب جمع ده چې د اوږو په معنا ده، خو دلته ترې د ځمکې اړخونه مراد دي.

الْخَسْف: بنځیدل، پرمخې کېدل، ظاهر په باطن کې او باطن په ظاهر کې ننوتل.

تَمُورُ: په لږزه راځي.

حَاصِبًا: شدید باد چې شگې او چتوي.

ژباړه

الله هغه ذات دی چې ستاسو لپاره یې ځمکه اېل (تابع) کړې ده، نو وگرځئ د هغې په اړخونو کې او د الله له روزی وخورئ او بیرته مو د هغه حضور ته ورتگ دی. ایا تاسې له دې نه ډاډه یئ چې هغه ذات چې په اسمان کې دی تاسې په ځمکه کې نښاسي او دغه ځمکه په ناڅاپي ډول ولږزیږي.

ایا تاسې له دې څخه بې غمه یئ، هغه ذات چې په اسمان کې دی، پر تاسې تیرې او روونکی طوفان والوزوي، بیا به تاسې ته څرگنده شي چې زما ډارول څرنگه وي؟

تفسیر

د الله ﷻ د فضل او انعام یوه نمونه پر خپلو بندگانو دا ده چې ځمکه یې هغوی ته غوړولې او نرمه کړې ده، ترڅو د ځمکې د پاسه حرکت وکړي او دگرځېدنې او حرکت له لارې، د آبادیو او ودانیو او یا د کښت او زراعت له لارې ورڅخه گټه واخلي او د ځمکې له حاصلاتو او زېرمو څخه روزي ترلاسه کړي. له همدې کبله الله تعالی په دغه مبارک آیت کې مسلمانانو ته امر کوي چې په آرامه مه کښي د ځمکې په شا او خوا کې وگرځئ او د ځمکې له خزانو څخه د ژوندانه په چارو کې، لکه د خوراک، پوښاک او نورو اړتیاوو پوره کولو په شمول استفاده وکړئ، ترڅو نورو ته اړ ونه اوسئ. په هره اندازه چې مسلمان له الهی نعمتونو

څخه د گټې اخستلو او له ځمکې څخه د پیداوارو او حاصلاتو په لاس ته راوړلو کې سستي او ناراستي وکړي، په هماغه کچه به نورو ته اړ او محتاج وي چې دا کار د ذکر شوي آیت نه په څرگند مخالفت دلالت کوي.

د مبارک آیت ځینې علمي دلالتونه

علماوو او مسلمانو لیکوالانو د دې آیت **﴿هُوَ الَّذِي جَعَلَ لَكُمُ الْأَرْضَ ذَلُولًا...﴾** په هکله مفصلي خبرې کړي دي، چې د قرآن علمي اعجاز ثابتوي. مور دلته د دې نظریاتو لنډیز د گرانو زده کوونکو د لازياتې گټې لپاره بیانوو:

قرآن کریم په بنایسته تعبیر د انسان ذهن د الله تعالی قدرت او د هغه زیاتو نعمتونو ته متوجه کوي. په مبارک آیت کې د **﴿ذَلُولًا﴾** صفت یعنې رام او تابع شوی د ځمکې لپاره ذکر شوی، حال دا چې اصلاً دا کلمه د سرکش حیوان لپاره استعمالیږي چې انسان هغه رام کوي، ترڅو د خپلو گټو په لاس ته راوړلو کې له هغه څخه کار واخلي. علماوو ویلي چې دلته د دې لفظ اطلاق د ځمکې لپاره مقصود دی؛ ځکه همدا ځمکه چې مور غوړیدلې او آرامه وینو په حقیقت کې د یوه داسې سرکش حیوان په څېر ده چې په ډول، ډول هیبتا کو او حیرانوونکو حرکاتو سره په حرکت کې ده. علمي نظریات او فضاېي اکتشافات وايي د ځمکې کره چې مور په هغې کې په آرامۍ او هوساینې سره ژوند کوو او د هغې له پریمانه نعمتونو څخه گټه اخلو، په خپل وضعي حرکت سره خپل محور کې د یو ساعت په ترڅ کې د ۱۶۶ کیلومتر په تیزوالي څرخېږي. همدارنگه په خپل انتقالي حرکت سره په یوه دقیقه کې تقریباً د ۱۸۰۰ کیلو مترو په تیزی د لمر په محور څرخېږي. خو سره له دې ټولو حرکتونو او هیبتا کو خوزبنتونو او لړزېدو، انسان په هغې کې پرته له دې چې د نا کراری او پریشانی احساس وکړي خپل کارونه سرته رسوي.

د ځمکې د حرکتونو گټې او رازونه

البته دا ډول، ډول حرکتونه د انسان او د ځمکې په مخ د ژوند کولو لپاره ډېر حکمتونه او گټې لري. چې په ځینو یې پوهیږو او د ځینو نورو له درک او فهم څخه عاجز یو. مور پوهیږو چې د ځمکې د خپل محور په شاو خوا له حرکت څخه شپه او ورځ پېدا کېږي. د لمر په شاو خوا د ځمکې له حرکت څخه د کال څلور فصلونه منځ ته راځي چې دا ټول د انسان لپاره د الله تعالی د قدرتونو او نعمتونو نښې دي، ځکه که دنیا د تل لپاره شپه وای نو ټول شیان به د یخنی له امله کنگل کېدل او که دنیا د همیش لپاره ورځ وای بیا به ټول شیان د سختې گرمۍ له امله سوځېدل.

په همدې ترتيب که چيرې د لمر په شاو خوا کې د ځمکې انتقالي حرکت نه وای او کال يوازې يو فصل درلودلی، نو د ځمکې پر مخ به ژوند په اوسنۍ بڼه ناممکن و. خو د ځمکې د درېم حرکت او د لمر او لمریز نظام د حکمت په هکله لا تر اوسه علم او علمي اکتشافات په څه نه پوهیږي.

د ځمکې په نسبت د ذلول د کلمې ځینې دلالتونه

د ځمکې په کُرې د (ذلول) د کلمې اطلاق ډېر دلالتونه لري چې الله تعالی هغه د انسان لپاره تابع او نرمه گرځولې ده. د انسان لپاره د ځمکې رام کېدل او د هغې گټې مختلف اړخونه لري چې دا لوست یې د تفصیل جوگه نه دی، مثلاً د انسان لپاره د ځمکې مناسبوالی او د ځمکې د جاذبې قوې له حیثه د هغې پرمخ ژوند تیروول... او د خاورینې کرې هوارې سطحې د جوړښت او ترکیب له حیثه... او د جوي (فضایي) پوښ، د هوا د کثافت، پر ځمکه د ژوند لپاره د محیطي هوا د دقیق ترکیب (%۲۱ اکسیجن، %۷۸ نایتروجن، %۱ څو نورو عنصرونو) له حیثه... د ځمکې د حجم او له لمر او سپورمې نه د هغې د واټن له حیثه... ځمکې ته د لمر د تودوخې درجې د رسیدو له حیثه... د ځمکې په ترکیب کې د اوبو او وچې د نسبت له حیثه... او ځمکې ته د سپورمې د فاصلې او د سمندرونو د مد او جذر د توازن له حیثه... او په سلگونو نور داسې توافقات چې دا کره یې د انسان د ژوند لپاره چمتو کړې ده، ترڅو انسان پرې ژوند وکړي او د هغې د مختلفو ظاهري او باطني زیرمو او پانگو څخه گټه ترلاسه کړي. خو دا هوسایي او له ډول، ډول نعمتونو څخه استفاده به د تل لپاره نه وي، بلکې دا به د یوې ټاکلې او معینې مودې لپاره وي چې د دې مودې له تېرېدو وروسته انسان ارومرو د خپل خالق او منعم په لوري راگرځي، (و الیه النشور) نو پر انسان لازمه ده چې د دې لویو نعمتونو په وړاندې د الله ﷻ شکر ادا کړي. انسان لره دا نه بنیایي چې د خپل منعم پالونکي په لور له ستېدو او د هغه له محاسبې څخه غافل او بې پروا ووسي.

د تابع شوې ځمکې سرکشي او اضطراب

بیا الله تعالی انسان ته خبر ورکوي، دغه ځمکه چې تاسې ورباندې په آرامۍ او ډاډینې ژوند تېروئ، آیا نه پوهیږئ کله چې دا د الله تعالی په مشیت ولرزیږي او تاسې په خپله خپته کې دننه کړي، نو هغه وخت به وپوهیږئ چې زما ویرو ل څرنگه وي!

بشر چې د دې اېل شوې خاورینې کُرې پرمخ ژوند تېروي او د هغې له زیرمو او خزانو څخه گټه اخلي، بڼه پوهیږي چې کله د زلزلو، اورغورځیدنې، طوفانونو او نورو طبیعي پېښو په اثر ځمکه یوازې د یوې ثانېې او یا د محدودو دقیقو لپاره په خوزیدو او اضطراب شي او سرکشي غوره کړي، نو ټول شیان پښکوي او هغه څه چې انسانانو پرې جوړ کړي له خاورو سره یوشان کوي او انسان سره له ټول کبر، غرور، ځواک او ټکنالوژۍ بې وسه او ناتوانه او حیران پاتې کیږي. همدا وجه ده چې قرآن کریم هغه انسان ته، چې د ځمکې پرمخ ژوند تېروي او د هغې

د نعمتونو په وړاندې غفلت او بی پروایی کوي، اخطار ورکوي چې د دې لویو نعمتونو په وړاندې په خپل خالق او پالونکي ایمان راوړي او د دې ټولو نعمتونو په وړاندې شکر ادا کړي، ترڅو د عذاب وړ ونه ګرځي.

د لوست ګټې او لارښوونې

د ذکر شویو آیتونو څخه لاندې ګټې لاس ته راځي.

- ۱- الله تعالیٰ ځمکه او څه چې په ځمکه کې دي د انسانانو د ګټې لپاره پیدا کړي دي.
- ۲- که چیرې انسانان د الهی نعمتونو شکرانه پرځای نه کړي، دوی به په دردناک عذاب اخته شي.
- ۳- انسانانو ته جواز لري چې خپل عقل او فکر د ځمکې د هغو پټو او څرګندو نعمتونو په برسیره کولو کې وکاروي، چې د ځمکې په تل کې دي او خپل ژوند پرې نیکمرغه او سوکاله کړي.



۱. لاندې کلمې معنا کړئ:

﴿ذُلُولًا، مَنَاجِبَهَا، الْحَسْفَ، تَمُورًا﴾

۲. د «ذلول» کلمه اصلا د څه شي لپاره استعمالیږي او په مبارک آیت کې د ځمکې لپاره یې استعمال څه مناسبت لري؟ توضیح یې کړئ.
۳. د ځمکې درې ګوني حرکات د هریوه د تیزوالي سره په لنډه توګه شرحه کړئ؟
۴. د انسان د ژوندانه او هوساینې لپاره د ځمکې د ګرې د مناسبوالي پنځه صفتونه د «ذلول» د مبارکې قرآني کلمې په رڼا کې شرحه کړئ.
۵. د دې الهي وینا ﴿فَامْشُوا فِي مَنَاجِبِهَا وَكُلُوا مِنْ رِزْقِهَا﴾ په وړاندې مسلمانان څه مکلفیت لري؟ په لنډه توګه یې واضح کړئ.
۶. په دې مبارک آیت کې د ځمکې ګره د اضطراب او خوځښت په حالت کې د «ذلول» (رام- اېل شوي) د وصف پرعکس څرنگه ستایل شوې ده؟ د «ذلول» مقابله کلمه واضحه کړئ.



د مبارکو آیتونو د تفسیر په رڼا کې او د جغرافیې او بیالوژۍ د علم نه په استفادې سره د ځمکې د حرکتونو او د هغې د ګټو په اړه یوه مقاله ولیکئ چې له شلو کرښو نه کمه نه وي.

الله تعالی سره مینه د پغمبر ﷺ په پیروی کې ده

قال الله تعالى: ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ﴿٣١﴾ قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ ﴿٣٢﴾

[آل عمران: ٣١-٣٢]

ژباړه

(ای پغمبره): خلکو ته ووايه: که چيرې تاسې په رښتيا له الله سره مینه لرئ، نو زما د پیروی لاره غوره کړئ، الله به له تاسې سره مینه وکړي او ستاسې گناهونه به تاسو ته وښيي، هغه ډېر بښونکی او مهربان دی.

ای پغمبره! هغو ته ووايه چې د الله اود هغه د رسول اطاعت وکړئ، بيا که هغوی ستا بلنه ونه منله، نو بيشکه الله له کافرانو سره (چې د هغه او د رسول له پیروی څخه انکار کوي) مینه نه کوي.

د نازلېدلو سبب

ابن المنذر له حسن بصری رحمه الله څخه روايت کړی، فرمايي: د پېغمبر ﷺ په زمانه کې داسې خلک وو، چې ويل به يې: ای محمده! په الله ﷻ سوگند دی چې مور خپل پروردگار سره مینه لرو، نو دا الهي وينا نازله شوه: ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي﴾. همدارنگه محمد بن اسحاق له محمد بن جعفر بن الزبير څخه روايت کړی چې د نجران د نصاراوو استازيو وويل: مور د الله ﷻ د دوستۍ په خاطر د عیسی بن مریم او د هغه د مور عليها السلام تعظيم او عبادت کوو، نو الله ﷻ د دې آيتونو په نزول سره خپل آخري پېغمبر ﷺ ته وويل، چې دوی ته ووايه: که چيرې تاسې له الله ﷻ سره مینه لرئ او غواړئ چې الله ﷻ له تاسو سره مینه وکړي، نو زما پیروي وکړئ او د الله ﷻ سره شریک مه نیسئ. په دې ترتيب يې د دوی دعوه چې د حضرت عیسی عليه السلام تعظيم او تقدیس د الله ﷻ د مینې په خاطر کوي، رد او باطله وگرځوله.^(۱)

۱- تفسيرالجامع لاحکام القرآن- ج ۵/ص ۹۲.

تفسیر

په دې دوه آیتونو کې الله تعالیٰ خپل پېغمبر ﷺ ته امر کړی چې خلکو ته له الله ﷻ سره د دوستۍ سمه او صحیحه لاره وښيي، ترڅو ټولو انسانانو ته روښانه شي چې کوم خلک د الله ﷻ د دوستۍ او مینې دعوه کوي. باید د دې لارې او کړنې په مطابقت عمل وکړي، ترڅو دوی الله ﷻ ته گران شي او الله ﷻ له دوی سره مینه ولري.

امام ابن کثیر د دې مبارک آیت په تفسیر کې ویلي دي «دا مبارک آیت حکم کوي چې که هر څوک د الله ﷻ د محبت او مینې دعوه کوي، خو د محمدي لارې پابند نه وي، هغه په خپله دعوه کې دروغجن دی او د هغه دعوه د قبول وړ نه ده، تر هغه چې د محمدي شریعت او نبوي دین د ټولو ویناوو او کړنو پیروي او اطاعت ونه کړي»^(۱) د الله ﷻ او د هغه د رسول ﷺ د مینې او محبت دعوه د هغوی د اوامرو نه د سر غړونې په صورت کې د قبول وړ نه شي گرځېدلی، لکه څرنګه چې رسول الله ﷺ په صحیح حدیث کې فرمایلي دي: «مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ»^(۲) یعنې که څوک داسې عمل ترسره کړي چې زما د امر (زما د دین) پر بنسټ ولاړ نه وي، هغه مردود دی.

په دې هکله په یو عربي شعر کې څومره ښایسته ویل شوي دي:

تَعْصِي الْإِلَهِ وَأَنْتَ تَظْهَرُ حَبِيَّةً هَذَا لَعَمْرِي فِي الْقِيَّاسِ بَدِيعٌ
لَوْ كَانَ حُبُّكَ صَادِقًا لَأَطَعْتَهُ إِنَّ الْمَحِبَّ لِمَنْ يُحِبُّ مُطِيعٌ

یعنې: د الله د محبت او مینې دعوه کوي، په داسې حال کې چې ته د هغه په معصیت او گناه اخته یې! قسم دی چې دا کار د عقل او قیاس خلاف دی. که ستا دوستي رښتینې وای، نو د هغه اطاعت به دې کولای، ځکه دوست د خپل دوست او محبوب اطاعت کوي.

أزهري د دې آیت په تفسیر کې وایي: د الله ﷻ او د هغه د رسول سره د بنده مینه د هغوی د اوامرو اطاعت او فرمانبرداری ده او د خدای تعالیٰ مینه له بنده سره، بنده ته د الله تعالیٰ مغفرت او ښښه ده.^(۳)

د الله ﷻ د مینې نښې

په دې مبارک آیت کې لیدل کیږي چې د الله ﷻ سره د بنده د مینې او محبت لومړنۍ نښه د الله د رسول ﷺ پیروي او د هغه د امر منل دي چې د الله ﷻ د مینې او د گناهونو د ښښې لامل

۱- دابن کثیر تفسیر- ج ۳/ص ۴۶۱.

۲- متفق علیه- البخاري - ۲۵۷۱ المسلم- ۳۳۲۸

۳- د قرطبي تفسیر ج- ۵ - ص - ۹۲

گرځي. الله تعالى ډېر بښونکی او پر هغه چا ډېر مهربانه دی چې د پېغمبر ﷺ د پیروي او اوامرو د مننې له لارې الله تعالى ته نژدېوالی غواړي.

بیا هم الله تعالى پر خپل پېغمبر ﷺ د امر په صیغه ټینګار کوي چې خلک د الله ﷻ او د هغه د رسول ﷺ پیروي او د امر مننې ته وهڅوي ﴿قُلْ أَطِيعُوا اللَّهَ وَالرَّسُولَ﴾ ترڅو په ټولو حالاتو، اوامرو او نواهیو کې د الله ﷻ او د هغه د رسول ﷺ پیروي او اطاعت وکړي. که څوک د الله ﷻ د مینې او دوستۍ دعوه کوي او بیا د خدای د رسول ﷺ پیروي نه کوي، په حقیقت کې هغه دروغجن دی. مفسرین وايي: د الله ﷻ او د هغه د رسول ﷺ اطاعت یوازې یو اطاعت دی او هیڅکله جدایي نه مني. د پېغمبر ﷺ پیروي د الله ﷻ پیروي ده. لکه چې الله تعالى په بل آیت کې فرمائي: ﴿مَنْ يُطِعِ الرَّسُولَ فَقَدْ أَطَاعَ اللَّهَ﴾ [النساء: ۸۰] یعنی: څوک چې د الله د رسول حضرت محمد ﷺ پیروي کوي، په حقیقت کې یې د الله ﷻ پیروي کړې ده.

سهل بن عبدالله فرمائي: له الله تعالى سره د مینې نښه د قرآن سره مینه ده، د قرآن سره د مینې نښه د پېغمبر ﷺ سره مینه ده، د پېغمبر ﷺ سره د مینې نښه د هغه د طریقو او سنتو پیروي ده او د پېغمبر ﷺ د سنتوسره مینه د آخرت سره مینه ده...^(۱)

لکه څرنګه چې د قرآن او سنتو له نصوصونه څرګندېږي د الله ﷻ او د هغه د رسول ﷺ سره مینه کول د ایمان د غوښتنو او اساساتو څخه ګڼل کېږي د الله ﷻ او د هغه د رسول ﷺ سره مینه د نیکو اعمالو د ترسره کولو باعث ګرځي او انسان دې ته هڅوي، ترڅو د الله ﷻ د رضا د حاصلولو لپاره نیک، غوره او وړ اعمال ترسره کړي.

له دې مبارک آیت څخه په څرګند ډول جوتیري چې له الله ﷻ سره د مینې لرلو له شروطو څخه د پېغمبر ﷺ متابعت او د هغه پیروي ده. د پېغمبر ﷺ پیروي په دې کې ده چې مسلمان د هغه ﷺ د سنتو او طریقو متابعت او فرمانبرداري وکړي. د پېغمبر ﷺ سنت د هغه د قول فعل اخلاقو او د ژوند د طریقو څخه عبارت دي. په دې اساس که څوک غواړي چې د الله ﷻ سره مینه او محبت ولري او الله ﷻ له ده سره مینه ولري، نو باید د پېغمبر ﷺ او د هغه د سنتو اطاعت او فرمانبرداري وکړي. په یوه حدیث کې له رسول ﷺ نه روایت شوی دی چې فرمائي: «عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ مِنْ بَعْدِي»^(۲) یعنی پرتاسو لازمه ده چې زما د سنت او له ما وروسته د راتلونکو هدایت شویو راشدینو خلفاوو د سنت او طریقو متابعت وکړئ.

۱- تفسیر القرطبي ج ۵ ص ۹۲

۲- الأوسط لابن المنذر، حدیث ۱۲۸، والسنة للمروزي، حدیث ۵۷، وشرح معاني الآثار للطحاوي، حدیث ۳۱۱

باید و پوهیرو چې د قرآن له نظره د الله ﷺ اود هغه د پېغمبر ﷺ د محبت دعوا یوازې شعار او ژبنی دعوه نه ده بلکې د ژوند په فردي او ټولنیزو چارو کې د پېغمبر ﷺ د تگلارې، منهج او نظام خپلول او عملي کول دي.

د پېغمبر ﷺ له اطاعته د نافرمانۍ پایلې

الله تعالی د دویم آیت پای کې په ډېر تند خطاب سره په رسول الله ﷺ باندې د ایمان د سرغړوونکو اود هغه له اطاعت او پیروی څخه د مخ اړوونکو د پای او عاقبت په هکله داسې فرمایي: ﴿فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ﴾ یعنې: که چیرې هغوی مخ وپوړي، نو الله تعالی کافران نه خوښوي.

امام قرطبي ددې آیت په تفسیر کې داسې فرمایي: د ﴿فَإِنْ تَوَلَّوْا﴾ شرطیه جمله ده او د دې جملې موقعیت ته په کتو سره دهغې معنا داسې ده: که چیرې هغوی د کفر په حالت کې سرغړونه وکړي او د الله ﷺ او د هغه د رسول له پیروي نه اعراض وکړي ﴿فَإِنَّ اللَّهَ لَا يُحِبُّ الْكَافِرِينَ﴾؛ نو الله کافران نه خوښوي، یعنې الله تعالی د هغوی له کړنو څخه ناراضه وي او هغوی ته بښنه نه کوي.

دغو مبارکو آیتونو په خپلو لوړو او ځلاندو لارښوونو سره د مسلمان د ژوند منهج او کړنلاره بیان کړیده چې پر هغو باندې دعمل کولو پایلې، په اخلاص سره د الله ﷺ عبادت، له عذاب څخه خلاصون، د اجر او ثواب حاصلول د نیکو اعمالو د ترسره کولو لپاره هڅه او هاند او د الله تعالی د رضا او محبت حاصلول دي.

د لوست گټې او لارښوونې

د ذکر شویو آیتونو ځینې گټې او لارښوونې دا دي:

❖ له الله تعالی سره مینه او محبت واجب او د ایمان له لوازمو او مقتضیاتو څخه گڼل کیږي. لکه څرنګه چې د الله پېغمبر ﷺ فرمایلي دي: "لا يؤمن أحدکم حتی یکون الله ورسوله أحب إليه مما سواهما" یعنې: هیڅ یو له تاسو نه مؤمن نه دی، ترڅو الله او پېغمبر یې له نورو ټولو نه ورته گران نه وي.

❖ د الله ﷺ مینه د بنده لپاره هغه اصلي موخه او هدف دی چې د علم او پوهې څښتنان په ژوندانه کې د هغه لپاره هلې ځلې کوي.

- ❖ د مؤمن بنده لپاره د الله ﷻ د مينې او محبت ترلاسه کولو لاره د الله ﷻ په رسول حضرت محمد ﷺ باندې ايمان راوړل او په آسانۍ او سختۍ کې د هغه د شريعت منل او پيروي ده.
- ❖ د الله ﷻ او د هغه د رسول د مينې او محبت دعوي کول په داسې حال کې چې دعوه کوونکي د الله ﷻ او د هغه د رسول له اوامرو او نواهيو څخه مخالفت او سرغړونه کوي، باطله ده او د دې دعوي څښتن به يقينا له زيان او تاوان سره مخ وي.
- ❖ د الله تعالی او د هغه د رسول ﷺ د ريښتيني مينې او محبت غوره نمونه دا ده چې د اسلام سپيڅلي دين په کامله بڼه نافذ شي، يعنې د قرآن او ستو احکام او ارزښتونه د خلکو د ژوند په ټولو فردي او ټولنيزو اړخونو کې په عملي توگه پلي شي.

پوښتنې

۱. دغه مبارک آيت د نصار اوو دعوه د حضرت عيسى عليه السلام د تعظيم او لمانځنې په باره کې څرنگه رد کړې ده؟ واضح يې کړئ.
۲. ابن کثير رحمه الله د دې آيت **﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي﴾** په تفسير کې څه فرمايلي دي؟ په لنډه توگه يې شرحه کړئ.
۳. د الله ﷻ د مينې او محبت د دعوي تر ټولو غوره نښه په څه کې ده؟
۴. ددې مبارکې جملې **﴿فاتبعوني﴾** په رڼا کې د پېغمبر ﷺ له محبته څه مراد دی؟ واضح يې کړئ.
۵. ددې لوست مبارک آيتونه مسلمانان کومو لارښوونو او آدابو ته متوجه کوي؟

کورنۍ دنده

د لوست د موضوع په رڼا کې د الله ﷻ سره د مينې او د پېغمبر ﷺ د پيروي په هکله دوه مخه مقاله وليکئ.

اسلام بشپړ او هراړخيز دين دى

قال الله تعالى: ﴿أَلَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا أُنزِلَ إِلَيْكَ وَمَا أُنزِلَ مِنْ قَبْلِكَ يُرِيدُونَ أَنْ يَتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا ﴿٦٠﴾ وَإِذَا قِيلَ لَهُمْ تَعَالَوْا إِلَى مَا أَنْزَلَ اللَّهُ وَإِلَى الرَّسُولِ رَأَيْتَ الْمُنَافِقِينَ يَصُدُّونَ عَنْكَ صُدُودًا ﴿٦١﴾﴾ [النساء: ٦٠-٦١]

د ځينو کلمو معناوې

يَزْعُمُونَ: گومان کوي، دروغجنه دعوه کوي.

الطَّاغُوت: هر هغه څه چې پرته له الله يې عبادت او لمانځنه کيږي او حکم وټاکلی شي.

يَصُدُّونَ: مخ اړوي، او نور منع کوي.

ژباړه

ای پېغمبره، ایا تا هغو خلکو ته نه دي کتلي چې گمان کوي چې مور ايمان راوړی دی په هغه کتاب چې تاته راغلی دی او په هغو کتابونو چې له تا څخه مخکې نازل شوي دي. هغوی غواړي چې خپلې چارې د فيصلې لپاره د طاغوت لوري ته یوسي. حال دا دی چې هغوته له طاغوت نه د منکریدو حکم شوی و، شیطان غواړي چې هغوی گمراه کړي او د سمې لارې نه یې ډېر لرې وباسي او کله چې هغوی ته وویل شي چې د الله ﷻ نازل شوي کلام او رسول ته راشئ، نو ته ویني چې منافقان له تا څخه مخ اړوي په مخ اړولو سره.

د نازلېدلو سبب

مفسرینو ددې مبارک آیت ﴿أَلَمْ تَرَ إِلَى الَّذِينَ يَزْعُمُونَ...﴾ د نزول په هکله مشابه روایتونه نقل کړي چې یو سبب یې دا دی: ثعلبي او ابن ابو حاتم له ابن عباس رضی الله عنهما څخه روایت کړی د بشر په نامه یو تن منافق له یوه یهودي سره دعوا درلوده. یهودي وغوښتل چې پېغمبر ﷺ ته د فيصلې لپاره مراجعه وکړي، خو منافق ټینگار کاوه چې کعب بن اشرف ته چې د یهودیانو مشر و، د پرېکړې لپاره ولاړشي. په پایله کې د الله پېغمبر ﷺ ته ورغلل او د الله پېغمبر ﷺ د جنجالي قضیې له اوریدلو وروسته د یهودی په گټه حکم وکړ، خو (منافق بشر) د الله د پېغمبر ﷺ پرېکړه ونه منله او له یهودي سره د حضرت عمر رضی الله عنهما حضور ته ولاړل، ترڅو

هغه د دوی ترمنځ حکم وکړي. عمر بن الخطاب رضي الله عنه د موضوع له اوریدلو وروسته دوی ته وویل، تاسو دلته ایسار شئ. زه ستاسو ترمنځ فیصله کوم. حضرت عمر بن الخطاب رضي الله عنه کور ته ننوت، خپله توره یې راواخیسته راووت او د منافق سر یې غوڅ او اعلان یې وکړ، دا ده زما فیصله، د هغه چا په هکله چې د الله او د هغه د پېغمبر صلى الله عليه وسلم په حکم او فیصله نه راضي کیږي. دا مبارک آیت په همدې وخت کې په همدې اړوند نازل شو. پېغمبر صلى الله عليه وسلم حضرت عمر بن الخطاب رضي الله عنه ته «فاروق» یعنې د حق او باطل بیلوونکي لقب ورکړ.

په بل روایت کې د دې مبارک آیت په شان نزول کې داسې راغلي چې دا متبرکه آیت د منافقینو د یو ټولې په باره کې نازل شوی دی چې هغوی به خپلې فیصلې د جاهلیت د رسمونو پر بنسټ کولې.^(۱)

د آیت د نزول سبب چې هرڅه وي مگر دقاعدې پر بنسټ (العبرة بعموم اللفظ لا بخصوص السبب) یعنې د قرآن عام لفظ معتبر دی نه د آیت د نزول ځانگړی سبب، د دې آیت نص د هغو کسانو عمل ردوي چې په خپلو فیصلو کې د اسلام له احکاموڅخه تېری کوي او خپلې قضیې او شخړې د شیطان یا باطلو او غیر اسلامي قوانینو پر بنسټ کوي.

تفسیر

امام ابن کثیر رحمه الله د ذکر شوي آیت په تفسیر کې ویلي دي، الله تعالی پر هغه چا، چې په الله او پېغمبر صلى الله عليه وسلم او په پخوانیو انبیاوو د ایمان دعوا کوي، خو د دعوو او جگړو حل او فصل د الله د کتاب او د رسول صلى الله عليه وسلم له سنتو پرته د نورو په فیصلې او قضا باندې راضي کیږي او هغوته مخه کوي، شدیداً رد کړی، هغه یې باطل او د طاغوت فیصله بللې ده.

په دې مبارک آیت کې د منافقانو له نښو څخه یوه لویه او څرگنده نښه ذکر شوې، ترڅو یې مؤمنان وپېژني او له هغې څخه ډډه وکړي. د منافقانو دا لویه نښه ده، چې هغوی په اسلام او په هغه څه چې پر پېغمبر صلى الله عليه وسلم باندې نازل شوي دي، د ایمان دعوه کوي، خو هر کله چې د الله تعالى او رسول صلى الله عليه وسلم حکم او فیصلې ته وغوښتل شي، مخ اړوي او سرغړونه کوي او په دې توگه خپل منافقت او دروغ ښکاره کوي.

فعالیت

ولې یهودي ونه غوښتل چې د فیصلې لپاره کعب بن اشرف یهودی ته ولاړشي، بلکې د الله د رسول حکمیت یې غوره وباله؟ زده کوونکي دې د خپل ښاغلی ښوونکي په لار ښوونه په دې هکله بحث او څېړنه وکړي.

د الله او د رسول حاکمیت

حاکمیت او فیصله یوازې الله ﷻ لره ده او د الله او پیغمبر د حکمونو منل د ایمان او اسلام شرط دی. لکه څرنګه چې الله تعالی فرمایي: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ﴾ [النساء: ۵۹] یعنی: ای مؤمنانو! د الله اطاعت وکړئ او د رسول اطاعت وکړئ او د هغو کسانو پیروي وکړئ چې پر تاسې آمران دي. که ستاسې ترمنځ په کومه چاره کې شخړه پېښه شي، نو هغه د الله او رسول لوري ته محوله کړئ، که تاسې په رښتیا سره پرالله او د آخرت په ورځ ایمان لرئ.

د الله او پیغمبر ﷺ اطاعت او د امر مننه واجب او قطعي ده، نو کوم کسان چې د ایمان دعوا کوي باید په خپلو ټولو چارو کې د الله ﷻ د حکم او د الله ﷻ د پیغمبر ﷺ د حکم پیروي وکړي، ځکه نه یوازې دا چې د الله د حکم او د پیغمبر ﷺ د حکم پیروي واجبه ده، بلکې که کوم مؤمن د الله د رسول په فیصله د زړه له کومې راضي او خوشحاله نشي او په بشپړه توګه ورته غاړه کېښيږدي، د ایمان په دعوا کې رښتینی نه دی. لکه چې قرآن کریم په څرګنده توګه په دې هکله فرمایي: ﴿فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا﴾ [النساء: ۶۵] یعنی: نه ده داسې ای محمده، ستا په رب قسم چې دوی هیڅکله مؤمنان کیدای نشي، ترڅو چې تا په خپل منځي شخړو کې حکم او فیصله کوونکی ونه مني بیا چې ته څه فیصله وکړې پرهغې باندې په خپلو زړونو کې څه تنګي هم احساس نه کړي، بلکې سرتړپایه یې ومني.

اسلام تجزیه نه مني

د پورتنی مبارک آیت او د قرآن او سنتو د نورو نصوصو پربنسټ، فیصله باید د الهي احکامو پربنسټ وي. دا حکم ټولو قضیو او شخړو ته که وړې وي او که غټې شاملیږي او هیڅکله تجزیه او استثنا نه قبلي.

اسلام د الله ﷻ کامل او پوره دین او د ټولو ادیانو بشپړوونکی دی. الله تعالی د اسلام دین د وروستي دین په توګه د بشریت لپاره غوره کړی دی. هرڅوک چې له اسلام څخه پرته بل دین قبلي هیڅکله به ورڅخه ونه منل شي. لکه څرنګه چې الله تعالی فرمایلي دي: ﴿إِنَّ الدِّينَ عِنْدَ اللَّهِ الْإِسْلَامُ﴾ [آل عمران: ۱۹]: د الله په وړاندې دین همدا اسلام دی.

په بل آیت کې الله فرمایي: **﴿وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ﴾** [آل عمران: ۸۵]

یعني: له اسلامه پرته چې هر څوک کوم بل دین غوره کړي هيڅکله به ورڅخه قبول نه شي او په آخرت کې به هغه ناکام او زیانمن وي.

اسلام داسې دین دی چې ثابت او ښکاره بنسټونه او قواعد لري. باید په بشپړه او کامله توګه عملي شي، ټولې لارښوونې او احکام یې ومنل شي، په ټولنه کې تطبیق شي او مثبتې او ګټورې پایلې یې معلومې شي. هيڅوک حق نه لري چې اسلام تجزیه کړي یا په بله وینا یو حکم یې ومني او بل یې پریري دي. الله تعالی فرمایي: **﴿يَا أَيُّهَا الَّذِينَ آمَنُوا ادْخُلُوا فِي السَّلَامِ**

كَاْفَةً﴾ [البقرة: ۲۰۸] یعني ای مؤمنانو! تاسې په بشپړ ډول په اسلام کې ننوځئ او په بل آیت کې الله تعالی د هغو کسانو مذمت او بدې بیانوي څوک چې ځینې احکام قبلوي او د ځینو نورو له مننې نه سرغړونه کوي، داسې فرمایي: **﴿أَفْتُمِنُونَ بَعْضَ الْكِتَابِ وَتَكْفُرُونَ بِبَعْضٍ فَمَا جَزَاءُ مَنْ يَفْعَلْ ذَلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا وَيَوْمَ الْقِيَامَةِ يُرَدُّونَ إِلَى أَشَدِّ الْعَذَابِ...﴾**

[البقرة: ۸۵] یعني: آیا تاسې ځینې کتاب منئ او له ځینې نورو څخه بیا انکار کوئ؟ نو د هغو خلکو جزا چې دا رنگه کارونه کوي پرته له دې بل څه نه ده چې په دنیاوي ژوند کې به له رسوایی سره مخ وي او د قیامت په ورځ به د خورا سخت عذاب په لور وروستل شي.

د اسلام د سپیڅلي دین د احکامو تجزیه او د هغه د ارزښتونو او تعلیماتو نیمګړی تطبیق په فردي او ټولنیز ژوند کې مطلوبې او ټول اړخیزې پایلې نه ورکوي او د اسلام د کامل، شامل او هراړخیزه دین له طبیعت سره په تضاد کې دی ځکه اسلامي احکام او ارزښتونه د یو ماشین او یا لویې کارخانې د پرزو په څېر یو تربله تړاو لري. که چیري هدف دا وي چې دغه نظام په سمه توګه کار وکړي او د بشرد دنیوي او اخروي نیکمرغيو مطلوبه نتایج ورڅخه ترلاسه شي لازمه ده چې دغه نظام د ژوند په ټولو اړخونو لکه د اعتقاداتو، عباداتو، معاملاتو، اخلاقو، قضا، سیاست، اقتصاد او نورو برخو کې فعال او عملي شي.

د لوست ګټې او لارښوونې

د لوست ځینې ګټې او لارښوونې په لاندې ډول دي.


❖ حکمیت او فیصله د الله ﷻ له کتاب او د رسول الله ﷺ له سنتو پرته حرامه ده او جواز نه لري.

❖ مسلمان مکلف دی، ترڅو د طاغوت په وړاندې چې ترهر نوم او نښان لاندې وي، تسلیم نشي او هغه رد کړي.

❖ پر مسلمان لازمه ده چې د شخړو او دعوو د حل لپاره د الله کتاب او د رسول ﷺ سنتوته مراجعه وکړي او د الله او د هغه د رسول ﷺ له حکم څخه د زړه له کومې رضایت څرگند کړي.

❖ اسلام هراړخیز دین دی، تجزیه نه مني. د اسلام احکام او قوانین باید په هر اړخیزه توګه د مسلمانانو په فردي او ټولنیز ژوندانه کې عملي شي، ترڅو هغه پایلې چې الله تعالی یې د بشریت د اصلاح او نیکمرغۍ لپاره اراده کړې، ترلاسه شي.

❖ د اسلام د ځینو احکامو منل او د ځینو پرېښودل په خپل ذات کې له اسلام سره دښمني او مخالفت دی، لکه چې حضرت ابوبکر صدیق رضی الله عنه د مسلمانانو لومړني خلیفه د لمانځه او زکات ترمنځ د توپیر کوونکو پر ضد د جنگ اعلان وکړ چې د ردت د جنگونو په نامه یادېږي.



۱. د «طاغوت» معنا او مفهوم بیان کړئ.
۲. ولې هغه یهودي ونه غوښتل د فیصلې لپاره کعب بن اشرف ته، چې د یهودیانو لوی مشر و، مراجعه وکړي؟
۳. د الله ﷻ او د الله د پېغمبر ﷺ له حکم پرته د بل چا د حکم منلوته څه ویل کېږي او څه حکم لري؟
۴. مبارکو آیتونو د منافقانو یو اساسي او بنسټیز صفت بیان کړئ. دا اساسي صفت کوم دی؟ واضح یې کړئ.
۵. څوک چې یوازې د الله ﷻ حکم قبول کړي او د پېغمبر په حکم عمل نه کوي څه حکم لري؟ په قرآني آیتونو او احادیثو استدلال وکړئ.
۶. که څوک د اسلام په ځینو احکامو عمل وکړي او ځینې نور قصداً پرېږدي، څه حکم لري؟



د قرآن او نبوي احادیثو په رڼا کې د اسلامي احکامو د تجزیې د منفي نتایجو په هکله یوه مقاله ولیکئ چې له شلو کرښو نه کمه نه وي.

لمونځ تل پاتي اونه شليدونکې فريضة ده

قال الله تعالى: ﴿وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنْ خِفْتُمْ أَنْ يَفْتِنَكُمُ الَّذِينَ كَفَرُوا إِنَّ الْكَافِرِينَ كَانُوا لَكُمْ عَدُوًّا مُّبِينًا ﴿١٠١﴾ وَإِذَا كُنْتُمْ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَائِفَةٌ مِنْهُمْ مَعَكَ وَلْيَأْخُذُوا أَسْلِحَتَهُمْ فَإِذَا سَجَدُوا فَلْيَكُونُوا مِنْ وَرَائِكُمْ وَلْتَأْتِ طَائِفَةٌ أُخْرَى لَمْ يُصَلُّوا فَلْيُصَلُّوا مَعَكَ وَلْيَأْخُذُوا حِذْرَهُمْ وَأَسْلِحَتَهُمْ وَذَ الَّذِينَ كَفَرُوا لَوْ تَغْفُلُونَ عَنْ أَسْلِحَتِكُمْ وَأَمْنَتِكُمْ فَيَمِيلُونَ عَلَيْكُمْ مَيْلَةً وَاحِدَةً وَلَا جُنَاحَ عَلَيْكُمْ إِنْ كَانَ بِكُمْ أذىٌ مِنْ مَطَرٍ أَوْ كُنْتُمْ مَرْضَى أَنْ تَضَعُوا أَسْلِحَتَكُمْ وَخُذُوا حِذْرَكُمْ إِنَّ اللَّهَ أَعَدَّ لِلْكَافِرِينَ عَذَابًا مُهِينًا ﴿١٠٢﴾ فَإِذَا قَضَيْتُمُ الصَّلَاةَ فَادْكُرُوا اللَّهَ قِيَامًا وَقُعُودًا وَعَلَىٰ جُنُوبِكُمْ فَإِذَا اطْمَأْنَنْتُمْ فَأَقِيمُوا الصَّلَاةَ إِنَّ الصَّلَاةَ كَانَتْ عَلَىٰ الْمُؤْمِنِينَ كِتَابًا مَوْفُوتًا ﴿١٠٣﴾ وَلَا تَهِنُوا فِي ابْتِغَاءِ الْقَوْمِ إِنْ تَكُونُوا تَأْلَمُونَ فَإِنَّهُمْ يَأْلَمُونَ كَمَا تَأْلَمُونَ وَتَرْجُونَ مِنَ اللَّهِ مَا لَا يَرْجُونَ وَكَانَ اللَّهُ عَلِيمًا حَكِيمًا ﴿١٠٤﴾﴾ [النساء: ١٠١-١٠٤]

د ځينو کلمو معناوي

إِذَا ضَرَبْتُمْ:	کله چې مو سفر وکړي.
جُنَاحٌ:	گناه، وبال
أَنْ يَفْتِنَكُمُ:	که چيرې تاسو ته ضرر او آزار ورسوي.
كِتَابًا مَوْفُوتًا:	د وخت په پابندۍ فرض شوی دی.
وَلَا تَهِنُوا:	سسټي او تېبلي مه کوئ.
يَأْلَمُونَ:	دردمن کيږي، غم وورسيږي (کړاو گالي)

ژباړه

او کله چې تاسو په سفر ووتلی، نو څه باک نشته که په لمانځه کې لنډوالی وکړئ (په تېره بیا) کله چې له تاسې سره دا ډار وي چې کافران به مو وځوروي، بې له شکه چې کافران ستاسې ښکاره دښمنان دي.

او ای پېغمبره! کله چې ته د مسلمانانو په منځ کې یې او (د جنگ په حالت کې) له هغو سره په لمانځه ولاړ یې؛ نو (په کار ده چې) له هغو څخه یوه ډله دې له تاسره ودريږي او وسله دې په لاس کې واخلي، بیا چې کله هغوی سجده وکړه، نو وروسته دې شي او هغه بله ډله دې

راشي، چې (لا تراوسه يې) لمونځ نه دی کړی اوله تاسره دې لمونځ وکړي او هغه دې هم تياره او په وسله سنباله اوسي، ځکه کافران د دې (څارنه کوي) چې که تاسې له خپلو وسلو او خپلو تجهيزاتو نه لږ شان غافله شئ هغوی به پرتاسې يو نا څاپي يرغل وکړي. البته که وو پر تاسې ضرر له باران څخه يا ناروغان اوسئ، نو په وسلې اېښودلو کې څه باک نشته، خو بيا هم څارنه وکړئ، بې شکه الله ﷻ کافرانو ته رسوا کوونکی عذاب تيار کړی دی.

بيا کله چې له لمانځه څخه وزگار شئ، نو په ولاړې او ناستې او ملاستې په هر حالت کې الله ﷻ يادوئ. او کله چې ډاډه شئ، نو عادي لمونځ اداء کړئ، بې شکه چې لمونځ پر مؤمنانو په ټاکلو وختونو کې فرض کړای شوی دی.

د دښمنې ډلې په تعقيبولو کې سستي مه کوئ، که تاسو کړاو گالي، نو ستاسو په شان هغوی هم کړاو گالي، خو تاسې له الله ﷻ نه د هغه څه هيله من ياست چې هغوي يې هيله من نه دي. الله ﷻ پر هر څه پوهيږي او الله ﷻ د پوهې او حکمت خاوند دی.

تفسير

په اسلام کې د لمانځه مقام او منزلت

لمونځ (صلاة) د دعا په معنی دی او په شريعت کې د الله تعالی په دربار کې هغه ځانگړی عبادت دی چې په قيام، رکوع، سجده او مخصوصو دعا گانومشتمل دی. لمونځ د اسلام دويم رکن دی. الله تعالی په خپلې دې وينا سره چې فرمايي: ﴿الَّذِينَ يُؤْمِنُونَ بِالْغَيْبِ وَبِالْقِيَامِ وَالصَّلَاةِ...﴾ [البقرة: ۳] د لمونځ ادا کول وروسته له ايمان بالغيب څخه د متقي او پرهيزگارو بندگانو دويم صفت ښودلی دی او د هغوی مدحه او ستاينه يې کړې ده. لمونځ هغه فريضة ده چې د مؤمن اړيکې له الله تعالی سره په ورځ کې پنځه ځله ټينگوي. په قرآن او حديث کې د لمانځه د ادا کولو يادونه د اقامت په تعبير سره د دغې فريضې په دوام او ثبات دلالت کوي، په دې معنا چې دغه فريضة بايد هيڅکله هم ترک نه شي.

له دې امله قرآن عظيم الشان حتی د جنگ او جگړې پر مهال هم د دې فريضې په ادا کولو ټينگار کړی دی او د ويرې د لمانځه د ادا کولو طريقه يې بيان کړې ده، ځکه چې لمونځ د مؤمن لپاره د جگړې پر مهال د ارزښتناکې وسلې په څېر دی، ځکه به د پېغمبر ﷺ ملگري او ريښتني مؤمنان په دغې وسلې سمبال د جگړې ډگر ته نوتل او پر خپلو دښمنانو به بريالي کېدل.

په دې مبارکو آیتونو کې د سفر احکام، د لمانځه د لنډوالي مشروعیت، د ډار او خطر په وخت کې د لمانځه د ادا کولو څرنگوالی، د لمانځه د وختونو فرضیت او نور احکام بیان شوي دي چې په دغو ټولو حالاتو کې د الله ﷻ په عبادت د مؤمنانو پابندي، د لمانځه ادا کول، وخت پیژندنه، له وخت څخه ښه گټه اخیستنه او په کارونو کې د مسلمانانو د زیار او جدیت څرگندونه کوي.

کوم احکام چې علماوو له دې آیتونو څخه را ایستلي هغه دا دي:

۱. جمهور علماء په دې آند دي چې مبارک آیت په سفر کې د لمانځه د لنډون (قصر) مشروعیت ثابت کړی دی او له لنډون څخه مراد د رکعتونو په کمیت او عدد کې دی، یعنې څلور رکعتي فرض لمونځ دوه رکعته ادا کيږي، توپیر نه کوي چې د ډار او خطر سفر وي او که مسافر د امن او آرامۍ په حالت کې وي.

۲. د قصر د لمانځه د مودې په هکله علماء مختلفې ویناوې لري، د حنفي مذهب مطابق دا موده د درې ورځو او درې شپو عادي پلي تگ ټاکل شوی دی.

۳. د سفر د ډولونو په هکله هم د علماوو رأیې مختلفې دي. په داسې حال کې چې ټول علماء د جهاد، حج، عمرې او نیکو مقصدونو او د صله رحمې او خپلولۍ پاللو په سفرونو کې متفق دي. جمهور علماء په دې نظر دي چې په مباح سفر لکه تجارت او داسې نورو کې د لمانځه لنډون جواز لري، خو د معصیت او گناه په سفر، لکه بغاوت، لارې شکول او داسې نورو کې جواز نه لري.

۴. د اقامت او اوسیدنې د مودې په هکله له پنځلسو ورځو څخه د زیاتو اوسیدلو نیت اقامت گڼل کيږي، نو لمونځ به پوره کوي خو د پنځلسو ورځو څخه کم د قصر موجب دی.

۵. په دې مبارک آیت **﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا﴾** کې د لمانځه فرضیت په بلاغي او بیاني ډېرو تاکیداتو سره راغلی، ترڅو مسلمانان په هر راز حالاتو او شرطونو کې د دې فریضې له ادا کولو څخه غفلت او تبلي ونه کړي. د لمانځه ادا کول پر مسلمانانو په ټاکلو وختونو کې فرض شوي چې باید د اقامت، سفر، امن خطر او په هر حالت کې ادا شي.

۶. په مبارکو آیتونو کې راغلي دي چې مؤمنانو ته نه ښایي د خپلو دښمنانو په وړاندې سستی او بیوسي ښکاره کړي، ځکه دښمنان یې تل د زیان او له منځه وړلو په تکل کې دي، ځکه د عقل په حکم او د سنتو مطابق د حق او باطل ترمنځ مقابله او مدافعه، لکه څرنگه چې مؤمنان د ستونزو، رنځونو او دردونو سره مخ کيږي، دښمنان یې هم د دې رنځونو او دردونو څخه

خلاصون نه لري، بلکې د مومنانو په څېر دوی هم له زیاتو ستونزو، رنځونو او دردونو سره مخ کیږي. خو د دې کړاوونو په وړاندې مومنان د الله ﷻ رضا، د دین لوړوالی او اخروي اجر حاصلوي، په داسې حال کې چې دښمنان یې پرته له دې چې د نفس او شیطان غوښتنې یې تر سره شي او د آخرت له زیان او نقصان سره مخامخ شي، بل څه نه شي حاصلولي.

د ویرې (خوف) لمونځ او د ادا کولو کیفیت یې

په ذکر شویو مبارکو آیتونو کې د ویرې د لمانځه مشروعیت او کیفیت په داسې توګه بیان شوی دی چې هر کله مسلمانان د جنگ یا خطر په حالت کې وي، نو الله تعالی خپل پیغمبر ته امر کړی چې صحابه په دوو ډلو وویشي. لومړۍ ډله له وسلې سره د اسلام له پیغمبر ﷺ سره د جماعت لمونځ پیل او دویمه ډله دې د حفاظت لپاره د دښمن په وړاندې څارنه او نظارت وکړي. کله چې یو رکعت لمونځ ادا شو، لمونځ کوونکې ډله به د ساتونکې ډلې ځای ته ولاړه شي او ساتونکې ډله به د الله په پیغمبر (د جماعت کوونکو امام) پسې له خپلې وسلې سره ودریږي او دویم رکعت به ادا کړي د امام له سلام ګرځولو وروسته به دا ډله پرته له سلام ګرځولو د ساتنې او حفاظت ځای ته ولاړه شي او لومړۍ ډله به راشي، پاتې یو رکعت به د لاحق په توګه ادا کړي بیا دویمه ډله به راوګرځي او پاتې یو رکعت به د مسبوق په توګه له قرائت سره ادا کړي او د تشهد او درود له ویلو څخه وروسته به سلام وګرځوي. البته دا ذکر شوې طریقه د احنافو له مذهب سره سمون لري او نورو مذهبونو په لږ توپیر سره د وېرې د لمانځه ترتیب بیان کړی دی چې تفصیل یې د فقهي په کتابونو کې ذکر شوی.

فعالیت


زده کوونکي دې د ښوونکي تر لارښوونې لاندې د ویرې د لمانځه د ادا کولو طریقه د ځینو نورو مذهبونو له نظره وڅیړي.

د لوست ګټې او لارښوونې

دا مبارک آیتونه ډېرې لارښوونې لري چې ځینې یې په دې ډول دي:

❖ الله تعالی مسلمانانو ته د جماعت د لمانځه په ادا کولو امر کړی آن تردې چې که هغوی له دښمن سره د جګړې د تیاری په حالت کې هم وي.

- ❖ لمونځ د بنده او الله ﷻ ترمنځ اړيکه ده. له همدې امله اسلام خپل پيروان د جنگ په ميدان کې هم د لمانځه په ادا کولو ملزم کړي دي؛ ځکه هرکله چې د مجاهد او الله ﷻ ترمنځ رابطه او اړيکې ټينگې شي، الله ﷻ له هغه سره مرسته کوي او بری وربښي.
- ❖ په داسې حال کې چې د اسلام مقدس دين د بنده او پروردگار ترمنځ د اړيکو په ساتلو امر کړی، په عين حال کې يې د خوف د لمانځه پرمهال په څارنه، هرډول وسله اخیسته، پاملرنه، احتياط او چمتو والي هم ټينگار کړی دی.
- ❖ اسلام خپل پيروان په روحي، عقلي او جسمي روزنه پالي، که هغوی د دې پالنې پر بنسټ عمل وکړي، نو په دنيا کې به کاميابي، برلاسي او نيکمرغي او په آخرت کې لوړې درجې تر لاسه کړي.
- ❖ لمونځ په ټولو ارکانو، شروطو او آدابو کې د سپيڅلتيا، نظم، وخت پيژندنې، پابندۍ او جدیت مظهر دی.



۱. د لاندینيو کلمو معناوې واضحہ کړئ:
(إِذَا ضَرَبْتُمْ - أَنْ يَفْتِكُمْ - كِتَابًا مَوْقُوتًا - وَلَا تَهْتُوا - يَأْمُونَ)
۲. د سفر هغه موده چې د لمانځه د لند ادا کولو موجب گرځي د احنافود مذهب له نظره څومره ده؟
۳. د لمانځه په لند ادا کولو او په سفر کې د روژې خوړلو حکمت د اسلام د مقدس دين له نظره څه شی دی؟
۴. په کومو حالاتو کې مسلمانان د ويرې د لمانځه په ادا کولو مکلفيږي؟
۵. د ويرې د لمانځه ادا کول د اسلامي شريعت له مخې په څه دلالت کوي؟



زده کوونکي دې د آيتونو او احاديثو نه په استفادې سره د لمانځه د گټو په اړه يوه مقاله وليکي چې له پنځلسو کرښو نه کمه نه وي.

د ظلم د مخنيوي لپاره د جهاد اجازه

قال الله تعالى: ﴿أَذِنَ لِلَّذِينَ يُقَاتَلُونَ بِأَنَّهُمْ ظَلِمُوا وَإِنَّ اللَّهَ عَلَىٰ نَصْرِهِمْ لَقَدِيرٌ ﴿٣٩﴾ الَّذِينَ أَخْرَجُوا مِنْ دِيَارِهِمْ بغيرِ حَقٍّ إِلَّا أَنْ يَقُولُوا رَبُّنَا اللَّهُ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَهَدَمَتْ صَوَامِعُ وَبِيَعٌ وَصَلَوَاتٌ وَمَسَاجِدٌ يُذَكَّرُ فِيهَا اسْمُ اللَّهِ كَثِيرًا وَلَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ ﴿٤٠﴾ الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَلِلَّهِ عَاقِبَةُ الْأُمُورِ ﴿٤١﴾

[الحج: ٣٩-٤١]

د ځينو کلمو معناوې

بِأَنَّهُمْ ظَلِمُوا:	په سبب د دې چې دوی د ظلم مورد وگرځېدل.
بغيرِ حَقٍّ:	په ناحقه، په ناروا.
صَوَامِعُ:	د صومعه جمع، د راهبانو ځانگړي عبادت ځايونه.
بِيَعٌ:	د بيعه جمع - د نصاراوو کلیساوې.
صَلَوَاتٌ:	د يهوديانو عبادت ځايونه.
مَسَاجِدُ:	د مسلمانانو عبادت ځايونه.
لَقَوِيٌّ عَزِيزٌ:	برلاسی او غالب دی.
إِنْ مَكَّنَّاهُمْ فِي الْأَرْضِ:	که چېرې دوی بريالي کړو او قدرت وروښو په ځمکه کې.

ژباړه

هغو کسانو ته (د جهاد) اجازه ورکړل شوه (چې د هغوی پر خلاف په تېري او جگړه لاس پورې کيږي) ځکه هغوی مظلومان دي او الله ﷻ په يقيني ډول د هغو د ملاتړ وس او توان لري. دا هغه کسان دي چې له خپلو کورونو څخه په ناحقه وايستل شول، يوازې په دې جرم، چې هغوی وايي زموږ رب الله ﷻ دی. که الله ﷻ خلک يو دبل په واسطه دفع نه کړي او مخه يې ونه نيسي، نو د راهبانو خانقاوې، د عيسويانو کلیساگانې او د يهوديانو د عبادت ځايونه او جوماتونه چې په هغو کې د الله ﷻ نوم ډېر زيات اخيستل کيږي، دا ټول به نړول شوی وای.

الله ﷺ به هر مورود هغو کسانو ملا تړی وي څوک چې د هغه د دین ملا تړی وي، الله ﷺ ډېر زورور او بر لاسی دی.

دا هغه کسان دي چې که مور دوی ته په ځمکه کې وس او واک ورکړو، نو لمونځ به قایم کړي، زکات به ورکړي، په بنو چارو به امر وکړي او د بدیو مخه به نیسي او د ټولو چارو پای د الله ﷺ په لاس کې دی

تفسیر

په اسلام کې د جهاد مشروعیت

مفسرینو ویلي دي ذکر شوي آیتونه هغه لومړني آیتونه دي چې د جهاد د مشروعیت او روا والي په اړه نازل شوي دي. کله چې د اسلام پیغمبر ﷺ په مکه کې و، مشرکانو د مسلمانانو کوچنی ډله ډېره ځوروله، د پیغمبر ﷺ یاران او ملګري به وهل شوي او ټیپي شوي د ده حضور ته راتلل او خپل مظلومیت به یې د الله رسول ته وړاندې کاوه، خو پیغمبر ﷺ به دوی ته ویل: د صبر او زغم نه کار واخلي ځکه چې زه په جنگ نه یم مامور شوی، تر دې چې پیغمبر ﷺ هجرت وکړ او دغه آیت نازل شو.

په دې مبارک آیت کې د مسلمانانو لپاره د جنگ د اجازې علت د دوی مظلومیت بیان شوی، نو ځکه الله ﷺ دوی ته امر وکړ چې د خپلې عقیدې، ځان، مال او وطن د دفاع لپاره جهاد وکړي، نو الله ﷺ جهاد په خپل مناسب وخت کې فرض کړ. که چېرې مؤمنان په مکه مکرمه کې په جنگ مامور شوي وای او دا هغه وخت و چې مشرکان له ډېرښت او قوت نه برخمن وو، نو د مسلمانانو لپاره جهاد یو ستونزمن کار و. کله چې مسلمانان په مدینه منوره کې ځای پر ځای شول او یو مرکز یې جوړ کړ، نو الله تعالی د جهاد حکم نازل کړ. مومنانو ته یې اجازه ورکړه چې له خپلو ځانونو څخه د فاع وکړي او دوی ته یې د بریالیتوب او برلاسی وعهده هم ورکړه.

د ځمکې پر مخ د فساد مخه نیول

بیا الله ﷺ مؤمنان جهاد ته ترغیب او وهڅول او دا یې ورته وښوده چې د ظالمانو په وړاندې جهاد، مقابله او له ځانه دفاع داسې الهي سنت او طریقه ده چې د نړۍ نظام او مصلحت یې غوښتنه کوي، ځکه که چېرې پر مظلومانو باندې د ظالمانو لاسونه له ظلم او تېری څخه لنډ نشي، د ځمکې پر مخ فساد خپرېږي. نو که مؤمنان د مشرکانو د ظلم او تېری په وړاندې جهاد

ونه کړي مشرکان نورهم سرکشی او فساد ته مخه کوي، د عبادت، خیر او ښیځنې ځایونه نړوي. نو د ظالمانو په وړاندې جنگ او جهاد د نړېوال نظام د وړاندو او د ځمکې پر مخ د فساد مخه نیسي.

په ذکر شوي مبارک آیت کې د جهاد مشروعیت د ټولو انسانانو او ټولو ادیانو له حقوقو څخه د دفاع لپاره ذکر شوی. الله تعالی د نورو ادیانو د عبادت ځایونه د مسلمانانو په عبادت ځایونو مقدم کړي، ترڅو څرگنده شي چې جهاد په اسلام کې یوازې د مسلمانانو د حفاظت لپاره نه دی بلکې د ټولو مظلومو انسانانو د دفاع لپاره او د نورو ادیانو د معنوي او دیني حقوقو د حفاظت لپاره هم دی.


د ټولني د اصلاح بنسټونه

ذکر شويو مبارکو آیتونو د اسلامي ټولني د اصلاح او قوت تر ټولو غوره بنسټونه بیان کړي دي او هغه دا چې د الله ﷻ مومن او ریسټيني بندگان هغه څوک دي چې د الله ﷻ عبادت کوي او د ظلم او تېري په صورت کې هغوی ته دا حق ورکړ شوی دی چې د ظلم او تېري پر خلاف پاڅون وکړي او د خپل ځان او مقدساتو نه دفاع وکړي. د دې آیت او د قرآن عظیم الشان او د نبوي سنتو د نورو نصوصو پر اساس د مسلمانانو جگړې او جنگونه د شخصي گټو او غوښتنو د لاسته راوړلو لپاره نه دي بلکې د دې ټولو تر شا لوړ او ستر اهداف او موخې لکه د حق او عدالت له ارزښتونو نه دفاع، د مستضعفو او بې وزلو مظلومانو مرسته، د قوت برابرول او پرنورو د تېري او زیاتي مخنیوی او داسې نور شتون لري. کله چې مسلمانان د الله ﷻ په مرسته او توفیق پر یوې ځمکې حاکم شي او برلاسي پرې حاصله کړي، نو په ټولنه کې د اصلاح د بنسټونو د عملي کولو او تطبیقولو مسؤلیت په اوږو اخلي، ترڅو ټولنه د خیر او کامیابي په لور روانه کړي. الله تعالی په دې آیتونو کې مؤمنان خپلو اصلاحي مسؤلیتونو ته متوجه کوي او فرمایي: کوم مؤمنان چې د الله ﷻ د دین مرسته کوي، الله ﷻ له هغوی سره مرسته کوي. کله چې هغوی پر خپلو دښمنانو برلاسي شي او پر ځمکه حاکم وگرځي، د الله ﷻ شکر ادا کوي او د خپلې عقیدې او اخلاص څرگندونه کوي، لمونځونه کوي، محتاجانو او مسکینانو ته د خپلو مالونو زکات ورکوي، خلک نیکو او ښیځنوته رابولي او له بدو او ناوړو کارونو څخه یې ژغوري، د ټولو ستیندنه او رجوع یوازې الله ﷻ ته ده او الله تعالی به هر چا ته د خپلې وړتیا مطابق بدله ورکړي.

د لوست گټې او لارښوونې

له ذکر شويو آيتونو څخه لاندې مطالب ترلاسه کيږي:

- ❖ د جنگ او جهاد مشروعيت د الله ﷻ د دين د سرلوړۍ لپاره دی، ترڅو انسانان يوازې د واحد الله عبادت وکړي او د الله ﷻ مؤمن بندگان او دوستان د ظلم او تېري ښکار ونه گرځي.
- ❖ الله تعالی په دې مبارکو آيتونو کې رښتينو مؤمنانو ته د کاميابۍ او برلاسی وعده ورکړې ده.
- ❖ الله تعالی د کافرانو، خيانتگرو او ظالمانو سره د ناکامۍ وعده کړې ده او دوی يې د خپل عذاب او غوسې وړ بللي دي.
- ❖ جهاد له مظلومانو څخه د دفاع او ملاتړ په خاطر فرض شوی دی، ترڅو انسانان د خپلې عقيدې او عبادت له امله ونه ځورول شي.
- ❖ د اسلامي حکومت مسؤليت دی چې په ټولنه کې اسلامي بنسټونه تطبيق کړي. چې د دې دندو په سر کې: د لمانځه ادا کول، د زکات ورکول، په نيکيو امر او له بديو څخه منع کول دي.



۱. لاندې کلمې معنا کړئ:

(بَانَهُمْ ظَلَمُوا - صَوَامِعُ - بَيْعٌ - صَلَوَاتٌ - مَكْتَنَاهُمْ فِي الْأَرْضِ)

۲. د جهاد د مشروعيت (روا والي) دليل د مسلمانانو لپاره د مبارکو آيتونو په رڼا کې واضح کړئ.
۳. د مسلمانانو او غير مسلمانانو د آزادۍ د دفاع لپاره د جهاد ارزښت څه دی؟ د دې لوست د آيتونو په اساس يې شرحه کړئ.
۴. د اسلامي حکومت دندې او مسؤوليتونه د ټولني په اصلاح کې څه دي؟ په ذکر شويو آيتونو سره استدلال وکړئ.
۵. د امر بالمعروف او نهی عن المنکر فريضه د ټولني په اصلاح کې څه رول لوبوي؟
واضح يې کړئ.



د ټولني په اصلاح کې د امر بالمعروف او نهی عن المنکر د رول په هکله دوه مخه مقاله وليکئ.

روژه او گټې يې

قال الله تعالى: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ ﴿١٨٣﴾ أَيَّامًا مَعْدُودَاتٍ فَمَنْ كَانَ مِنْكُمْ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ وَعَلَى الَّذِينَ يُطِيقُونَهُ فِدْيَةٌ طَعَامُ مِسْكِينٍ فَمَنْ تَطَوَّعَ خَيْرًا فَهُوَ خَيْرٌ لَهُ وَأَنْ تَصُومُوا خَيْرٌ لَكُمْ إِنْ كُنْتُمْ تَعْلَمُونَ ﴿١٨٤﴾ شَهْرَ رَمَضَانَ الَّذِي أُنزِلَ فِيهِ الْقُرْآنُ هُدًى لِلنَّاسِ وَبَيِّنَاتٍ مِنَ الْهُدَى وَالْفُرْقَانِ فَمَنْ شَهِدَ مِنْكُمُ الشَّهْرَ فَلْيَصُمْهُ وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَى مَا هَدَاكُمْ وَلَعَلَّكُمْ تَشْكُرُونَ ﴿١٨٥﴾ وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ ﴿١٨٦﴾ [البقرة: ١٨٣-١٨٦]

د ځينو کلمو معناوې

- كُتِبَ:** حکم وشو، فرض کړی شوه.
الصِّيَامُ: روژه.
أَيَّامًا مَعْدُودَاتٍ: ټاکلې ورځې.
الْيُسْرَ: آسانتيا.
الْعُسْرَ: سختي.
أُجِيبُ: قبولم.
يَرْشُدُونَ: سمه لاره ومومي.

ژباړه

ای مؤمنانو پرتاسې روژه فرض کړای شوې، لکه چې له تاسې نه د مخکې پیغمبرانو پر پیروانو فرض کړای شوې وه، د دې لپاره چې په تاسو کې د پرهیزگاری صفت پیدا شي. د څو ټاکلو ورځو روژې دي، که له تاسو څخه څوک ناروغ وي یا مسافر وي، نو په نورو ورځو کې دې هماغومره شمیر پوره کړي او کوم خلک چې په تکلیف سره د روژې نیولو وس لري (او وپې نه نیسي)، نو هغوی دې فدیة ورکړي، د یوې روژې فدیة یو مسکین ته

دوه وخته خواړه وركول دي. څوك چې په خپله خوښه څه زياته نيكې وكړي نو دا د هغه لپاره غوره ده، خو كه تاسې پوهيرئ ، نو ستاسې لپاره ښه همدا ده چې روژه ونيسئ. رمضان هغه مياشت ده چې په هغې كې قرآن نازل كړاى شو چې د انسانانو لپاره له سره ترپايه هدايت دى او داسې څرگندې لارښوونې پكې دي چې د سمې لارې ښوونكې او د حق او باطل يو له بله په ډاگه بېلونكې دي. له دې كبله څوك چې دا مياشت ومومي پر هغه لازمه ده چې دا ټوله مياشت روژه ونيسي او كه څوك ناروغ يا مسافر وي، نو هغه دې په نورو ورځو كې د روژو شمېر پوره كړي. الله ﷻ پر تاسې آسانتيا راوستل غواړي، سختي راوستل درباندي نه غواړي. له دې امله تاسې ته دا طريقه ښودله كيږي چې تاسې د خوړلو روژو شمېر پوره كړاى شئ او په كوم هدايت سره يې چې تاسې سر لوړي كړي يئ په هغه سره د الله ﷻ لويي وستايئ او شكر كوونكي اوسئ.

كله چې زما بندگان له تا (محمد) نه زما په باب پوښتنه وكړي ، نو هغوى ته ووايه چې زه ورته ډېر نژدې يم. بلونكى چې كله ما وبولي، زه دهغه بلنه اورم او ځواب يې وركوم، نو هغوى ته ښايي چې زما بلنې ته لبيك ووايي او پرما ايمان راوړي. ته دا خبره هغوى ته واوروه. كيداى شي چې هغوى سمه لاره ومومي.

تفسير

د روژې فرضيت

روژه د شرعې په اصطلاح كې له ځانگړو شيانو څخه، په ټاكلي وخت او ځانگړې طريقې او صفاتو امساک او ځان ساتنې ته روژه ويل كيږي.

روژې د يوه عبادتي ركن او د نفس د تركبې لپاره د تربيتي طريقې په توگه په ټولو پخوانيو الهي اديانو كې په مختلفو كيفيتونو شتون درلود، مثلا كله په مطلقه توگه له خوراك څخه د ډډې كولو په بڼه او يا له ټاكلو خوراكونو څخه د ځان ژغورنې په توگه، لكه د نصاراوو روژه يا په نورو بڼو چې په تفصيل يې مور نه پوهيرو ځكه په صحيحو نصوصو كې د تېر شويو امتونو د روژو په اړه تفصيلات نه دي بيان شوي. د شرايطو او آدابو په رعايت د رمضان د مياشتې روژه نيول د اسلام په مقدس دين كې له هر حيثه د روژې تر ټولو كامل شكل دى چې الله تعالى پرې د وروستي پېغمبر امت غوره گرځولى دى. الله تعالى مور ته په پخوانيو اديانو او امتونو كې د روژې له شتون او فرضيت څخه خبر راکړى دى، ترڅو د وروستي پېغمبر امت د اخري او غوره امت په توگه د دې الهي حكم په ادا كولو كې په قوي عزم او ارادې عمل وكړي او د خداى ﷻ څخه د وېرې او تقوى په غوره كولو سره عالي درجې او د الله ﷻ رضا حاصله كړي.

مفسرينو ويلي دي: روژه د نورو ډېرو اسلامي احكامو په څېر په تدريج فرض شوې ده. د اسلام گران پېغمبر ﷺ په پيل كې مسلمانانو ته لارښوونه وكړه، ترڅو په هره مياشت كې درې ورځې روژه ونيسي، دا روژه فرضي نه وه، بيا د هجرت په دويم كال د روژې د فرضيت په هكله ذكر شوي مبارك آيتونه نازل شول، خو په هغو كسانو چې روژه سخته تمامېده، د هغوی رعايت پكې وشو او دوی كولاى شول د هرې روژې پر ځاى يو فقير ته خواړه وركړي. بيا د روژې نيولو قطعې حكم نازل شو، ترڅو ټول مسلمانان د رمضان د مباركې مياشتې روژه ونيسي خو په دين كې د آسانۍ پر بنسټ يې ناروغانو، مسافرو، اميدوارو او شېدې وركوونكو ښځو او نورو عذر لرونكو ته د روژې نه نيولو اجازه وركړې چې په نورو ورځو كې به يې قضا راوړي.

روژه د اسلام له اركانو څخه يو ركن دى. رسول الله ﷺ فرمايلي دي: «بني الإسلام على خمس: شهادة أن لا إله إلا الله وأن محمداً رسول الله، وإقام الصلاة وإيتاء الزكاة، وحج البيت، وصوم رمضان»^(۱). ژباړه: د اسلام دين پنځه بناوې لري: په دې گواهي وركول چې له الله پرته بل هيڅ برحق معبود نشته او محمد ﷺ د هغه رسول او پېغمبر دى، لمونځ قايمول، زكات وركول، د بيت الله حج ته تلل او د رمضان د مياشتې روژه نيول.

په مباركو آيتونو كې د قرآن كريم د نزول د مياشتې په توگه د روژې د مياشتې په فضيلت ټينگار شوى. بيا الله پاك د خپل رحمت له مخې او پر مومنانو د اسانۍ په بنسټ ناروغانو او مسافرو ته د روژې خوړلو اجازه وركړې چې تفصيلي احكام يې د فقهي په كتابونو كې بيان شوي دي. په دې مباركو آيتونو كې ټول مسلمانان د روژې په نيولو مكلف شوي دي او پرته له شرعي او معقول عذر څخه د روژې له نيولو غفلت او سترگې پټول د دنيا او آخرت د زيان او تباهۍ موجب گرځي.

لكه څرنگه چې په يوه حديث شريف كې د ابوهريره ؓ په روايت نبى كريم ﷺ فرمايلي دي: «من أفطر يوماً من رمضان من غير رخصة ولا مرض لم يقضه صوم الدهر كله وإن صامه»^(۲). يعنې: څوك چې له رخصت يا ناروغۍ پرته د رمضان يوه روژه وخوري، كه ټوله زمانه هم روژه ونيسي د هغې ورځې اجر او ثواب به ونه مومي.

د اسلامي شريعت په حكمونو كې آسانتيا

په مبارك آيت كې داسې تصريح شوې: «يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ» يعنې الله پاك پر تاسې آسانتيا راوستل غواړي، سختي راوستل درباندي نه غواړي.

۱- صحيح البخارى، كتاب الايمان، حديث ۸

۲- صحيح ابن خزيمة، كتاب الصيام، حديث ۱۸۵۴.

په دې مبارکو آيتونو کې مهربان خدای ﷻ ناروغ، مسافر او عمر خوړلو کسانو ته د روژې په احکامو کې آسانتيا راوستې، ناروغ او مسافر ته يې اجازه ورکړې چې د ناروغۍ او د سفر د سختيو له امله روژه وخورې او وروسته يې قضايي راوړي. همدا راز هغو زړو او عمرخوړلو کسانو ته يې هم د روژې خوړلو اجازه ورکړې چې د زوړوالي له امله روژې نه شي نيولای، دا کسان به د هرې روژې په مقابل کې فديه (يو فقير ته خواړه) ورکوي.

دا ډول احکام چې مکلفينو ته په کې آسانتيا راغلې وي په شريعت کې د (رخصت) په نامه يادېږي او د دې په مقابل کې هغه عادي حکمونه چې د تخفيف اړتيا په کې نه وي د (عزيمت) په نامه يادېږي. بايد وپوهېږو چې په شرعي احکامو کې رخصت او عزيمت دواړه د شارع يعنې الله پاک له لوري دي. له رخصت څخه گټه اخيستل په عزيمت باندې د عمل کولو په څېر يو شرعي کار دی او کونکي يې د اجر وړ دی. پېغمبر عليه السلام په هغه حديث کې چې عبدالله بن عمر رضي الله عنه روايت کړی په شرعي مسايلو کې له رخصت څخه د گټې اخيستلو په اړه فرمايي: «**إِنَّ اللَّهَ يُحِبُّ أَنْ تُؤْتَى رِخْصَةً، كَمَا يُحِبُّ أَنْ تُؤْتَى عِزَائِمَةً**»^(۱) ژباړه: الله پاک د خپل رخصت څخه گټه اخيستل داسې خوښوي لکه په خپل عزيمت باندې يې چې عمل کول خوښېږي.

د شرعي رخصتونو احکام، قران کریم او نبوي سنتو بيان کړي چې شرطونه او اړوند مسايل يې د فقهي په کتابونو کې په تفصيل سره موجود دي.

په شرعي احکامو کې د رخصت شتون د اسلامي شريعت په اعتدال او آسانتيا دلالت کوي او دا څرگندوي چې اسلام د فطرت دين دی، په شرعي احکامو کې داسې څه نشته چې د انسانانو د طبيعت، فطرت يا جسمي او روحي جوړښت سره ټکر ولري او د بشر له توان څخه پورته وي يا انسان په سختۍ کې واچوي، لکه چې الله پاک د طهارت او پاکۍ د احکامو په ترڅ کې فرمايي: «**مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ**» [المائدة: ۶] ژباړه: الله پاک نه غواړي چې پر تاسو سختي راولي. په همدې ډول په بل ځای کې فرمايي: «**وَمَا جَعَلَ عَلَيْكُمْ فِي الدِّينِ مِنْ حَرَجٍ**» [الحج: ۷۸] ژباړه: الله پاک په دين کې پر تاسو هيڅ سختي نه ده ايښې.

په فقه کې يوه قاعده شته چې وايي: «**المشقة تجلب التيسير**» يعنې سختي آسانتيا راولي. معنا يې دا ده چې هر کله پر مکلف باندې د کوم شرعي حکم په تطبيقولو کې سختي وي، نو همدا

۱- مسند امام احمد ابن حنبل، حديث ۵۷۰۳، صحيح ابن حبان، حديث ۳۵۵ و ۲۷۸۷، مصنف ابن أبي شيبة، حديث ۲۵۹۳۲.

سختي له ځان سره رخصت او اسانتيا راوولي^(۱). د روژې په مبارکه مياشت کې ناروغانو، مسافرو او زړو افرادو ته د روژې خوړلو اجازه او په سفر کې د قصر لمونځ کولو اجازه هر يو د دې قاعدې غوره مثالونه دي. فقهاء وايي چې د ذکر شويو آيتونو تر څنگ دا آيت: **﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾** د دې فقهي قاعدې بنسټ دی چې: **المشقة تجلب التيسير**.

رسول الله ﷺ په خپل پياوړي تعبير سره اسلام د اسانه دين په توگه راپېژندلی او فرمايي: **«الدين يسر»**^(۲) دين اسانتيا ده. همدا راز په هغه حديث کې چې انس بن مالک رضي الله عنه روايت کړی داسې امر کوي: **«يسروا ولا تعسروا، وبشروا، ولا تنفروا...»**^(۳) ژباړه: آسانتيا وکړئ او سختي مه کوئ، خلکو ته د دين په کارونو کې زېري ورکړئ او هغوی له دين څخه مه زړه تورن کوئ. په بل روايت کې راغلي چې پېغمبر ﷺ دا حديث درې ځله تکرار کړ. د دې حديث تکرارول په دين کې په اسانتيا، په شرعي احکامو کې په سختي او غلو نه کولو، خلکو سره په نېکه معامله او ديني کارونو کې په زيری ورکولو او د هغو کارونو او ويناوو څخه په ډډه کولو دلالت کوي چې له دين څخه د خلکو د متنفر کېدو لامل کيږي^(۴).

د رسول الله ﷺ له سيرت څخه هم څرگنديږي چې هغه مبارک به په کارونو کې اسانتيا ته ترجيح ورکوله. په متفق عليه حديث کې ام المومنين عايشه رضي الله عنها د رسول الله ﷺ د خوی په اړه داسې روايت کوي: **«ما خير رسول الله ﷺ بين أمرين إلا أخذ أيسرهما، ما لم يكن إثما، فإن كان إثما كان أبعد الناس منه...»** ژباړه: هيڅکله رسول الله ﷺ ته په دوو کارونو کې اختيار نه دی ورکړل شوی مگر هغه به اسانه غوره کاوه، ترڅو به چې گناه پکې نه وه، که گناه به پکې وه، نو د هر چا نه به يې زيات خپل ځان ترې لرې ساته.

له پورتنیو مبارکو آيتونو او هغو حديثونو څخه چې په تفسير کې ذکر شول، دا څرگنديږي چې اسلام يو فطري او اسانه دين دی، د اسلام د نورو ځانگړتياوو تر څنگ دا ځانگړتيا د دې لامل شوې چې اسلامي ارزښتونه هيڅکله نه زيریږي او د قيامت تر ورځې په هر وخت او هر ځای کې د ټولو بشري نسلونو لپاره يو شان د منلو او تطبیقولو وړ دي.

د الله ﷻ په وړاندې د روژه لرونکو مرتبه

الله تعالی رښتینو او مؤمنو روژه لرونکو ته چې د روژې له نيکمرغۍ څخه برخمن شوي او د الله ﷻ د اوامرو او فرائضو التزام او له نواهیو څخه یې ډډه کړې ده، زيری ورکوي چې که

۱- حاشیه رد المحتار ج ۱/ ص ۲۰۴، وص ۲۰۵، ج ۲۱۳/۳، الأشیاء والنظائر للحنفي ج ۱/ ۹۶.

۲- صحيح البخاری حديث ۳۹، وصحيح ابن حبان، حديث ۳۵۲.

۳- صحيح البخاري، كتاب العلم، حديث ۶۹، صحيح مسلم، حديث ۳۳۵۱، د امام مسلم په روايت کې د (بشروا) پرځای (سکنوا) لفظ راغلی دی.

۴- مصنف ابن أبي شيبة، حديث ۲۴۸۵۸.

دوی الله ﷺ ته رجوع وکړي او خپلې اړتیاوې له هغه څخه وغواړي، نو مهربان الله ﷺ دوی ته نژدې دی او د دوی هیڅ غوښتنه او دعا به رد نه کړي. لکه څرنګه چې الله ﷺ فرمایلي دي: **﴿وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ...﴾**

په دې مبارک آیت کې الله تعالی خپل پیغمبر ته خطاب کړی چې هر کله مؤمنان زما د لریوالي او نژدیوالي په هکله له تا څخه پوښتنه کوي، نو زه دوی ته نژدې یم، هره دعا قبلوم چې له سالم زړه او پاک نفس څخه صادره شي.

د تفسیر ځینو علماوو ویلي دي: په مبارک آیت کې د قرآن کریم د جاري اسلوب پر خلاف (د قل) (ووايه ای محمده!) کلمه د مؤمنانو د سوال په ځواب کې ساقطه شوې ده او الله تعالی خپل پیغمبر ته د (قل) په ټکي سره له امر کولو پرته خپلو بندګانو ته د **﴿فَإِنِّي قَرِيبٌ﴾** (زه نژدې یم) په جملې سره ځواب ویلی، ترڅو خپلو بندګانو ته خپل ډېر نژدېوالی وښيي چې د مؤمن بنده د دعا او الله ﷺ ترمنځ هیڅ واسطه او پرده نشته ^(۱).

په پورتنی آیت کې بندګانو ته د الله نژدېوالی د مکاني نژدېوالي په معنا نه دی ځکه بندګانو ته د الله پاک مکاني نژدېوالی محال دی. بندګانو ته د الله پاک نژدېوالی په علم، قدرت، رحمت او د دعا په قبلولو سره دی، لکه چې الله پاک په بل ځای کې فرمایي: **﴿وَلَقَدْ خَلَقْنَا الْإِنْسَانَ وَنَعَلْمُ مَا تُوسِسُ بِهِ نَفْسُهُ وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾** [سوره ق: ۱۶] ژباړه: مور انسان پیدا کړی دی او آن د هغه په زړه کې راپیدا کېدونکو وسوسو باندې پوهیږو او مور د هغه له شهرګ نه هم زیات هغه ته نژدې یو.

د **﴿فَإِنِّي قَرِيبٌ﴾** جمله د انسان په کړو او وینا باندې د الله پاک بشپړ علم ښيي، په دې معنا چې د انسان هیڅ کار او وینا له الله ﷺ څخه پټه نه ده.

روژه او د دعا قبلېدل

د دې لوست وروستی آیت چې غواړو تفسیر یې کړو دا دی: **﴿وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ﴾**

مشهور مفسر امام بیضاوي له مخکینو آیتونو سره، چې د روژې په اړه دي، د دې آیت تړاو داسې څرګندوي: څرنګه چې په مخکینو آیتونو کې الله پاک مومنانو ته د رمضان د بشپړې میاشتې په روژې نیولو، د الله پاک د شکر په ویستلو او د هغه پر لویې د اقرار کولو امر کړی

۱- التفسیر الوسیط للططاوي، تفسیر آیت ۱۸۶ سوره البقرة.

و، په دې آیت کې یې دې ته متوجه کړل چې الله پاک د بندگانو له حالاتو خبر دی، د هغوی خبرې اوري او دعاگانې یې قبلوي^(۱).

د روژې د آیتونو په منځ کې د دعا د آیت راتللو دلیل امام ابن کثیر داسې راښيي: الله پاک غواړي چې بندگانو ته د رمضان د روژې له بشپړولو وروسته او د روژه ماتي پر مهال د دعا کولو لارښوونه وکړي^(۲).

د روژې په جریان کې او د روژه ماتي پر مهال د روژتي د دعا قبلېدو په اړه له خور پېغمبر څخه زیات احادیث را نقل شوي دي.

عبدالله بن عمر رضي الله عنهما روایت کوي: سمعت رسول الله ﷺ يقول: «**للصائم عند إفتاره دعوة مستجابة. فكان عبد الله بن عمر إذا أفطر جمع أهله وولده ودعا**»^(۳). ژباړه: له رسول الله ﷺ څخه مې واورېدل: د روژه ماتي پر مهال د روژتي دعا قبوله ده. عبدالله بن عمر رضي الله عنهما به د روژه ماتي پر مهال خپله مېرمن او کوچنيان رايوځای کول او په گډه به یې دعا کوله. په یو بل حدیث کې له رسول الله ﷺ څخه روایت شوی چې فرمائي: «**إن للصائم عند فطره دعوة ما ترد**»^(۴). ژباړه: د روژه ماتي پر مهال د روژتي داسې دعا ده چې نه ردیږي.

په بل حدیث کې پېغمبر ﷺ فرمائي: «**ثلاثة لا ترد دعوتهم: الإمام العادل، والصائم حتى يفطر، ودعوة المظلوم...**»^(۵). ژباړه: د درې کسانو دعا نه ردیږي: د عادل پاچا دعا، د روژتي دعا، ترڅو روژه ماته کړي او د مظلوم بنده دعا.

له دې امله روژتي باید د روژې د میاشتې له برکتونو څخه په گټې اخیستلو سره په دعا او زاری کولو کې زیار وباسي او له الله پاک څخه چې قاضي الحاجات (د حاجتونو پوره کوونکی) دی د خپلو روا مقصدونو په غوښتلو کې سستي ونه کړي.

فعالیت

زده کوونکي دې د ښوونکي تر لارښوونې لاندې د روژې د روحي او روغتیايي گټو په هکله خپل نظریات وړاندې کړي.

۱- حاشیة شیخ زاده علی تفسیر البیضاوی، ج ۱/ ۴۹۵.

۲- تفسیر ابن کثیر، ج ۲/ ص ۱۹۳.

۳- مسند أبو داؤود الطیالسي، حدیث ۲۲۶۲.

۴- سنن ابن ماجه، کتاب الصوم، حدیث ۱۷۵۳. والمستدرک للحاکم ج ۱/ ص ۴۲۲.

۵- المسند للإمام أحمد بن حنبل، ج ۲/ ص ۴۴۵، سنن الترمذی، کتاب الدعوات، حدیث ۳۵۹۸، سنن النسائي، حدیث ۱۷۵۲.

د لوست گټې او لارښوونې

امام فخرالدين رازي رحمه الله د رمضان د مبارکې مياشتې په هکله د الله ﷻ د فضل او رحمت دلايل په لاندې توگه بيان کړي دي:


❖ دا فريضة يوازې د اسلام د پېغمبر د امت لپاره فرض شوې نه ده، بلکې په پخوانيو امتونو هم فرض شوې وه، نو هر حکم چې عموميت ولري د هغه ترسره کول هم عام او آسانه وي.

❖ د روژې فريضة د تقوی د حاصلیدلو لامل ده. که دا فريضة نه وای، نو د تقوی د لوی فضيلت حاصلول به هم له منځه تللي و.

❖ الله تعالی دا لويه فريضة په ټاکلو او معلومو ورځو پورې محدوده کړې ده، که دا فريضة د تل او يا ډېرې مودې لپاره وای، نو د مؤمنانو لپاره به ستونزمنه وه.

❖ الله تعالی د روژې مياشت له ټولو مياشتو نه غوره گرځولې ده او په دې مياشت کې يې قرآن کریم نازل کړ.

❖ الله تعالی د مسافرو او ناروغانو لپاره د روژې نيولو تکليف او ستونزه لرې کړې ده او د دوی لپاره يې د روژې نيول د راحت او هوساينې په ورځو کې روا گرځولې ده.



۱. د روژې د مبارکې مياشتې د مرتبې او فرضيت په هکله د لوست په رڼا کې معلومات ورکړئ.

۲. د اسلام په مقدس دين او نورو امتونو کې د روژې توپير په لنډه توگه شرحه کړئ.

۳. د رمضان د مياشتې د روژې د نه نيولو له رخصت نه کوم کسان گټه پورته کولی شي؟

۴. کوم کسان چې د رمضان د مياشتې روژه په شرعی عذرونو خوري، بايد څه وکړي؟

۵. که څوک پرته له شرعی عذره روژه پریردي، پر هغه باندې څه حکم مرتبيري؟

۶. د لوست وروستی آیت په څه دلالت کوي؟ په لنډه توگه يې واضح کړئ.

۷. د رمضان د مياشتې په روژه کې د مؤمنانو لپاره د الله ﷻ د فضل او رحمت نښې او دلايل شرحه کړئ؟



د رمضان د روژې د ټولنيزو او فردي اغېزو په هکله يوه مقاله وليکئ چې له شلو کرښو کمه نه وي.

حج د مؤمنانو د نړيوال يووالي څرگندوی

قال الله تعالى: ﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا وَطَهِّرْ بَيْتِيَ لِلطَّائِفِينَ وَالْقَائِمِينَ وَالرُّكَّعِ السُّجُودِ ﴿٦٦﴾ وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ ﴿٦٧﴾ لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَعْلُومَاتٍ عَلَىٰ مَا رَزَقَهُمْ مِنْ بَيْمَاتٍ الْأَنْعَامِ فَكُلُوا مِنْهَا وَأَطْعِمُوا الْبَائِسَ الْفَقِيرَ ﴿٦٨﴾ ثُمَّ لِيَقْضُوا تَفَثَهُمْ وَلِيُوفُوا نُدُورَهُمْ وَلِيَطَّوَّفُوا بِالْبَيْتِ الْعَتِيقِ ﴿٦٩﴾ ذَلِكَ وَمَنْ يُعْظَمْ حُرْمَاتِ اللَّهِ فَهُوَ خَيْرٌ لَهُ عِنْدَ رَبِّهِ وَأُحِلَّتْ لَكُمْ الْأَنْعَامُ إِلَّا مَا يُنْتَلَىٰ عَلَيْكُمْ فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ ﴿٧٠﴾﴾ [الحج: ٢٦-٣٠]

د ځينو کلمو معناوې

- بَوَّأْنَا:** وموتاکه، چمتو مو کړي.
وَأَذِّن: اواعلان وکړه.
رِجَالًا: پیاده - پلي.
ضَامِرٍ: د سفر او لورې له امله ډنگر او ضعیف.
فَجٍّ عَمِيقٍ: لرې او ژورې لارې، گوبښې او اړخونه.
لِيَقْضُوا: پاک کړي، لرې کړي.
تَفَثَهُمْ: خپله ناپاکي او خیري.
الْعَتِيقِ: پخوانی، د زورورو له غلبې څخه آزاد او خوندي.

ژباړه

یاد کړه هغه وخت چې مور د ابراهیم علیه السلام لپاره د دغه کور (د کعبې د خونې) ځای ټاکلی و (له دې هدایت سره) چې له ما سره هیڅ شی مه شریکوه او زما کور د طواف کوونکو او قیام او رکوع او سجده کوونکو لپاره پاک کړه.
 او خلکو ته د حج لپاره عمومی اعلان وکړه چې هغوی تاته له هر لرې ځای څخه پلي او پر اوسنانو سپاره راشي.

ترڅو هغه گټې وويني چې دلته د هغو لپاره موجودې دي او په څو ټاکلو ورځو کې په هغو څارويو باندې د الله ﷻ نوم واخلي چې هغه تعالی دوی ته ورکړي دي، په خپله يې هم وخورې او تنگ لاسو محتاجانو ته يې هم ورکړي.

بيا دې خپل خیرې او گردونه ليرې کړي، خپل نذرونه (واجبات) دې پوره کړي او د لرغونې خونې طواف دې وکړي.

خبره همدا ده او څوک چې د الله ﷻ د وضع کړای شویو حرمتونو درناوی وکړي، نو دا ورته د هغه د رب په وړاندې ډېره غوره ده او ستاسې لپاره څاروي حلال وگرځول شول، پرته له هغو شيانو څخه چې تاسې ته بنودل شوي دي، نو د بتانو له پليتي نه ځان وساتئ او له دروغو ویناوو څخه ډډه وکړئ.

تفسير

د کعبې شريفې د جوړښت اساس او مقصد

مبارک آيتونه بيانوي چې کعبه شريفه د توحيد پر بنسټ جوړه شوې ده او د هغې د جوړښت مقصد د يو الله ﷻ عبادت او بندگي ده. الله پاک له لومړۍ شيبې څخه خپل خليل ابراهيم عليه السلام ته د کعبې د جوړولو ځای معلوم کړ او ده ته يې امر وکړ، ترڅو د کعبې ته داب د سوچه توحيد او د ده د عبادت پر بنسټ کېږدي. دا کعبه د شرک او گمراهۍ له شکوکو او له ظاهري او معنوي پليتيو څخه پاکه کړي. لکه څرنګه چې يې فرمايلي دي: ﴿ اَنْ لَا تُشْرِكَ بِي شَيْئًا ﴾

بيا الله تعالی خپل نبي حضرت ابراهيم عليه السلام ته امر وکړ چې د کعبې د ودانۍ له جوړولو وروسته د الله ﷻ بندگانو ته اعلان وکړي چې د کعبې شريفې حج ته راشي. هغه وخت به هغوی وويني چې د الله ﷻ مومن بندگان د ځمکې له هرې گوښې او کنارې څخه پلي او سپاره او په هره زمانه کې به په خپلو موجودو وسايلو سره د الله ﷻ د کور د حج او زيارت په نيت ډله ډله راځي او تر قيامته پورې به دا خوځښت، کونښن او هلې ځلې دوام لري.

ابن کثير په خپل تفسير کې ليکلي دي: کله چې ابراهيم عليه السلام کعبه شريفه جوړه کړه، نو الله ﷻ ورته امر وکړ چې خلک د بيت الله شريف د حج لپاره راوغواړي. ابراهيم عليه السلام وويل: ای زما پالونکيه: زه څرنګه خلک ستا د کور حج ته را وغواړم حال دا چې آواز به مې د ټولو غوږونو ته ونه رسيري؟ نو ورته وويل شول چې ته اعلان وکړه او رسونه يې

ماته پریرده. ابراهیم عليه السلام اعلان و کړ، خلک یې د بیت الله الحرام حج ته راوبلل. الله تعالی د ابراهیم عليه السلام دا اعلان د ځمکې ټولو سیمو ته ورساوه او ټولو موجوداتو د **لبيک اللهم** **لبيک** غږ پورته کړ چې د الله جل جلاله د دې وعده مطابق د ملیونو انسانانو زړونه، د نړۍ په گوټ، گوټ، گوټ کې د کعبې شریفې په لوري هوسپري او د هغې په لیدو او طواف روښانه کیري او دا خوځښت به تر قیامته پورې جاري وي.

حج د خیر، برکت او گټې موسم

پورتني آیتونه د حج او اړوندو شعایرو په هکله دي. حج د اسلام پنځم رکن او د دې ستر انسان جوړوونکي دین له مهمو شعایرو څخه دی. حج په هر هغه مکلف مسلمان باندې فرض دی چې د ادا کولو جسمي او مالي توان یې ولري. ملیونونه مسلمانان په کال کې یو ځل د نړۍ له گوټ گوټ څخه د حج په ایماني غونډه کې سره راټول او د اسلامي امت د یووالي څرگندونه کوي. د احرام په سپینو جامو کې له اخلاص او ایمانه په ډکو اوازونو په یوه وخت او یوه ځای کې دا جملې تکراروي چې: **«لبيک اللهم لبيک، لبيک لا شریک لک لبيک، إن الحمد والنعمه لک والملك، لا شریک لک»** (مور حاضر یو! ربه مور حاضر یو! ته شریک نه لري! مور حاضر یو! بېشکه ثنا او نعمتونه ستا دي، پاچاهي ستا ده، ته سیال او شریک نه لري).

د حج عبادت د انسانانو تر منځ د برابرۍ او مساوات څرگندوی دی. په دې انسان جوړوونکي عبادت کې ملیونونه نارینه او ښځینه، د نړۍ له بېلابېلو سیمو څخه، په بېلابېلو ژبو، بېلابېلو رنگونو، د مختلفو قومونو او توکمو څخه په یو رنگ جامو، یوه غږ، یوه وخت او ځای کې واحد الله جل جلاله ته په عبادت مشغولیري او په بې ساري ستره غونډه کې د انسانانو برابري نندارې ته وړاندې کوي.

حج د گناهونو د مغفرت لامل گرځي او بدله یې جنت ته ننوتل دي. پېغمبر ﷺ فرمایي: **«الحج المبرور لیس له جزاء الا الجنة»**^(۱). د قبول شوي حج بدله جنت دی. په بل حدیث کې خور پېغمبر ﷺ فرمایي: **«من حج فلم يرفث ولم يفسق، رجع كيوم ولدته أمه»**^(۲). یعنې چا، چې حج ادا کړ او په هغه کې یې د جماع او د جماع له مقدماتو څخه (چې په حج او عمره کې د احرام

۱- مسند امام احمد بن حنبل، حدیث ۷۱۹۳، و مسند الحمیدی، حدیث ۹۶۸.
۲- متفق علیه، صحیح البخاری، حدیث ۱۷۳۳، و صحیح مسلم، حدیث ۲۴۸۱.

له ممنوعاتو څخه دي) ډډه وکړه او د فسق (د حرامو ارتکاب او د فرایضو پرېښودلو) مرتکب نه شو، له گناه څخه داسې پاکيږي لکه له مور څخه چې نوی زېږېدلی وي.

هماغسې چې په مبارک آیت کې راغلي: **﴿فَاجْتَنِبُوا الرِّجْسَ مِنَ الْأَوْثَانِ﴾**؛ حج د یو الله په وحدانیت اقرار او د هغه څخه د شریک نفی کول دي، حج له ټولو درواغجنو خدایانو او باطلو معبودانو څخه د کرکې څرگندونه ده. حج له ظالمو او ستمگرو قوتونو څخه د بېزارۍ اعلان دی، حج د بندگانو د اسارت له منگولو څخه د انسانانو پر آزادۍ ټینگار دی.

د مبارک آیت بله ټینگه غوښتنه دا ده چې څرنګه چې حقیقي لویوالی یوازې الله ﷻ لره دی، باید د هغه د شعایرو حرمت وساتل شي **﴿وَمَنْ يُعْظَمِ حُرْمَاتِ اللَّهِ فَهُوَ خَيْرٌ لَهُ عِنْدَ رَبِّهِ﴾**.

بل ټکی چې الله تعالی په ذکر شوي آیت کې بیان کړی دا دی چې مؤمنان د بیت الله حج ته په راتګ سره خپلې گټې لاس ته راوړي. قرآن کریم د «منافع» لفظ په ذکر شوي آیت کې د نکړې په توګه یاد کړی چې د منفعت ټولو ډولونو ته شاملیږي او شمیر یې ممکن نه دی. دا هم د قرآن کریم له معجزو څخه یوه معجزه او د کعبې شریفې ښیګنه او برکت دی چې د تاریخ په اوږدو کې مؤمنان او الله پالونکي انسانان هر کال د ځمکې له گوټ گوټ نه مکې مکرمې ته راټولېږي او یوه نړیواله غونډه جوړوي او د خپلو دیني او دنیوي گټو شاهدان وي. د مؤمنانو له دیني گټو څخه یوه دا ده چې الله تعالی یې گناهونه ښيي او دعاګانې یې قبلوي او له هغوی څخه راضي کیږي. دنیوي گټې یې دا دي: په دې مقدس او پاک ځای کې د مسلمانانو راغونډېدل، یو له بل سره پېژندګلوي، مرسته او په خپلو کې یو بل ته د ښېګڼې لاس غځول، بې وزلو ته د خوړو ورکول، مالي گټې، لکه: د حلال او روا تجارتي مالونو تبادلې او نورې بېلابېلې هغه ښېګڼې چې د زمانې په تېریدو رامنځته کیږي او مسلمانان به یې په راتلونکې کې شاهدان اوسي.

همدارنګه الله تعالی په ذکر شویو مبارکو آیتونو کې په دې مقدس او پاک ځای کې د انسانانو تر منځ مساوات او برابری ته اشاره کړې او د پاک الله په یووالي او له شرک او بت پالنې څخه په ډډه کولو یې ټینگار کړی.


فعالیت

زده کوونکي دې د بیت الله الحرام د حاجیانو د گټو په باره کې، چې د عموم لپاره د نکړې په صیغه ذکر شوي دي، بحث او څېړنه وکړي او خپل نظریات دې په ترتیب سره بیان کړي.

د دوست گټې او لارښوونې

په ذکر شويو مبارکو آيتونو کې ډېرې گټې او لارښوونې پرته دي، چې ځينې يې دا دي:

- ❖ د كعبې شريفې د ودانولو وجوب، كله چې له نړيدو سره مخ شي.
- ❖ كعبه او بيت الله الحرام بايد پاك او ستره وساتل شي او د طواف كوونكو او لمونځ كوونكو لپاره چمتو واوسي او بايد له هر ډول شرك، گناه، جگړو او شخړو څخه خوندي وي.
- ❖ د بيت الله الحرام د حاجيانو لپاره د آسانتياوو د چمتو كولو په خاطر د دفترينو او موسسو جوړولو مشروعيت.
- ❖ د حج په سفر او د حج په موسم كې مشروع تجارت جواز لري.
- ❖ مسلمانان د حج د فريضې په ادا كولو كې گټې ديني او دنياوي لويې گټې لاس ته راوړي.



۱. لاندې كلمې او لغات معنا كړئ:
(بَوَانَا - وَأَذْن - رَجَالًا - ضَامِرٍ - فَجَّ عَمِيقٍ - لَيَقْضُوا)
۲. كعبه شريفه چا جوړه كړې ده؟
۳. كعبه شريفه د كومو مقصدونو لپاره جوړه شوې ده؟
۴. د حج د اركانو نومونه واخلي.
۵. د حج ځينې ديني او دنياوي گټې بيان كړئ.



په حج كې د انسانانو د مساوات او برابري په هكله دوه مخه مقاله وليكئ.

له خلكو سره نيكي او بسپگنه

قال الله تعالى: ﴿وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسَاكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا ﴿٣٦﴾ الَّذِينَ يَخْلُونَ وَيَأْمُرُونَ النَّاسَ بِالْبَخْلِ وَيَكْتُمُونَ مَا آتَاهُمُ اللَّهُ مِنْ فَضْلِهِ وَأَعْتَدْنَا لِلْكَافِرِينَ عَذَابًا مُهِينًا ﴿٣٧﴾ وَالَّذِينَ يَنْفِقُونَ أَمْوَالَهُمْ رِنَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا ﴿٣٨﴾ وَمَاذَا عَلَيْهِمْ لَوْ آمَنُوا بِاللَّهِ وَالْيَوْمِ الْآخِرِ وَأَنْفَقُوا مِمَّا رَزَقَهُمُ اللَّهُ وَكَانَ اللَّهُ بِهِمْ عَلِيمًا ﴿٣٩﴾ [النساء: ٣٦-٣٩]

د ځينو کلماتو معناوي

ذِي الْقُرْبَىٰ:

د خپلوی لرونکي (خپلوان).

وَابْنِ السَّبِيلِ:

مسافر.

وَالْجَارِ ذِي الْقُرْبَىٰ:

د خپلوی لرونکي گاونډی (گاونډی چې خپلوان وي).

وَالْجَارِ الْجُنُبِ:

پردی گاونډی (گاونډی چې خپلوان نه وي).

وَالصَّاحِبِ بِالْجَنبِ:

د سفر ملگری، همیشنی دوست، مېړه یا ښځه.

وَمَا مَلَكَتْ أَيْمَانُكُمْ:

مريان او وينزې.

مُخْتَالًا:

په تکبر او غرور سره په لاره تلونکی.

فَخُورًا:

په نسب، چوکی او مال فخر او ویاړ کوونکی.

قَرِينًا:

نژدې ملگری، یو له بل سره تړلی.

ژباړه

او تاسو ټول د الله بندگي وکړئ، له هغه سره هېڅ شی مه شریکوئ، له مور او پلار سره غوره چلن وکړئ، له خپلوانو، یتیمانو او مسکینانو سره نیک چلن وکړئ او له خپلوانو گاونډیوانو سره، پردیو گاونډیوانو سره، د څنگ له ملگری او مسافر سره او له هغو وینزو او غلامانو سره چې ستاسې په لاس کې وي، د احسان چال چلن وکړئ. یقیناً الله داسې څوک نه خوښوي چې کبر کوونکی، مغروره او په خپله لوړتیا ویاړي.

او داسې کسان هم د الله ﷻ نه خوښیږي چې بخیلی کوي او نورو ته هم د بخیلی کولو لارښوونه کوي او هغه څه (شتمني) پټوي چې الله ﷻ په خپله پیرزوينه هغو ته ورکړې ده. د دغه راز نعمت منکرو خلکو لپاره مور رسوا کوونکی عذاب تیار کړی دی.

او هغه خلک هم د الله ﷻ نه خوشیږي چې خپل مالونه صرف خلکو ته د ښودلو (ریا) لپاره لگوي او په حقیقت کې نه پر الله ﷻ ایمان لري او نه د آخرت په ورځ. رښتیا دا ده چې شیطان د چا ملگری شي د هغه ډېره بده ملگریا په برخه شوه.

په دغو خلکو به څه شوي وای که دوی پر الله ﷻ او د آخرت په ورځ ایمان راوړی وای او څه چې الله ﷻ ورکړي دي له هغونه یې لگولي وای؟ که دوی داسې کولای، نو له الله ﷻ څخه د دوی د نیکي حال پټ نه پاتې کیږي او هغه ورباندې پوهیږي.

تفسیر

له نورو سره احسان او ښېگڼه

الله تعالی په دې ذکر شویو مبارکو آیتونو کې مؤمنانو ته شرعي احکام بیان کړي دي چې عمل پرې وکړي او د دنیا او آخرت نیکمرغی یې په برخه شي. په لومړني آیت کې الله تعالی خپلو بندگانو ته امر کړی چې خاص د ده عبادت وکړي او شریک ورسره ونه نیسي. همدارنگه له خپل مور او پلار سره ښېگڼه وکړي او د دوی له پیروي نه سرغړونه ونه کړي. همدارنگه له خپلوانو، یتیمانو، فقیرانو او خپلو او پردیو گاونډیانو او دوستانو، لکه مېړه او میرمن، د سفر ملگری، ټولگیوال او د دفتر همکار، مسافرو، نوکرانو او نورو سره ښېگڼه او احسان وکړي. البته له ذکر شویو خلکو سره احسان او نیکي یو تأکیدی او ضروري امر دی، که نه احسان او ښېگڼه په اسلام کې په هر حالت کې د مسلمان وجیبه او مسؤلیت دی، لکه چې الله تعالی په بل آیت کې فرمایلي دي: ﴿وَأَحْسِنُوا إِنَّ اللَّهَ يُحِبُّ الْمُحْسِنِينَ﴾ [البقرة: ۱۹۰] یعنې نیکي وکړئ یقیناً الله نیکي کوونکي خوشوي.

فعالیت

زده کوونکي دې د خپل ښوونکي په لارښوونه د گاونډیانو د ډولونو په باره کې او د دوی د هریوه د حقوقو په هکله د اسلام له نظره بحث او څیړنه وکړي او د ټولگیوالو په مخ کې دې شرحه کړي.

د بخل او تکبر بدوالی


په دویم آیت کې الله تعالی بخل او تکبر د دوو ناوړو صفتونو په توگه یاد کړي دي او په ډاگه کړې یې ده چې هغه تعالی د دې دواړو صفتونو لرونکي نه خوشوي. مبارک آیت په مامل او علم کې بخل کول دواړه ناوړه کارونه ښودلي دي. اهل کتابو چې د اسلام د پېغمبر ﷺ صفتونه په خپلو کتابونو کې ښه پیژندل، خو پټول یې. د هغوی دا کار تر ټولو ناوړه بخل شمېرل کیږي. همدارنگه د مدینې یهودیانو به انصارو ته ویل: له محمد ﷺ او یارانو سره یې مالي مرستې مه کوئ چې تاسو به د فقر او بېوزلی سره مخ شئ. الله تعالی د دې بخل او شومتیا په وړاندې دوی ته د ډېر سخت عذاب زیری ورکړ او فرمایي: ﴿وَأَعْتَدْنَا لِلْكَافِرِينَ عَذَابًا مُهِينًا﴾.

الله تعالی د منافقانو ډله چې په الله او د آخرت په ورځ ایمان نه لري، خو د خلکو د غولونې او ریا په خاطر څه مالونه صدقه کوي، ملامته کړي او د شیطان دوستان یې معرفي کړي دي. په پای کې یې دوی ته د بدو پایلو او دردناک عذاب وعده ورکړې. بیا هم مبارک آیت منافقان د ایمان تصحیح ته رابللي، ترڅو د نفاق او د الله ﷻ د لعنت له دایرې څخه ووځي. لکه چې د دوی په هکله فرمایي: **﴿وَمَاذَا عَلَيْهِمْ لَوْ آمَنُوا بِاللَّهِ وَالْيَوْمِ الْآخِرِ وَأَنْفَقُوا مِمَّا رَزَقَهُمُ اللَّهُ﴾**. یعنې څه زیان به دوی ته رسېدلی وای، که چېرې یې په الله او د آخرت پر ورځ ایمان راوړی وای او له هغه څه نه چې الله دوی ته ورکړي یو څه یې نفقه کولای؟!

د لوست گټې او لارښوونې

د ذکر شویو آیتونو ځینې گټې او لارښوونې په دې ډول دي:

- ❖ عبادت یوازې او یوازې د الله پاک حق دی او هیڅ شی باید ورسره پکې شریک نه شي.
- ❖ په دې آیت او نورو آیتونو کې له مور او پلار سره ښېگڼه کول د الله پاک د توحید او عبادت پسې متصل ذکر شوي چې د مور او پلار سره د ښېگڼې او درناوي کولو په اهمیت دلالت کوي.
- ❖ له نورو سره ښېگڼه کول د مسلمان دنده او مکلفیت دی.
- ❖ فخر او ویاړ چې له غرور او تکبر نه پیدا کیږي د الله ﷻ په وړاندې یو ناوړه او کرکجن عمل دی.
- ❖ بخل او په هغه امر کول حرام کار دی، همدارنگه د علم او پوهې پټول هم حرام دي.
- ❖ د ریا حرمت او دا چې ریا کاران ترټولو زیات بد دي.
- ❖ د نا اهلو ملگرو بدې، چې یو بل بدو او ناوړو کارونو ته رابولي.



۱. لومړي مبارک آیت د لسو حقونو په اداء کولو امر کړی، هغه لس حقونه کوم دي؟
۲. په علم او پوهه کې له بخل څخه مراد څه شی دی؟ دیوه مثال په ترڅ کې یې څرگند کړئ.
۳. په پورتنی آیت کې د ریا کارانو بدې بیان شوې ده. له ریا کارانو څخه په دې آیت کې کوم کسان مراد دي؟
۴. په تېر شوي آیت کې شیطان د کومو خلکو ملگری ښودل شوی او د شیطان د ملگرتیا پایلې څه دي؟



د آیتونو او احادیثو په رڼا کې (د علم په خپرولو کې د بخل کولو زیانونه) تر سرلیک لاندې پنځلس کرښې مقاله ولیکئ.

حلاله روزي خوړل او له حرامو ډډه کول

قال الله تعالى: ﴿يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا لِلَّهِ إِن كُنتُمْ إِيَّاهُ تَعْبُدُونَ ﴿١٧٢﴾ إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخَنزِيرِ وَمَا أُهْلَ بِهِ لِغَيْرِ اللَّهِ فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَحِيمٌ ﴿١٧٦﴾ [البقرة: ١٧٢-١٧٦]

د ځينو کلمو معناوې

طَيِّبَاتٍ:	د طيب جمع ده، حلال شيان.
الْمَيْتَةَ:	له ذبحې پرته مړ شوی حيوان.
وَالدَّمَ:	د ذبحې په وخت کې روانه وينه
أُهْلَ بِهِ لِغَيْرِ اللَّهِ:	هغه چې د الله له نامه پرته د بل چا په نوم ذبحه شوی وي.
اضْطُرَّ:	اړايستل شو. د لوړې يا وهلو په وسيله.
غَيْرَ بَاغٍ:	بغاوت او تېری کوونکی نه وي.
وَلَا عَادٍ:	له حد نه تېرېدونکی نه وي.

ژباړه

ای مؤمنانو که تاسې په رښتیا سره د الله بندگي کوونکي یاست، نو کوم پاک شيان چې مور درکړي دي، هغه په ډاډه زړه خورئ او د الله شکر وباسئ. د الله له لوري که پر تاسې څه بنديز لگول شوی، نو هغه دا دی چې مرداره مه خورئ، د وينې او خنزیر د غوښې له خوړلو ډډه وکړئ او داسې کوم شی مه خورئ چې پر هغه له الله نه پرته د بل چا نوم اخیستل شوی وي. هو، که څوک د اړتیا په حالت کې وي او له دغو شيانو څخه کوم شی، پرته له دې چې د الهی حکم د ماتولو اراده ولري یا له حده تېری وکړي، وخوري، نو پر هغه څه وبال او گناه نشته. الله بښونکی او رحم کوونکی دی.

تفسیر

د جاهليت په زمانه کې د عربو مشرکانو د خپلو پلرونو او نیکونو په پوچ او بی مفهومه تقلید سره هغه حیوانات چې الله ﷻ حلال گرځولي وو، په مختلفو بڼو د بتانو په نامه نذر کول او په ځانونو یې حرام کړي وو. همدارنگه اهل کتابو، په تېره نصاراو او ځینو نورو ملتونو، په خپل باطل گومان خپل نفس ته په عذاب ورکولو او له مختلفو نعمتونو څخه د ځان په محرومولو الله ﷻ ته نژدېوالی غوښته.

الله تعالی محمدي امت ته په ټولو ملتونو او امتونو غوره والی وپاښه او هغه یې وسط او منځگړی امت وگرځاوه. په تېرشویو آیتونو کې الله تعالی مومنانو ته خطاب کړی کوم څاروي او نور پاکیزه شیان چې الله ﷻ د روزی په عنوان تاسو ته حلال کړي دي، هغه وخورئ، خو د دې نعمتونو په وړاندې د خپل پروردگار په الوهیت او ربوبیت اعتراف وکړئ، د الله ﷻ شکر او ستاینه ادا کړئ او دغه الهي نعمتونه د مشرکانو او نورو ملتونو په څېر په ځانونو مه حراموئ، ځکه الله تعالی وینه، د خنزیر غوښه، د هغه حیوان غوښه چې پخپله مړ شوی وي او یا پرې د الله تعالی له نوم پرته د بل چا نوم اخیستل شوی وي، حرام گرځولي دي. خو سره له دې هم که څوک مجبور او ناچاره شي، نو له هلاکت نه د ځان ژغورلو لپاره له همدې حرامو شیانو څخه گټه اخیستلی شي، په دې شرط چې د دې حرامو شیانو په خوړلو کې یې د خپل نفس لذت او خوشحالی مراد نه وي او یا دې حرامو ته په حلالو شیانو غوره والی ورنه کړي. همدارنگه دا حرام خواړه د ضرورت له اندازې زیات ونه خوري، بلکې دومره وخورې چې خپل ځان له هلاکته وژغوري.

په دویم آیت کې الله پاک ځینې شیان حرام کړي دي او مسلمان مکلف دی چې له خوړلو یې ځان وساتي. له شک پرته د نوموړو شیانو په حراموالي کې زیاتې گټې او حکمتونه شته، ځکه علیم او حکیم خدای په خپل ازلي علم او حکمت سره ښه پوهیږي چې کوم شیان انسانانو ته گټور او کوم ورته زیانمن دي. نن چې د قرآن مجید له نزول څخه څه د پاسه څوارلس سوه کاله تېر شوي دي، علمي څېړنې ښیي د هغو شیانو خوړل چې اسلام منع کړي دي، لکه د خوگ غوښه، مرداره، شراب، مخدره توکي، او داسې نور د انسان روغتیا ته په زیان رسولو سربېره د نورو زیاتو اقتصادي او ټولنیزو زیانونو لامل هم کیږي.


د هغو څارویو د غوښې خوړلو تحریم د آیت بله غوښتنه ده چې له الله پاک څخه پرته د بل چا په نامه ذبحه یا نذر شوي وي. پرته له شکه ذبحه او نذر د لمانځه، روژې، زکات، دعا، رکوع او سجده په څېر د عبادت له ډولونو څخه دي او له الله ﷻ پرته د بل چا عبادت کول شرک او ناروا عمل دی، ځکه عبادت یوازې او یوازې د الله ﷻ لپاره خاص دی. مسلمانان په هر لمانځه کې په وار وار سره د دې آیت په لوستلو **﴿إِيَّاكَ نَعْبُدُ وَإِيَّاكَ نَسْتَعِينُ﴾** [الفاتحة: ٤] د یو خدای سره ژمنه کوي چې یوازې د هغه عبادت به کوي او د هغه سره به هیڅوک په عبادت کې نه شریکوي.

الله تعالی د آیت په آخر کې په مومنانو احسان کړی، عفو او بښنه یې ورته اعلان کړې او د خپل دین په آسانی یې ټینگار کړی.

فعالیت: زده کوونکي دې د خپل ښوونکي په لارښوونه د **﴿غَيْرَ بَاغٍ وَلَا عَادٍ﴾** د مفهوم په هکله بحث او څېړنه وکړي.

د لوست گټې او لارښوونې

- ❖ الله تعالى په خپلو بندگانو نعمتونه پيرزو کړي دي چې له هغو څخه د حلالې او پاکې روزۍ په توگه گټه واخلي او د الله ﷻ شکر او ستاينه وکړي.
- ❖ په مبارک آيت کې حلال شيان د خپل عاموالي او زياتوالي له مخې شميرل شوي نه دي، يوازې حرام شيان شميرل شوي او نومونه يې ياد شوي دي.
- ❖ ميته (مردار) هغه حيوان دی چې پرته له ذبحې يې سا وتلې وي.
- په مړو حيواناتو کې ټول هغه حيوانات شامل دي، چې زندۍ شوي وي، وهل شوي وي، له کوم لوړ ځای څخه لويدلي وي، په بنکر وهل شوي وي يا څيروونکو حيواناتو نيم خوړلي وي او يا د ژوندي حيوان له بدن څخه کومه ټوټه غوښه پرې شوې وي.
- ❖ همدارنگه خور پېغمبر ﷺ په صحيح حديث کې د څېروونکو حيواناتو او پنډې لرونکو مرغانو له خوړلو منع کړې او هغه يې حرام گرځولي دي.
- ❖ ماهی (کب) او ملخ د پېغمبر ﷺ د دې حديث پر بنسټ د مردار حيوان له حکم څخه خارج دي، چې فرمايي: **"أحلت لنا ميتتان ودمان: السمك والجراد والكبد والطحال"** يعنې مور ته دوه مړه او دوه وينې حلالې شوې دي: ماهی او ملخ، ينه او توری.
- ❖ حرامه وينه هغه ده چې له ژوندي حيوان څخه يا د حيوان د ذبحې په وخت کې جاري شوې وي، خو کومه وينه چې له غوښې سره گډه ده، هغه حرامه نه ده، خوړل يې باک نه لري.
- ❖ د خوگ غوښه، غوړي، پوستکي او ټول اجزاء يې په حرمت کې شامل دي.
- ❖ الله تعالى د ذکر شويو حرامو شيانو خوړل د ضرورت او ناچارۍ يعنې د نفس د هلاکت له ويرې په دې شرط روا کړي، چې په آيت کې راغلي استثناگانې مراعات شي.



۱. د لاندې کلمو او لغاتو معنا روښانه کړئ:

(الْمَيْتَةُ، وَالْدَمُّ، أَهْلٌ بِهِ لَغَيْرِ اللَّهِ، اضْطُرُّ، غَيْرَ بَاغٍ، عَادٍ)
۲. کوم شيان دي چې په آيت کې حرام گڼل شوي دي؟
۳. د مردارو حيواناتو له ډلې څخه کوم حيوانات مستثنی دي؟ په نوي حديث يې ثابت کړئ.
۴. حرامه وينه کومه ده؟ واضحې يې کړئ.
۵. له ﴿وَمَا أَهْلٌ بِهِ لَغَيْرِ اللَّهِ﴾ څخه مراد څه شی دي او ولې د محرماتو په ډله کې راغلي دي؟
۶. مسلمان په کوم حالت او د کومو شرطونو لاندې کولای شي له حرامو شيانو گټه واخلي؟



زده کوونکي دې د بېلابېلو حرامو خوړو د صحي او ټولنيزو زيانونو په اړه شل کرښې مقاله وليکي.

د الله ﷻ په لار کې انفاق (مال لگول)

قال الله تعالى: ﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِائَةٌ حَبَّةٌ وَاللَّهُ يُضَاعِفُ لِمَنْ يَشَاءُ وَاللَّهُ وَاسِعٌ عَلِيمٌ ﴿٢٦١﴾ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ ثُمَّ لَا يُتْبِعُونَ مَا أَنْفَقُوا مَنًّا وَلَا أَذَى لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿٢٦٢﴾ قَوْلٌ مَعْرُوفٌ وَمَغْفِرَةٌ خَيْرٌ مِنْ صَدَقَةٍ يَتْبَعُهَا أَذَى وَاللَّهُ غَنِيٌّ حَلِيمٌ ﴿٢٦٣﴾ يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَى كَالَّذِي يُنْفِقُ مَالَهُ رِئَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ فَمَثَلُهُ كَمَثَلِ صَفْوَانٍ عَلَيْهِ تُرَابٌ فَأَصَابَهُ وَابِلٌ فَتَرَكَهُ صَلْدًا لَا يَقْدِرُونَ عَلَى شَيْءٍ مِمَّا كَسَبُوا وَاللَّهُ لَا يَهْدِي الْقَوْمَ الْكَافِرِينَ ﴿٢٦٤﴾ [البقرة: ٢٦١-٢٦٤]

د ځينو کلمو معناوې

- يُضَاعِفُ:** زیاتوي، څو برابره کوي يې.
- مَنًّا:** احسان بارول، د خيراتونو يادونه د فخر، وياړ او غوره والي غوښتلو په نيت.
- أَذَى:** آزار ورکول په بده او ناوړه خبره چې عزت ته يې زيان ورسيرې.
- قَوْلٌ مَعْرُوفٌ:** نېکه او ښه وينا.
- مَغْفِرَةٌ:** بښنه د فقير او درويزه گر له بد چلن څخه تېرېدنه.
- غَنِيٌّ:** ذاتي بډای چې هيڅکله نه محتاجيږي.
- حَلِيمٌ:** عفو کوونکی، جزا ورکولو ته بېره نه کوونکی.
- صَفْوَانٍ:** ښو په تېره.
- وَابِلٌ:** سخت باران.
- صَلْدًا:** لغړه، له خاورو پاکه.

ژباړه

کوم خلک چې خپل مالونه د الله په لاره کې لگوي د هغو د لگښت مثال داسې دی لکه چې يوه دانه وکرله شي او له هغې نه اووه وري زرغون شي او په هر وري کې سل دانې وي، په همدې ډول کله چې د چا عمل ته د الله خوښه شي، زياتوالی پکې راولي هغه هم پراخوونکی او هم د علم څښتن دی.

کوم خلک چې خپل مالونه د الله په لار کې لگوي او له لگښت نه وروسته پاسلونه نه کوي (احسان نه بار وي)، نه آزار ورکوي، د هغو ثواب د هغو له رب سره دی او پر هغو څه وپره، ترهه، غم او خپگان نشته.

یوه خوږه خبره کول او له یوې ناوړې خبرې نه تېرېدل له هغه خیرات نه ډېر ښه دي چې ورپسې ازارول وي، الله ﷻ به یې نیازه دی او زغم د هغه صفت دی.

ای مؤمنانو! خپل خیراتونه په پاسلونه او آزار رسولو د هغه چا په څېر مه باطلوئ چې خپل مال مازې خلکو ته د ښودلو لپاره لگوي، نه یې پر خدای ایمان وي او نه د آخرت په ورځ، د هغه د لگښت مثال داسې دی لکه یوه ښویه تیره چې دوره پرې ناسته وي، کله چې سخت باران پرې وورېږي، ټوله دوره ترې یوسي او تیره هماغسې ښویه سوتره پاتې شي. دې خلکو چې په خپل گومان سره د خیرات کومه نیکی گټلې ده له هغې نه هیڅ شی، د هغو لاس ته نه ورځي او کفرانو ته الله ﷻ سمه لاره نه ښيي.

تفسیر

د نازلېدلو سبب

د یو روایت له مخې دا مبارک آیت **﴿مَثَلُ الَّذِينَ يُنْفِقُونَ...﴾** د حضرت عثمان بن عفان او عبد الرحمن بن عوف په هکله نازل شوی. عثمان بن عفان د تبوک په غزا کې د اسلام لښکر مجهز کړ او عبدالرحمن بن عوف خپله نیمه پانگه، چې څلور زره در همه وه، د تبوک د غزا په خاطر د اسلام پیغمبر ﷺ ته وړاندې کړه. د الله رسول ﷺ داسې دعا ورته وکړه: الله ﷻ دې په هغه څه کې چې خیرات او صدقه دې کړل او په هغه څه کې چې ځان ته دې وسپمول، برکت واچوي. همدارنگه د عبدالرحمن بن سمره د روایت مطابق کله چې عثمان بن عفان زر دیناره د نبی کریم ﷺ په حضور کې کېښودل، نبی کریم ﷺ د خوشحالی په حال کې دا روپی په خپلو مبارکو لاسونو لاندې باندې کولې، ویې فرمایل: "لویه خدایه، زه هم ترې راضي شوم او ته هم ترې راضي اوسه."

د الله ﷻ په لار کې د مال لگولو څو برابره اجر

مفسرینو کرامو ویلي دي چې د ذکر شویو آیتونو حکم هر هغه مخلص نفقه ورکوونکي ته شامل دی چې خپل مال یې د الله ﷻ په لاره کې لگولی وي، قرآن کریم یې حالت د هغه تخم له دانې سره تشبیه کړی چې په حاصلخیزه ځمکه کې شنه شي، ښه وده وکړي او اووه وري راوباسي چې په هر وري کې سل دانې وي. دا ښایسته تشبیه هغه روښانه تعبیر دی چې الله تعالی د خپلو مؤمنو بندگانو د سوچه او ښایسته عملونو اجر او ثواب

داسې درنوي، لکه هغه روغه دانه چې په ښه حاصل ورکونکې ځمکه کې وکرل شي او ښه زيات حاصل ورکړي.

بيا مبارک آيت بيانوي چې الله تعالی د الله په لار کې د مال لگوونکو اجر او ثواب خو برابره کوي، بلکې د صدقې او مال لگولو اجر او ثواب د انفاق کوونکي حالت ته په پام سره تر اووه سوه چنده زيات ورکوي. لکه چې الله ﷻ فرمايلي دي: **﴿وَاللَّهُ يُضَاعِفُ لِمَنْ يَشَاءُ﴾**. هرکله چې صدقه په خالص نيت له سالم زړه څخه، له پاک نفس څخه او د حلال مال څخه په مناسب ځای کې ورکړل شي، په باوري توگه د هغې ثواب خو برابره، بلکې بې حسابې دی. ځکه د الله ﷻ فضل، احسان او ښه حدود نه لري. له همدې امله مبارک آيت په دې لويه وعده ختم شوی: **﴿وَاللَّهُ وَاسِعٌ عَلِيمٌ﴾** يعنې په خپل پراخ فضل او علم سره هرانسان ته د ده د نيت او عمل برابر بدله ورکوي.

احسان بارول او ازار رسول صدقې باطلوي

ورپسې آيت کې پر محتاج او درويزگر باندې د صدقه کوونکي احسان بارول او ازار رسول په سختو ټکو غندل شوي دي. دغه مبارک آيتونه ټينگار کوي لکه څرنگه چې الله تعالی د مخلصانه صدقې او د الله ﷻ په لاره کې د لگښت اجر او ثواب خو برابره کوي او خاوند يې له هرډول ويرې او اندېښنو څخه په خپل امان کې ساتي، په همدې اندازه هغه صدقه او انفاق چې د ریا او احسان بارولو او ازار رسولو سره مل شي، باطل او بې اغېزې کيږي او څښتن يې په دنيا او آخرت کې د سخت عذاب وړ گرځي. په مبارک آيت کې د احسان بارولو او ازار رسولو څخه مقصد دا دی چې صدقه کوونکي د توهين او سپکولو په نيت صدقه اخستونکي ته خپله مرسته او صدقه وريادوي او احسان پرې اچوی او يا په بل ډول ورته ضرر او زيان رسوي. له همدې امله الله پاک فرمايي چې فقير، محتاج او درويزه گر ته نېکه خبره کول له هغې صدقې څخه غوره دي چې له ضرر او زيان سره مله وي، ځکه نېکه خبره او د درويزگر د ټينگار په مقابل کې هغه ته عفو او ښه، له يوې خوا د درويزگر د نفس د پاکۍ، مينې او محبت لامل گرځي او له بلې خوا اجر او ثواب پرې حاصليري، خو هغه صدقه او انفاق چې له احسان او منت سره مل وي، د فقير او محتاج د زړه ماتيدو او بې عزتۍ لامل گرځي او د هغه رنځ او درد زياتوي. د اسلام د پېغمبر ﷺ صحيح حديث دی چې: **«الكلمة الطيبة صدقة»**^(۱) يعنې: ښه خبره صدقه ده.

۱- صحيح البخاری، صحيح مسلم حديث ۱۰۰۹.

وروستي آيت د تهديد او وپړولو په لهجه مؤمنانو ته خطاب كړي او په صدقه كولو كې يې له احسان بارولو او ضرر رسولو څخه منع كړي دي. ځكه احسان بارول او ضرر رسول د صدقې او مال لگولو ثواب د الله ﷻ په نزد له منځه وړي او صدقه كوونكي د خلكو له مننې او احسان څخه هم محروموي. له ابن عباس رضی الله عنهما څخه روايت دی چې د الله پېغمبر ﷺ فرمايي: **"لا يدخل الجنة مدمن حمر، ولا عاق لوالديه، ولا منان"**^(۱) يعنې: عادتې شراب څښونكي، د مور او پلار عاق (نامنونكي) اولاد او احسان باروونكي جنت ته نه شي داخلېداى.

مبارك آيت هغه صدقه چې احسان بارول او ځورول ورسره مل وي، له هغه منافق سره تشبېه كړې چې د ریا او ځان بودنې په خاطر صدقه كوي او د الله ﷻ له اجر او ثواب څخه محروم وي. مبارك آيت مؤمنانو ته خطاب كوي چې خپلې صدقې او نفقې په احسان بارولو او ځورولو مه باطلوئ، ترڅو د هغه منافق په څېر نه شئ چې ريايي او نمايشي اعمال يې له منځه تللي وي. د احسان بارولو او ځورولو سره مل صدقه د هغې تيرې په څېر ده چې لږه دوږه پرې پرته وي خو د سخت باران د اورېدو له امله تېره له دوږو او گرد څخه پاكه شي او هيڅ حاصل نه وركوي.

د منافق د ريايي اعمالو حالت همداسې دی چې د الله ﷻ په دربار كې اجر او ثواب نه لري او نه له هغه څخه څه گټه په لاس راوړي او الله ﷻ كافرانو ته چې كفر يې پر ايمان غوره گڼلى، د گټې په لوري هدايت نه كوي.

فعالیت


زده كوونكي دې د ښوونكي تر لارښوونې لاندې په صدقې او مال لگولو كې د احسان د بارولو او ځورولو په هكله څو داسې نمونې، چې زموږ په ټولنه كې رواج لري، بيان كړي.

د لوست گټې او لارښوونې

- له مباركو آيتونو څخه لاندې گټې او لارښوونې ترلاسه كيري:
- ❖ د صدقه كوونكي لپاره د صدقې اونفقې غوره والى او د هغې گټې او پايلې.
- ❖ د الله ﷻ په لار كې په مال لگولو باندې د احسان اچولو او ځورولو حراموالى.
- ❖ په دنيا كې د خلكو له مننې او احسان او په آخرت كې د الله ﷻ له اجر او ثواب څخه د احسان باروونكي صدقه وركونكي بې برخېوالى.

۱- النسائي في سننه الكبرى ج ۳/ ص ۱۷۶ حديث: ۴۹۲۰.

- ❖ محتاج او فقير ته په ښه اونیکه خبره ځواب ورکول او درويزه گرتنه د نبی کریم ﷺ د حديث "الكلمة الطيبة صدقة". سره سم د سوال په ټينگار او بد خويی عفو او تېريدنه.
- ❖ د ریا حراموالی لکه چې پېغمبر ﷺ فرمايي: "وَيَاكُمْ وَالرِّيَاءَ فَإِنَّهُ الشِّرْكُ الْأَصْغَرُ". يعنې: له ریا څخه پرهيز وکړئ ځکه ریا وړوکی شرک دی.



۱. لاندې کلمې او لغات معنا کړئ:

(يُضَاعِفُ - مَنًّا - أَذَى - مَغْفِرَةٌ - صَفْوَانٍ - وَابِلٌ - صَلْدًا)
۲. ددې آيت ﴿مَثَلُ الَّذِينَ يُنْفِقُونَ﴾ د نزول لامل شرحه کړئ؟
۳. الله پاک کوم ډول صدقې قبلوي؟
۴. الله ﷻ څرنگه صدقې څو برابره کوي؟ په مبارک آيت استدلال وکړئ.
۵. له احسان او ځورولو سره مل صدقه څرنگه ده؟ د مثال په ترڅ کې يې شرحه کړئ.
۶. د درويزه گر په وړاندې نېکه خبره صدقه ده، د دې جملې معنا روښانه کړئ.
۷. الله تعالی هغه صدقه ورکونکی چې په صدقې پسې احسان اچوي او ځورول کوي له جنته محروم کړی، په دې هکله حديث نقل کړئ؟
۸. مبارک آيت هغه صدقه ورکونکی چې له صدقې څخه وروسته احسان باروي او يا ځورول کوي له ریا کار منافق سره تشبیه کړی. دا تشبیه شرحه کړئ.
۹. له احسان او اذيت سره مل صدقه په آخري آيت کې څرنگه تشبیه شوې ده؟ واضحې يې کړئ.

په قران کریم کې انساني مساوات

«قَالَ اللَّهُ تَعَالَى: ﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ ﴿١٣٠﴾ قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ وَإِنْ تُطِيعُوا اللَّهَ وَرَسُولَهُ لَا يَلِتْكُمْ مِنْ أَعْمَالِكُمْ شَيْئًا إِنَّ اللَّهَ غَفُورٌ رَحِيمٌ ﴿١٣١﴾ إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ ﴿١٣٢﴾﴾ [الحجرات: ١٣-١٥]

د ځينو کلمو معناوې

شُعُوبًا:	د شعب جمع، ډېر خلک چې يو واحد اصل سره جمع کړي وي.
قَبَائِلَ:	د قبيلې جمع ده د شعب يوه څانگه.
لِتَعَارَفُوا:	ترڅو له يو بل سره وپېژني.
أَكْرَمَكُمْ:	ستاسو تر ټولو دروند او عزتمن.
لَا يَلِتْكُمْ:	له تاسو څخه نه کموي.
لَمْ يَرْتَابُوا:	شک او شهبه يې ونه کړه.

ژباړه

ای خلکو! مور تاسې له يوه نارينه او يوې شخې څخه پېدا کړئ او بيا مو تاسې قومونه او قبيلې وگرځولئ، ترڅو يو تر بله وپېژني. په حقيقت کې د الله ﷻ په نزد له تاسې نه تر ټولو زيات عزتمن هغه څوک دی چې په تاسو کې تر ټولو زيات پرهيزگار وي. په باوري ډول الله ﷻ پر هر څه پوهېدونکي او باخبره دی.

اعرابو (دکلي او بانډې اوسيدونکو) وويل: مور ايمان راوړی. دوی ته ووايه تاسو ايمان نه دی راوړی، بلکې داسې ووايي چې مور اطاعت کوونکي شو، ايمان لا تر اوسه ستاسې په زړونو کې داخل شوی نه دی. که تاسې د الله ﷻ او د هغه د رسول فرمانبرداري غوره کړئ، نو هغه به ستاسې د عملونو په اجر کې څه کموالی را نه ولي. په باوري ډول الله ﷻ غفور او رحيم دی.

په حقيقت کې خو مؤمنان هغه دي چې پر الله ﷻ او د هغه پر پېغمبر يې ايمان راوړ. بيا هغوی څه شک ونه کړ او په خپلو مالونو او سرونو سره يې د الله ﷻ په لاره کې جهاد وکړ. هغوی ريښتوني خلک دي.

د بشریت د اصل یووالی

الله تعالی په لومړني مبارک آیت کې ټول انسانان مخاطب کړي او ټینګار یې کړی چې تاسې مې له یو واحد اصل څخه پیدا کړي یی چې آدم او حوا دي. بیا مې تاسې د کورنیو او قبیلو او ډلو په بڼه وگرځولئ ترڅو د نسب، خپلولی، قبیلو او ډلو په پېژندلو سره د یوې روغې او نیکې ټولني په منځ ته راوړلو یو له بل سره مرسته وکړئ، نه د حیواناتو په څېر چې خپل اصل او نسب نه پېژني او د عقل او پوهې له نعمت څخه محروم دي. په دې وجه قرآن کریم د داسې انساني وحدت لپاره دعوت کوي چې د عدل، مساوات، محبت او ورورگلوۍ پر بنسټ ولاړوي.

باید وپوهیږو چې په نړۍ کې د پرمختګونو او تمدنونو رامنځته کېدل د انسانانو له یو بل سره د پېژندگلوۍ نتیجه ده، ځکه پېژندگلوۍ تفاهم رامنځته کوي او تفاهم د تعاون لامل کیږي. همدارنګه قرآن کریم په دې مبارک آیت کې د رنگ، نژاد او جنسیت توپيرونه په پام کې له نیولو سره پرته، د انسان حقوق اعلان کړي چې ټول انسانان په نسب کې سره وروڼه دي او د دوی انساني عزت او کرامت خوندي دی، ځکه انسان د الله ﷻ عزتمن مخلوق او د ځمکې پر مخ د ده خلیفه دی. ټول انسانان یو واحد اصل ته رسیږي چې آدم او حوا علیهما السلام دي، خو هغه څه چې د دوی ترمنځ د غوره والي معیار دی هغه دیني ارزښتونه او د الله او رسول اطاعت او پیروي ده. د اسلام ستر پیغمبر ﷺ فرمایلي: **«إِنَّ اللَّهَ لَا يَنْظُرُ إِلَى صُورِكُمْ وَأَمْوَالِكُمْ، وَلَكِنْ يَنْظُرُ إِلَى قُلُوبِكُمْ وَأَعْمَالِكُمْ»**^(۱) یعنې الله ستاسو څېرو او سرمايو ته نظر نه کوي، بلکې ستاسو زړونو او عملونو ته گوري.

په دې ترتیب قرآن کریم د بشریت ټول اختلافات او توپيرونه یوې خوا ته پریښي او انسانان یې د توحید او تقوی تر بیرغ لاندې راوستلي دي، ترڅو د یو بل په مرسته او کومک د الله ﷻ عبادت وکړي او د خپلولی او عصبيت له ټولو ډولونو او جاهلانه دعوو او ناندريو څخه ځانونه لیرې وساتي. لکه څرنګه چې د اسلام پیغمبر ﷺ اعلان کړی: **«كَلِمَةُ بَنِي آدَمَ، وَأَدَمَ خَلَقَ مِنْ تَرَابٍ. وَلَيَنْتَهِيَنَّ قَوْمٌ يَفْتَخِرُونَ بِآبَائِهِمْ، أَوْ لِيَكُونَ أَهْلُونَ عَلَى اللَّهِ تَعَالَى مِنَ الْجَعْلَانِ»**^(۲) یعنې تاسو ټول د آدم اولاده یاست او آدم له خاورې پیدا شوی. باید هر قوم یا ډله په اصل او نسب له ویاړ څخه ځان وژغوري، پرته له هغه څخه د الله تعالی په دربار کې به له «جعلان»^(۳) څخه هم ټیټ او بی ارزښته وي.

۱- روایت مسلم.

۲- تهذیب سنن أبي داؤود ج ۴/۷۱، ۴۷۱.

۳- (جعلان) دجیم په زیر هغه وړه حشره ده چی د حیواناتو د خوشایو سره ژوند کوي او خوراک یې د حیواناتو نجاست دی او هرکله چی خوشبویی ورته ورسیږي مري.

د ایمان او اسلام نعمت

وروسته له دې چې قرآن مجید دا اصل اعلان او تثبیت کړ چې ټول انسانان یوې مبدې او اصل ته راگرځي او دغوره والي او بهتری معیار د بنیادمانو په منځ کې تقوی او نیک عمل دی، بیا مبارکو آیتونو بیان کړی چې یوازې د ایمان کلمه کافي نه ده، بلکې باید قلبي تصدیق او د اسلام د اوامرو او نواهیو ظاهري اطاعت او عملي التزام ورسره ملگری وي، ترڅو الله ﷻ ته د منلو وړ وگرځي.

په نبوي پیر کې په باندېه چیانو کې داسې کسان وو چې په ژبه یې د ایمان دعوه کوله، خو زړونه یې په دنیا او دنیوي گټو مشغول وو، نو ځکه الله تعالی خپل پیغمبر ته امر وکړ هغوی ته ووايي چې یوازې په ژبه د ایمان په څرگندولو تاسو حقیقي مؤمنان نه گڼل کیږئ، ترڅو زما رسالت تصدیق نه کړئ او د الله او رسول ټولو اوامرو او نواهیو ته تسلیم نشئ. په دې توگه مبارکو آیتونو د ایمان حقیقت بیان کړی، فرمایي: ﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ﴾ یعنی حقیقي مومنان هغه کسان دي چې پر الله او د الله پر پیغمبر ایمان راوړي او په خپلو عقیدو کې هېڅ شک او شېبې ته لاره نه ورکوي او پر باطل باندې د حق د برلاسی په لار کې ځان او مال نه سپموي، همدا رښتیني مؤمنان دي.

مفسرین وايي: دغه مبارک آیت په دې دلالت کوي چې ایمان د اسلام په نسبت خاص دی. لکه څرنگه چې د جبرایل په حدیث کې لومړی د اسلام پوښتنه شوې بیا د ایمان او وروسته د احسان. یعني له عام څخه خاص ته ارتقا شوې ده. نو ایمان او اسلام یو د بل بشپړوونکي دي او یو پرته له بله کفایت نه کوي.


د یو روایت له مخې په نهم هجري کال چې د (عام الوفود) په نامه یاد شوی، د بنی اسد د قبایلو هیئت له خپلو زیاتو وگړو سره د پیغمبر ﷺ حضور ته راغی او خپل اسلام یې اعلان کړ. د احسان بارولو په قصد یې د الله پیغمبر ته څرگنده کړه چې مور د خپلې قبیلې له ټولو وگړو سره پرته له جنگه اسلام راوړ، په داسې حال کې چې نورو قبایلو له تاسره جنگونه وکړل. دوی په دې کلمو سره غوښتل په پیغمبر ﷺ احسان بار کړي او په عین حال کې سوغاتونه او ډالی ترلاسه کړي. په دې وخت کې د الحجرات سورت آخري مبارک آیتونه د دوی په هکله نازل شول او امر یې وکړ چې د اسلام راوړلو په دعوه پر پیغمبر ﷺ باندې احسان مه باروئ، بلکې که تاسو په خپله دعوا کی رښتیني یاست باید د پروردگار د احسان مننه وکړئ چې تاسو یې د ایمان او اسلام په نعمت مشرف وگرځولئ. مبارکو آیتونو د دوی پټ نیتونه ښکاره کړل او د اسلام د پیغمبر ﷺ په ژبه یې دوی ته ښوونه وکړه چې یوازې په ژبه د ایمان دعوه ونه کړي، بلکې دا ایمان په زړونو تصدیق کړي او د الله او د رسول د ټولو اوامرو او نواهیو په وړاندې تسلیم او غاړه کېږدي، ترڅو ایمان یې د الله ﷻ په وړاندې د قبول وړ شي.

دا مبارک آیت یولوی اصل تثبیت او تأییدوي چې ډېر وختونه انسانان او حتی ځینې مؤمنان هم له هغه څخه غافل او بې پروا وي. په اصل کې لوی نعمت چې الله تعالی یې د ځمکې پر مخ په کوم بنده پیرزو کوي، د ایمان نعمت دی چې له ټولو نعمتونو څخه غوره او لوړ دی. د ایمان نعمت چې هرکله د انسان په زړه کې ځای ونیسي، نوبل هیڅ شی به له هغه څخه لوړ او ارزښتناک نه وي. انسان د ایمان په نعمت سره له خپل اصل او مبدأ خبریږي او له خپل پیداکونکي او پالونکي سره اړیکې پیدا کوي.

د لوست گټې او لارښوونې

په دې لوست کې گټې او لارښوونې په لاندې ډول دي:

- ❖ د ټولو انسانانو پېدايښت یو واحد اصل (آدم عليه السلام) ته راگرځي.
- ❖ په نسب او نژاد ویاړ کول حرام دي.
- ❖ انساني توپيرونه د پیژندنې او له یو بل سره د مرستې لپاره دي، نه دا چې یو پر بل غوره والی رامنځته کړي.
- ❖ د انسانانو په منځ کې د غوره والي او عزت معیار تقوی ده.
- ❖ له عملي مخالفت سره په ژبه د ایمان څرگندونه اسلام ته د قبول وړ نه ده.
- ❖ ایمان د اسلام په پرتله خاص دی.
- ❖ د توکم، ژبې، سیمې او سمت پر بنسټ د انسانانو تر منځ توپیر کول حرام دي.



۱. قرآن کریم د انسانانو د پېدايښت اصل څرنگه ویني؟ په قرآني آیت استدلال وکړئ.
۲. د انسانانو ترمنځ توپیر او اختلاف او په قبیلو او ډلو د دوی ویش څه فایده لري؟
۳. د غوره والي او بهتری معیار د قرآن کریم له نظره څه شی دی؟ د قرآني آیت په رڼا کې یې واضح کړئ؟
۴. په نسب، توکم او ژبې ویاړ کول د اسلام له نظره څه حکم لري؟ په آیتونو او نبوي احایثو یې واضح کړئ.
۵. کومې قبیلې د خپل اسلام راوړلو احسان په پیغمبر ﷺ باندې بارولو او د قرآن ځواب دوی ته څه و؟
۶. د ایمان او اسلام ترمنځ توپیر څه دی؟



د انساني مساوات اصل او د انسانانو ترمنځ د غوره والي معیار په نظر کې ونیسی او په دې هکله یوه مقاله ولیکئ.

د الله ﷻ د خاصو بندگانو صفتونه

قال الله تعالى: ﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا﴾ وَالَّذِينَ يَبِيتُونَ لِرَبِّهِمْ سُجَّدًا وَقِيَامًا ﴿ وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا ﴿ إِنَّهَا سَاءَتْ مُسْتَقَرًّا وَمُقَامًا ﴿ وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا ﴿ [الفرقان: ٦٣-٦٧]

د ځينو کلمو معناوې

- هَوْنًا: په عزت او آرامتیا.
 قَالُوا سَلَامًا: روغه خبره او له گناه څخه منع کوونکې.
 سُجَّدًا وَقِيَامًا: سجده کوونکي، په تهجد لمانځه کې درېدونکي.
 غَرَامًا: پېوست او ملگری.
 سَاءَتْ مُسْتَقَرًّا: بد او ناوړه استوګنځی.
 لَمْ يُسْرِفُوا: اسراف اوله حده تېرېدنه یې ونه کړه.
 لَمْ يَقْتُرُوا: تنګي یې ونه کړه، بخل یې ونه کړ.
 قَوَامًا: اعتدال د اسراف او بخل ترمنځ.

ژباړه

د رحمان ذات اصلي بندگان هغه دي چې پر ځمکه باندي آرام ځي او که جاهلان يې مخې ته راشي ، نو وايي تاسې ته سلام.
 هغه کسان چې د خپل پروردگار په وړاندي په سجدو او قيام شپې تېروي.
 هغه کسان چې دعاگانې کوي چې ای زمور پروردگاره! مور د دوزخ له عذابه وساته!
 بېشکه دهغه عذاب راپسې کيدونکی دی.
 هغه ډېر ناکاره استوګنځی او ځای دی.
 هغه کسان چې کله لګښت کوي، نو نه بيخايه لګښت کوي اونه بخيلي کوي، بلکې دهغو لګښت د دغو دواړو سرحدونو په منځ کې په منخلاريتوب (ميانه روی) ولاړ وي.

د الله ﷻ د خاصو بندگانو صفتونه

کله چې پیغمبر ﷺ مشرکان د رحمان خدای عبادت ته راوبلل، نو هغوی په انکار او جاهلاننه توګه پوښتنه وکړه، رحمان څوک دی؟ الله تعالی په دې مبارکو آیتونو کې خپل خاص بندگان د «رحمان د بندگانو» په نامه وستایل او د دوی صفتونه یې وشمیرل، ترڅو د هغو په واسطه رحمان خدای ښه وپېژندل شي. په دې مبارکو آیتونو کې الله تعالی مؤمنانوته، چې دوی یې خپل ځان ته منسوب کړل، د ﴿عِبَادُ الرَّحْمَنِ﴾ د عزت او غوره والي مقام وبانښه.

دې مبارکو آیتونو د سورت ترپایه د الله ﷻ خاص بندگان په اتو مبارکو صفتونو ستایلي دي. د الله ﷻ د دې خاصو بندگانو صفتونه د دوی له نفسونوسره، د دوی له پروردگار سره، له ټولني سره او د ټولني له پاکي او پرمختګ سره چې دوی په کې ژوند کوي تړاو لري. په دې ترتیب ټول هغه صفتونه چې مبارکو آیتونو د رحمن ذات د خاصو بندگانو لپاره بیان کړي دي په څلورو محورونو کې خلاصه شوي دي.

ددې صفتونو یوه برخه په دیني او ایماني کمالاتو پورې اړه لري چې مؤمنان په دې کمالاتو ستایل شوي او په ﴿الَّذِينَ يَمْشُونَ عَلَى الْأَرْضِ هَوْنًا﴾ مبارک آیت کی لیدل کیږي.

دویمه برخه د مشرکانو او فاسقانو ناوړه او د ګمراهی صفتونه رانښيي چې مؤمنان باید له هغو څخه ځان وژغوري او دا صفتونه په ﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ...﴾ او په نورو وروستیو آیتونو کې لیدل کیږي.

ددې صفتونو یوه بله برخه د اسلام له لارښوونو څخه عبارت ده چې رښتیني مؤمنان باید په هغو عمل وکړي او لازم یې وګڼي چې هغه: ﴿وَالَّذِينَ يَبِيتُونَ لِرَبِّهِمْ سُجَّدًا وَقِيَامًا﴾ او ﴿وَالَّذِينَ إِذَا أَنْفَقُوا لَمْ يُسْرِفُوا﴾ او د سورت نور آیتونو دي.

د دې غوره او نیکو صفتونو بله برخه د ژوند د حالت سمون او ښه کول دي چې مؤمنان یې د الله ﷻ له درباره غواړي، ترڅو الله ﷻ یې ورپرزو کړي چې دا مبارک آیتونه ﴿وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا﴾ یې رانغاړي.

له خلکو سره ښه چال چلند

د رحمان ذات د خاصو بندگانو له صفتونو څخه دا دي چې کله د ځمکې پر مخ روان وي، نو په خاکساري او تواضع سره ځي **﴿الذین یمشون علی الأرض هوناً﴾**. هدف دا چې د متکبرو، مغرورو، بدکارو او مفسدینو په څیر په لاره نه درومي، بلکې په آرام، عزت او تواضع گرځي، هو! په لاره تلل د انسان شخصیت څرگندوي. لکه چې الله تعالی په قرآن کریم کې فرمایي: **﴿وَلَا تَمْشِ فِي الْأَرْضِ مَرَحًا إِنَّكَ لَنْ تَخْرِقَ الْأَرْضَ وَلَنْ تَبْلُغَ الْجِبَالَ طُولًا﴾** [الإسراء: ۳۷] یعنې: د ځمکې پر مخ په ناز، ویاړ او نخرو مه ځه! یقیناً ته نه په خپل قدم ځمکه شلولی شي او نه په لوړوالي کې غرونو ته رسیدای شي. البته پر لارې له دروند تگ څخه دا مطلب نه دی چې سپری د عجز او کمزوری او یا د تظاهر په ډول پر لاره لاړ شي، پېغمبر ﷺ چې کله پر لاره تللو داسې به معلومیده چې ځمکه یې ترپښو لاندې کش کيږي. همدارنگه عمر بن خطاب ﷺ یو ځوان ولید چې ډېر نرم او په مات زړه پر لاره روان دی، نوله هغه څخه یې پوښتنه وکړه: په تاڅه شوي دي؟ ایا ناروغ یې؟ ځوان وویل نه، نو دغه وخت حضرت عمر (ض) هغه ځوان پر ډره وواهه او ده ته یې امر وکړ چې پر لاره ښه تکړه او جگ جگ ولاړ شي^(۱). اسلام دعزت او قوت دین دی او عزت او قوت له تکبر سره توپیرلري، لکه څرنگه چې په غرور او تکبر پر لاره تلل حرام او ناوړه کار دی په همدې توگه په کمزوری، ستومانۍ او تظاهر تگ هم د اسلام له نظره بد او د منلو وړ نه دی.

همدارنگه دا د رحمان ذات بندگان چې کله په خپلو معاملو کې له ناپوهو او جاهلانو سره مخامخ کيږي له هغوی سره په بالمثل چال چلند معامله نه کوي او بدۍ ته په بدۍ ځواب نه ورکوي، بلکې د سلام په ویلو او حکیمانه خبرو د دوی له شر څخه ځان په امن کې ساتي، البته نه د بیوسۍ او ویرې له امله، بلکې له دې امله چې وخت ضایع نشي او هسې په بې گټې کار بوخت نشي، نو د داسې خلکو په خبرو دې سترگې پټې او غورونه کاڼه کړي.

فعالیت

پر لارې د تکبر او غرور او یا تظاهر له مخې تگ په اړه په خپلو کې خبرې اترې وکړئ او له خپل چاپیریال، ماحول او ټولني څخه څو نمونې وړاندې کړئ.

۱- التفسیر الوسیط للطنطاوی، تفسیر آیت ۶۳ سوره الفرقان.

د رحمان پروردگار عبادت

هغه څه چې وویل شول د الله تعالی د خاصو بندگانو صفتونه او په ورځنیو چارو کې د خلکو سره د هغوی د چلن په اړه وو، خو د شپې له خوا د الله ﷻ په دربار کې د دوی دنده د خپل پروردگار عبادت، دعا او هغه ذات ته زاری دي: **﴿وَالَّذِينَ يَبِيتُونَ لِرَبِّهِمْ سُجَّدًا وَقِيَامًا﴾** د رحمان خدای خاص بندگان هغه کسان دي چې د شپې څه برخه د سجدو او قیام په حال کې د خپل پالونکي په حضور کې تېروي، ځکه شپه د خشوع بڼه وخت او بنده په کې له ریا څخه خوندي وي. بیا مبارک آیت د رحمان «الله» د خاصو بندگانو له دعاگانو څخه یوه گوښه بیانوي او فرمایي: **﴿وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ﴾** پروردگار! د جهنم له عذاب څخه مو وساته چې سخت هلاکوونکی او دردوونکی عذاب دی. دا خشوع، زاری او ویره د الله ﷻ د رښتینو بندگانو د ژور ایمان او تصدیق ثمره ده.

په انفاق کې اعتدال او میانه روي

د رحمان خدای د خاصو بندگانو بل صفت، اعتدال او میانه روي ده چې له اسراف او بخل دواړو څخه پرهیز کوي او په منځنۍ لاره درومي: **﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾**. ځکه چې اسراف او بخل دواړه ناوړه خوښونه دي او دواړه خوښونه د وگړو او ټولنې د فساد لامل گرځي. اسراف د افرادو او ټولنې د نفسونو او مالونو فاسدوونکی دی. همدا راز بخل او سختي د ټولنې د آبادۍ او سوکالی په لاره کې له مال څخه د گټې د نه اخیستلو لامل گرځي چې په دې توگه دواړه ناوړه صفتونه دي او په ټولنه کې د زیان او ستونزو د رامنځته کېدو لامل گرځي. په مال لگولو کې اعتدال اومیانه روي د هوښیارانو له ځانگړتیاوو او د ایمان له صفتونو څخه شمېرل کېږي، چې ټولنې ته نیکمرغي، سوکالي او آرامي راولي.

دا یوه برخه د رحمان خدای د خاصو بندگانو ځینې صفتونه دي چې قرآن کریم په پورتنیو مبارکو آیتونو او د دی سورت په وروستیو آیتونو کې ذکر کړي دي او د همدې نېکو صفتونو په خاطر قرآن کریم د الله ﷻ خاصو بندگانو ته د جنت د ډېرو لوړو درجو او تل پاتې نعمتونو زیری ورکوي.

د لوست گټې او لارښوونې

- په دې لوست کې گټې او لارښوونې په لاندې ډول دي:
- ❖ د رحمان خدای د خاصو بندگانو د صفتونو بیان چې د دوی د صفتونو د پېژندنې په وسیله د رحمان پروردگار پېژندنه لازياته حاصليري.
 - ❖ په تگ کې د وقار، اطمینان او آرامی فضیلت.
 - ❖ په نیکی سره د بلې د ځواب ورکولو فضیلت.
 - ❖ په عبادت سره د شپې په وینه تېرولو او د دوزخ له اوره د ویرې فضیلت.
 - ❖ د الله ﷻ په لاره کې په اعتدال او میانه روی سره د مال لگولو فضیلت او د اسراف او بخل دواړو ناوړو ځویونو څخه ځان ساتل.



۱- دلاندې کلمو او لغاتو معناوې څرگندې کړئ:

(هُونَا - قَالُوا سَلَامًا - غَرَامًا - سَاءَتْ مُسْتَقْرَأً - لَمْ يُسْرِفُوا - لَمْ يَقْتُرُوا - قَوَامًا)

۱. د لوست د آیتونو د نزول سبب او مناسبت شرحه کړئ؟
۲. دا چې په آیت کې د بندگانو نسبت رحمان ذات ته شوی، څه مفهوم افاده کوي؟
۳. په مبارک آیت کې په وقار او آرامی سره له تگ څخه مطلب څه دی؟ واضح یې کړئ.
۴. په ورځ او شپه کې د الله ﷻ د خاصو بندگانو صفت د مبارک آیت په رڼا کې شرحه کړئ.
۵. د الله ﷻ د خاصو بندگانو صفت په صدقه او نفقه کې څرنگه دی وضاحت ورکړئ.



د (الفرقان) سورت د وروستيو آیتونو په رڼا کې د الله ﷻ د خاصو بندگانو د صفتونو او اعمالو د نتیجې په هکله یوه مقاله ولیکئ.

د ټولني په تهذيب كې د مؤمنانو ونډه

قال الله تعالى: ﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ﴾ وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَى جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَاءِ بُعُولَتِهِنَّ أَوْ أَبْنَائِهِنَّ أَوْ أَبْنَاءِ بُعُولَتِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ نِسَائِهِنَّ أَوْ مَا مَلَكَتْ أَيْمَانُهُنَّ أَوْ التَّابِعِينَ غَيْرِ أُولِي الْإِرَابَةِ مِنَ الرَّجَالِ أَوْ الطِّفْلِ الَّذِينَ لَمْ يَظْهَرُوا عَلَى عَوْرَاتِ النِّسَاءِ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ وَتُوبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ ﴿﴾ [النور: ٣٠-٣١]

د ځينو کلمو معناوې

- يَغُضُّوا:** ټيټې کړي، ځان وساتي.
أَزْكَى لَهُمْ: ډېره پاکه کړنلاره ده دوی ته.
وَلَا يُبْدِينَ: نه دې ښکاره کوي.
زِينَتَهُنَّ: خپل ښايست.
بِخُمُرِهِنَّ: خمر د خمار جمع ده، هغې جامې ته ويل کيږي چې ښځې پرې خپل سر او گريوان پټوي (پورني).
جُيُوبِهِنَّ: جيوب د جيب جمع ده، جيب گريوان ته ويل کيږي.

ژباړه

ای پېغمبره! مؤمنانو ته ووايه چې خپلې سترگې ټيټې او د شرم ځايونه پټ وساتي. دا د هغوی لپاره ډېره پاکه کړنلاره ده. هغوی چې څه کوي الله څه خبريږي. مؤمنو ښځو ته ووايه چې خپلې سترگې ټيټې وساتي او د خپلو شرم ځايونو ساتنه دې وکړي او خپل ښايست او سينگار (دزینت ځايونه) دې نه ښکاره کوي، مگر هغه، چې په خپله څرگند شي او په خپلو گريوانونو دې خپل پورني واچوي، هغوی دې خپل زینت او سينگار نه ښکاره کوي، مگر خپلو مېرونو، پلرونو، د مېرونو پلرونو، خپلو زامنو، د مېرونو زامنو (بنزيانو)، وروڼو، ورېرونو، خورونو، مؤمنو ښځو، خپلو مريانو، خپلو هغو ترلاس لاندې نارينه وو ته، چې ښځو

ته حاجت ونه لري او هغه ماشومانو ته چې لا تراوسه پورې د بنځو له پټو خبرو سره آشنا شوي نه دي او هغوی دې په ځمکه باندې په زوره په داسې شان تگ نه کوي، چې دهغوی د پټ کړي سينگار خلکو ته معلومات وشي. ای مؤمنانو! تاسې ټول په گډه الله ﷻ ته توبه وباسئ
ښايي چې بری درپه برخه شي.

تفسير

نامحرمو ته له کتلو څخه ډډه کول

د النور مبارک سورت له اخلاقي بې لاريو او ټولنيزو مفاسدو څخه د فرد، کورنۍ او ټولنې د ژغورنې په موخه ډېر احکام لري. الله ﷻ د النور سورت په لومړيو آيتونو کې زنا حرامه گرځولې او د زنا مرتکب ته يې درنه جزا ټاکلې ده. په دې مبارکو آيتونو کې الله تعالی د وقايوي درملو په توگه سپړيو او بنځو ته د سترگو په ټيټولو او نامحرمو ته په نه کتلو امر کړی دی چې د گناهونو کنډې ته له لويدلو څخه خوندي شي. اسلامي ټولنه له اخلاقي مفاسدو وژغورل شي او د تهذيب او پرمختگ په لاره گامونه واخلي.

لکه چې پوهيږو انسانان گڼ حواس لري، چې د دې حواسو په وسيله مختلف شيان درک کوي؛ مثلاً په غورونو اوږي، په پوزه شيان بويوي، په ژبه خبرې کوي او مزه څکي او... خو تر ټولو مهم حس چې انسان جنسي خواهشاتو او غرايزو ته ورکاري، هغه د باصرې او ليدلو حس دی. له همدې امله الله پاک د وقايوي درمل په توگه سپړي او بنځې مخاطب کړي، نارينه مؤمنانو ته يې د سترگو ښکته اچولو او مؤمنو بنځو ته يې د نه کتلو او د خپل ښايست د نه څرگندولو امر کړی دی.

په مبارک آيت کې د سترگو په ښکته اچولو او د اندامونو د ساتلو په منځ کې جمع راغلې ده، ځکه کتل د فحشا يا زنا لامل کيږي، نو ځکه الله تعالی خپل پېغمبر ته امر وکړ مومنانو ته ووايي، چې پرديو بنځو ته ونه گوري او همدارنگه خپل اندامونه په حرامو کې له واقع کيدو څخه وساتي. دا د ايمان د کمال دليل دی او د زړونو او نفسونو د پاکۍ او د دنيا او آخرت د کاميابۍ او نېکمرغۍ سبب دی.

بيا الله تعالی خپل پېغمبر ته امر کړی مؤمنو بنځو ته ووايي، چې دوی هم پرديو سپړيو ته ونه گوري او خپل ښايست ښکاره نه کړي، مگر هغه څه چې عادتاً له نا چارۍ ښکاره کيږي. مفسرين وايي: که څه هم بنځې په غالبه توگه مؤمنانو ته په امر کې شاملې دي، خو بياهم د ټينگار لپاره بنځې جلا مخاطبې شوي دي چې سترگې ښکته واچوي او خپل اندامونه پټ کړي. بيا مبارک آيت مؤمنو او مسلمانو بنځو ته امر کړی چې خپل سر، غاړې او سينې په خپلو جامو پټې کړي، ترڅو پرديو سپړيو ته ښکاره نشي او د دوی د زينت او ښايست ځايونو ته ونه

گوري. علماوو ويلي دي: د جاهليت په زمانه کې ښځو خپل خادرونه د سر (تندي) له خوا شا ته اچول، چې په دې توگه به يې غاړې او غاړکې ښکاريدې، نو ځکه الله تعالی مؤمنې ښځې له دې طريقې څخه منع کړې. البته له زينت څخه په مبارک آيت کې هغه زينت مراد دی، چې بايد پټ وساتل شي، لکه وينته، مټې او پڼۍ.

فعاليت

زده کوونکي دې د ښوونکي په لارښوونه په خپل چاپيريال کې د سترگو ښکته نه اچولو څو نمونې تربحث لاندې ونيسي او منفي اړخونه دې څرگند کړي.

د ښځو د زينت ليدنه کومو کسانوته جواز لري؟

مؤمنو ښځو ته روا نه ده چې خپل پوښلی زينت خلکو ته ښکاره کړي، مگر هغه کسانوته چې مبارک آيت استثنا کړي دي او هغه دولس ډلې دي. لومړي کسان چې د مؤمنو ښځو د زينت ليدل يې ورته روا کړي، مېړونه دي. مېړونو ته د ښځو هر ډول زينت ليدل روا دي، بلکې د مؤمنو ښځو زينت اصلا د مېړونو لپاره دی، نو د مېړونو لپاره د خپلو ښځو زينت او عورت ليدنه کوم ممانعت نه لري. همدارنگه مؤمنې ښځې د خپل عزت او وقار په رعايتولو کولای شي خپل زينت پرته له مېړونو څخه خپلو پلرونو، خسرانو، زامنو، بن زيو، وروڼو، ورېرونو او خورونو ته ښکاره کړي. البته دا ذکر شوي اووه ډوله خلک له مېړه څخه وروسته هغه محارم دي چې مؤمنه ښځه ور سره نکاح نشي کولای او مؤمنې ښځې د ناچاری له وجې له دوی سره مجلسونه او ناسته پاسته لري او عادتاً له فتنې څخه خوندي وي. بيا کاکاگان، ماماگان او رضاعي محارم هم له دوی سره په حکم کې يو ځای کيږي. همدارنگه مؤمنې ښځې کولای شي خپل زينت مسلمانو ښځو او وينځو ته ښکاره کړي. همدارنگه هغو سړو ته يې هم ښکاره کولای شي چې د کورنۍ اتباع دي او د بوډاتوب يا نورو عواملو له وجې ښځو ته رغبت نه لري اود دوی په خدمت مشغولې دي يا هغه ماشومان چې د ښځو په عورتونو او محارمو خبر نه دي. هغو ته هم خپل زينت او ښايست ښکاره کولی شي. دا دولس ډوله خلک مجاز دي، ځکه د فتنې احتمال پکې نشته، نو که دوی د ښځو پوښلی زينت لکه سر، غاړې، پڼۍ او مټو ته وگوري، باک نه لري.

د زينت ښکاره کوونکو حرکتونو ممانعت

وروستی مبارک آيت مؤمنې او مسلمانې ښځې له هغو حرکتونو څخه، چې پوښلی زينت ښکاره کوي، منع کړي دي. دوی ته يې امر کړی چې له کور څخه د وتلو په وخت کې خپل عزت،

وقار، اسلامي آداب او اخلاق رعايت كړي، ترڅو د نورو نظر ځانته را جلب نه كړي، لكه څرنگه چې الله تعالى فرمايي: **﴿وَلَا يَضْرِبْنَ بَأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ﴾** يعنې پښه دې داسې په ځمكه نه وهي، چې د پښو پټ زيورات يې معلوم شي. د دې مبارك آيت مراد دا دى، چې مؤمنه ښځه بايد پر لارې د تگ په وخت كې داسې حركت يا عمل ونه كړي چې د نورو د پام را اړولو او د جنسي او شهواني غرايزو د تحريك سبب شي، لكه پر لاره د ځان ښودنې تگ يا دعطرو استعمالول، چې د نورو پام خپل لوري ته راواړوي او يا نور داسې حالتونه چې د خلكو د جنسي غريزو د تحريك سبب گرځي.

مبارك آيت په پاى كې ټول مؤمنان خداى ته رجوع او توبې ته رابللي او امر ورته كوي: **﴿وَتُوبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ﴾** يعنې: اى مؤمنو او مسلمانو سربو او ښځو! پرتاسې لارم دي چې ټول الله ته توبه وباسئ، ترڅو كامياب شئ.

په دې مبارك آيتونو كې چې د حجاب او وقار ساتلو په اړه كومې خبرې يادې شوي، دا هغه وقايوي گامونه دي چې مسلمانان ټولنه له اخلاقي بې لارۍ څخه ژغوري. د شرعې له نظره ښځه او سړى دواړه مكلف دي چې د حيا او وقار مخالفو كارونو څخه ډډه وكړي. همدا راز سړي هم حق نه لري چې په ناسمو جامو كې د خلكو په منځ كې ښكاره شي، خو څرنگه چې حكيم خداى په ښځه كې زياته ښكلا او جاذبه پيدا كړې، چې د مخالف جنس يعنې سړو پام زيات ځان ته را اړوي، ځكه د ستر او پردې په اړه د ښځو مسؤليت زيات دى او الله پاك په دې آيتونو كې پر ښځو پرده كول فرض كړي دي.

اسلام د فطرت د دين په توگه د ځينو منحرفو اديانو په څېر د انسان جنسي غريزه وژلې نه ده او نه انسان ته په رهبانيت امر كوي، له همدې امله يې خلك واده كولو ته هڅولي او يوازې واده يې د جنسي غريزې د اشباع كولو او د انساني نسل د بقا وسيله بللې ده. هغه خلك چې له اخلاقو، حيا او پاكي څخه په خالي ټولنو كې د جسمي او روحي ناروغتياوو او اخلاقي بې لاريو د خپرېدو څخه خبر دي، ښه پوهيږي چې د حجاب په فرضيت كې د ټولنې لپاره څومره سترې گټې نغښتې دي.

فعاليت

زده كوونكي دې د يوې مسلمانې ښځې د لباس اغوستلو او پر لاره تللو د مسؤليت په هكله بحث او څېړنه وكړي او د هغو منفي اغيزې دې په خپلو كتابچو كې وليكي.

گڼې او لارښوونې

- دغه آيتونه ډېر احكام، آداب او لارښوونې لري، خو ځينې يې دا دي:
- ❖ د سترگو د نظر ښکته والی او له هر ډول حرامو څخه د اندامونو ساتنه، ځکه اسلام د يوې پاکې او شريفې ټولنې د رامنځ ته کيدو بلنه ورکړې ده او د انسان ټول غړي مسؤل گڼي: ﴿إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنْهُ مَسْئُولًا﴾.
 - ❖ مؤمنې ښځې ته روا نه دي چې خپل زينت پرديو ته ښکاره کړي مگر هغه چې ښکاره وي لکه مخ، لاسونه او جامې.
 - ❖ د هغې ډلې محارمو بيان، چې مؤمنه ښځه کولای شي خپل زينت ورته څرگند کړي.
 - ❖ د مسلمانو ښځو د بنايست ښکاره کولو جواز د کورنۍ بوډاگانو، کم عقلو ساده گانو او وړو هلکانو ته چې د زينت او عورت د تشخيص مرحلې ته نه وي رسيدلي.
 - ❖ د سينگار ښکاره کولو په قصد پر ځمکه د پښو وهلو حرمت.
 - ❖ د دنيا او آخرت د کاميابۍ لپاره د توبې او د الله ﷻ دربار ته د رجوع واجبوالی.



۱. لاندې کلمې معنا کړئ:

(يَعْضُوا - أَرْكَى لَهُمْ - وَلَا يُبْدِينَ - بِخُمْرِهِنَّ - جُوبِهِنَّ:)
۱. د الله ﷻ د دې امر حکمت څه شی دی، چې مؤمنو سړيو او ښځو ته يې کړی چې خپل نظر او سترگې ښکته واچوي؟
۲. په قرآني خطاب کې مؤمن سړي او مؤمنې ښځې د کومو کارونو په سرته رسولو مامور شوي دي؟
۳. پرديو خلکو ته د ښځو د زينت له څرگندولو څخه مراد څه شی دی؟
۴. مبارک آيت کوم کسان د مؤمنو ښځو د زينت له ليدلو څخه استثنا کړي دي؟
۵. کومو هلکانو ته جواز شته چې د مؤمنو ښځو پوښلي زينت ته نظر وکړي؟
۶. د دې مبارک آيت ﴿وَلَا يَصْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ﴾ مقصد څه دی؟ له مثال سره يې څرگند کړئ؟



مؤمنو او مسلمانو سړيو او ښځو د کتلو د آدابو او د ټولنې پر اخلاقو او تهذيب د هغې د اغيزو په اړه يوه مقاله وليکئ.

په اسلام کې د معيوبو او فقيرو مؤمنانو مرتبه

قال الله تعالى: ﴿عَبَسَ وَتَوَلَّىٰ ۖ أَنْ جَاءَهُ الْأَعْمَىٰ ۚ وَمَا يُدْرِيكَ لَعَلَّهُ يَزَّكَّىٰ ۖ أَوْ يَذَّكَّرُ فَتَنْفَعَهُ الذِّكْرَىٰ ۚ أَمَّا مَنْ اسْتَعْتَىٰ ۖ فَأَنْتَ لَهُ تَصَدَّىٰ ۚ وَمَا عَلَيْكَ أَلَّا يَزَّكَّىٰ ۚ وَأَمَّا مَنْ جَاءَكَ يَسْعَىٰ ۚ وَهُوَ يَخْشَىٰ ۚ فَأَنْتَ عَنْهُ تَلَهَّىٰ ۚ كَلَّا إِنَّهَا تَذْكِرَةٌ ۚ فَمَنْ شَاءَ ذَكَرْهُ ۚ فِي صُحُفٍ مُّكْرَمَةٍ ۚ مَرْفُوعَةٍ مُّطَهَّرَةٍ ۚ بِأَيْدِي سَفَرَةٍ ۚ كِرَامٍ بَرَرَةٍ ۗ﴾ [عبس: ۱-۱۶]

د ځينو کلمو معناوې

عَبَسَ:	تندی یې تریو کړ.
تَوَلَّى:	مخ یې وگرځاوه.
يَزَّكَّى:	له گناهونو پاک شي.
يَذَّكَّرُ:	پند واخلي. نصیحت واوري.
اسْتَعْتَى:	بې پروا شو، له ایمان، دین او علم څخه یې مخ وگرځاوه.
تَصَدَّى:	توجه کوي.
تَلَهَّى:	په بل څه مشغولېږي.
كَلَّا:	داسې نه ده، بیا دې کار ته مه را گرځه.

ژباړه

تندی یې تریو شو او مخ یې وگرځاوه، په دې خبره چې هغه وړاند ورته راغی. ته څه خبرې. کیدای شي چې هغه پاک شي. یا نصیحت ته ځیر شي او نصیحت هغه ته گټه ورسوي. مگر کوم سړي چې بې پروایي غوره کړه. دهغه لوري ته خو تا پاملرنه وکړه. په داسې حال کې چې که هغه پاک نشي، نو پرتا یې څه ضمانت دی؟ او څوک چې په خپله تاته په منډه راغی او هغه ویرېده. له هغه سره تا بې پروایي وکړه. هیڅکله نه، دا خویو نصیحت دی. د چا زړه چې غواړي هغه دې ومني. دا په داسې صحیفو کې نغښتی دی چې مبارکې دي. لوړه مرتبه لرونکې دي، پاکې دي. د عزتمندو پرښتو په لاسونو کې دي. د غوره او نیکو لیکونکو.

د نازلېدلو سبب

مفسرينو د مبارکو آيتونو د نزول په هکله څه روايتونه نقل کړي چې لنډيز يې په لاندې ډول دی: يوه ورځ رسول الله ﷺ د قریشو له يوې ډلې مشرانو، لکه عتبه بن ربیع، ابوجهل، عباس بن عبدالمطلب، ابی بن خلف، شيبه بن ربیع او وليد بن مغیره سره ناست و او دوی يې اسلام ته رابلل او د اسلام د مقدس دين لارښوونې يې دوی ته شرحه کولې. په دې وخت کې عبدالله بن ام مکتوم رضي الله عنه چې يو نابينا (پروند) صحابي و او د اسلام د پېغمبر ﷺ د مجلس په حالت نه پوهېد، مجلس ته راغی او وېې ويل: ای د الله رسوله له هغه څه چې الله درښودلي ماته يې وښه او ماته تعليم راکړه. عبدالله بن ام مکتوم خپله غوښتنه څو، څو ځله تکرار کړه. رسول الله ﷺ ورڅخه مخ وړاوه او د قریشو د مشرانو په دعوت او بلنه مشغول و او د دې نابينا صحابي خبرو ته يې پاملرنه ونه کړه. په دې وخت کې مبارک آيتونه نازل شول او الله تعالی خپل پېغمبر د ملامتيا مورد وگرځاوه.

عبدالله ابن ام مکتوم څوک و؟

اصلي نوم يې عمرو بن قيس او ام مکتوم يې کنیه او لقب و، مور يې عاتکه بنت عبدالله مخزومي وه. عبد الله ابن ام مکتوم د رسول الله ﷺ د مېرمنې بي بي خديجې بنت خويلد د ماما زوی و.

هغه له لومړنيو مهاجرو څخه دی. عبد الله ابن ام مکتوم او بلال د رسول الله ﷺ له مؤذنانو څخه وو. رسول الله ﷺ ته ډېر گران و او ديارلس ځله يې په مدينه منوره کې د خپل ځان خليفه ټاکلی دی. دا جليل القدر صحابي، سره له دې چې پروند و، په غزاگانو کې يې برخه اخيستې ده. روايت شوی چې دی د عمر بن الخطاب رضي الله عنه په خلافت کې د قاديسی په جنگ کې د مدائن د فتحې په مهال د شهادت لوړې درجې ته ورسيد.

تفسير

اسماني او ځمکني معيارونه

د العبس سورت په لومړيو مبارکو آيتونو کې الله تعالی د يوې شخصي پېښې په بڼه يوه لويه لارښوونه، يو مهم اصل او مبدأ بيان کړې چې دا اصل په خپل ذات کې نه يوازې د اسلام حقيقت، بلکې د اسلام يوه لويه معجزه رابښي. يوه داسې معجزه چې انسانان په ديني اسماني معيارونو او ارزښتونو ارزول کيږي، نه په ځمکنيو بشري تلو او معيارونو. داسې حقيقت چې الله تعالی حتی خپل غوره کړای شوی محبوب او دوست د دې حقيقت په هکله تر ملامتيا لاندې

ونیو او د ده ستر شخصیت ته یې لارښوونه وکړه. دا الهی حقیقت یوازې د تقوی په اساس د انسانانو د ارزولو او تلوو معیار دی چې له ځمکنیو او انساني ارزولو سره بشپړ توپیر لري ﴿إِنْ أٰرْمٰکُمْ عِنْدَ اللّٰهِ اٰتٰکُمْ﴾.

په اسلام کې د فقیرانو اویوزلانو مرتبه

د سورت په پیل کې د حکایت په ژبه او په غایبه صیغه د موضوع مطرح کول په دې دلالت کوي چې الله تعالی په خپل رسول باندې مهرباني، لطف او مرحمت درلود، نودی یې مخاطب نه کړ، لکه څرنګه چې د عبد الله ابن ام مکتوم ذکر د رانده {الأعمی} په صیغه ده د شان د کمی لپاره نه دی بلکې د ده د پیژندنې او همدارنګه د ده د معذور ګهلو لپاره دی چې د رسول الله ﷺ حالت او مشغولتیا یې نه وه درک کړې. کله چې دا ږوند صحابي د رسول الله ﷺ حضور ته راغی او په تکرار یې له ده څخه د لارښوونې غوښتنه وکړه، رسول الله ﷺ په تریو تندي له ده څخه مخ وړاوه او د قریشو د مشرانو په بلنه مشغول شو، نو په دې توګه د الله تعالی د ملامتیا مورد وګرځید، چې نه ښایي د بیوزلی او فقر او یا د نه لیدو په خاطر له ده څخه مخ وګرځول شي. ځکه هغه په پاک او وینن زړه دعلم او پوهې په لټه کې و، ترڅو خپل نفس پاک کړي.

خو دوی (د قریشو سرداران) چې د ایمان او نبوي لارښوونو څخه بې پروایي کوي ته دوی ته پاملرنه کوي او د دوی د هدایت لپاره زیار باسې. حال دا چې په کفر او ګمراهی کې پاتې کېدل د همدوی په ضرر دي او ته پرې مسؤل نه یې. ستا دنده یوازې رسول (بلاغ) دي او د دوی ستیندنه او حساب پر مور دی او هدایت یې د الله ﷻ په لاس کې دی: **قال تعالی: ﴿إِنَّكَ لَ تَهْدِي مَنْ أَحْبَبْتَ وَلٰكِن اللّٰهُ يَهْدِي مَنْ يَشَآءُ﴾**. [القصص: ۵۶] ترجمه: «ای پیغمبره! ته چې چاته وغواړې او خوښ دې وي هغه ته هدایت نشې ورکولای، مګر الله چې چاته وغواړي هدایت کوي.»

بیا وروسته د آیتونو د عتاب او ملامتیا لهجه سخته شوې او پیغمبر ﷺ ته یې داسې خطاب کړی: خو هغه کس چې له ږوندوالي او ستونزو سره سره په اخلاص، محبت او د الله ﷻ له ویرې ستا لوري ته په منډه راځي، ترڅو علم او پوهه حاصله کړي او خپل دین کامل کړي، ته له هغه څخه مخ اړوې او خپله ټوله پاملرنه د قریشو مشرانو ته را اړوې چې ایمان راوړي. ای زما ګرانه استازیه! داسې کار وړ او مناسب نه دی؛ بلکې دا قرآني آیتونه د پند او عبرت لپاره دي

چې هر څوک وغواړي پند ترې اخلي. الهی آیتونه په عزتمنو صحیفو کې لیکل شوي دي چې د صحیفې ډېرې پاکې او لوړې مرتبې لري او د مقربو عالي رتبه پرېستو په لاسونو کې دي چې د درناوي څخه برخمنې او د هر مغرض او ناشکره له ضرر څخه خوندي دي.

د فضیلت او غوره والي معیار

مبارکو آیتونو د انسانانو ترمنځ د بهتری او غوره والي معیار ایمان او تقوی گڼلې، سره له دې چې رسول الله ﷺ اسلام ته د قریشو د مشرانو د بلنې له امله، چې هغه مهال د دعوت د لارې خنډ وو، د عبدالله بن ام مکتوم پوښتنو ته پاملرنه ونه کړه، په دې هیله چې د قریشو مشران د اسلام دین ته را وگرځي. بیا هم الله تعالی خپل رسول د عتاب مورد گرځوي چې د خدای په وړاندې مقبول ارزښتونه دین، ایمان او تقوی ده، نه هغه مادي ارزښتونه چې د انسانانو په وړاندې پیژندل شوي دي.

له همدې امله د اسلام خور پېغمبر ﷺ د دې آیتونو له نازلېدو وروسته همیشه د عبد الله بن ام مکتوم عزت او درناوی کاوه او هر کله به چې له هغه سره مخامخ کیده خپل ځادر به یې ده ته د کیناستو لپاره غوراوه او فرمایل به یې: **«مرحبا بمن عاتبي فيه ربي»**


یعنې: ښه راغلاست دې وي هغه چا ته چې د هغه په سبب الله تعالی زه ملامت کړی يم. په دې توگه د الله پېغمبر ټول دنيوي معیارونه یو په بل پسې له منځه یوړل او د ژوند په ټولو چارو کې یې فضیلت او تقوی دغوره والي معیار وگرځاوه. په داسې توگه چې له هجرت څخه وروسته یې د مسلمانانو ترمنځ "مواخات" یعنې ورورگلوې قایمه کړه او خپل تره، حضرت حمزه بن عبدالمطلب او خپل آزاد شوی غلام، زیدبن حارثه یې وروڼه وگرځول. لکه څرنګه چې یې د خالدبن رویحه ختعمي او حبشي بلال ترمنځ ورورگلوې قایمه کړه. زید بن حارثه آزاد شوی غلام یې د "مؤته" په جنگ کې په داسې حال کې د درې زیرز لښکر قوماندان وټاکه چې د خالدبن ولید په شمول د مهاجرینو او انصارو یو زیات شمیر مشران د ده تر قیادت لاندې وو. په دې جنگ کې زید بن حارثه د امیر په توگه وټاکل شو. بیا د ده له شهادت څخه وروسته جعفر بن ابی طالب او بیا عبد الله بن رواحه انصاری په ترتیب سره د لښکر قومانداني په غاړه واخیسته. همدارنګه د اسلام خور پېغمبر ﷺ د ژوند په وروستیو ورځو کې اسامه د زید بن حارثه اتلس کلن ځوان زوی رضي الله عنهما له رومیانو سره په جنگ کې د اسلام د لښکر قوماندان وټاکه او لوی لوی شخصیتونه لکه ابوبکر صدیق، عمر فاروق، سعد بن ابی وقاص اوداسې نورو په دې لښکر کې حضور درلود. همدارنګه

اسلام پېغمبر ﷺ د سلمان فارسي په هکله اعلان وکړ: "سلمان منا أهل البيت" يعنې سلمان زما د اهل بيت څخه دی.

دا او لسگونې نورې واقعيې د مسلمانانو د برابرۍ او د ايمان او تقوی له مخې د ارزښت او غوره والي نمونې دي، چې د اسلام پېغمبر او راشدو خلفاوو او اصحابو کرامو پلي کړي دي.

د لوست گټې او لارښوونې

- ❖ د فضيلت او غوره والي اساس او معيار ايمان او تقوی ده.
- ❖ په دې آيتونو کې د پروردگار په نزد د نبي کریم ﷺ مقام او مرتبه بيان شوې ده او الله تعالی په خپل غوره شوي رسول د غايب په صيغه ملامتيا ويلې ده.
- ❖ د نبوت د عالي ادب بيان، له دې واقعيې وروسته به چې کله عبد الله بن ام مکتوم د رسول الله ﷺ حضورته تشریف راوړ، هغه به ورته ځای چمتو کاوه او خپل مبارک څادر به يې د هغه د کيناستلو لپاره غوړولو او د هغه درناوی به يې کاوه.
- ❖ پېغمبر ﷺ د الهی وحې د تبليغ امين و. ام المومنين عايشې رضی الله عنها فرمايلي دي: که چېرې د الله رسول له وحې څخه څه پټولی، نو پرځان به يې الهی ملامتيا د العبس په سورت کې پټه کړې وای.



۱. د لاندې کلمو معنا واضحه کړئ:
(عَبَسَ - تَوَلَّى - يَزَّكَّى - يَذَكَّرُ - اسْتَعْنَى - تَصَدَّى - تَلَهَّى)
۲. د العبس سورت د لومړنيو آيتونو د نزول لامل په لنډه توگه واضح کړئ.
۳. عبدالله بن ام مکتوم څوک و؟
۴. پېغمبر ﷺ د عبد الله بن ام مکتوم پوښتنو ته ولې ځواب ورنه کړ او له ده څخه يې مخ وگرځاوه؟
۵. له دې واقعيې وروسته پېغمبر ﷺ له عبدالله بن ام مکتوم سره څرنگه چلند کاوه او څه به يې ورته ويل؟
۶. د عبس سورت د آيتونو د نازلیدو واقعه د اسلام په مقدس دين کې کوم اصل ثابتوي؟
۷. د مسلمانانو ترمنځ مساوات او د غوره والي معيار د تقوی پر اساس دی، د دې اصل د پلي کېدو څو نمونې د اسلام له تاريخ څخه بيان کړئ؟

د مؤمنانو یووالی

قال الله تعالى: ﴿يَا أَيُّهَا الَّذِينَ آمَنُوا إِن تَطِيعُوا فَرِيقًا مِنَ الَّذِينَ أُوتُوا الْكِتَابَ يَرُدُّوكُمْ بَعْدَ إِيمَانِكُمْ كَافِرِينَ﴾ ❁ وَكَيْفَ تَكْفُرُونَ وَأَنْتُمْ تُتْلَىٰ عَلَيْكُمْ آيَاتُ اللَّهِ وَفِيكُمْ رَسُولُهُ وَمَنْ يَعْتَصِمْ بِاللَّهِ فَقَدْ هُدِيَ إِلَىٰ صِرَاطٍ مُسْتَقِيمٍ ❁ يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ❁ وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَىٰ شَفَا حُفْرَةٍ مِنَ النَّارِ فَأَنْقَذَكُمْ مِنْهَا كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ ❁ وَلَتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَٰئِكَ هُمُ الْمُفْلِحُونَ ❁ وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ وَأُولَٰئِكَ لَهُمْ عَذَابٌ عَظِيمٌ ﴿آل عمران: ١٠٠-١٠٥﴾

د ځينو کلمو معناوې

فَرِيقًا:	طایفه، ډله
يَرُدُّوكُمْ:	بېرته گرځوي تاسې.
يَعْتَصِمُ:	په قوت سره منگولې نېلوي
حَقَّ تَقَاتِهِ:	حقيقي تقوى، د الله په اوامرو اونواهيو کې خپل وس لگوي.
بِحَبْلِ اللَّهِ:	د خدای په رسې يعنې قرآن او اسلام.
شَفَا حُفْرَةٍ:	د زور ځای (کنډې) غاړه او خنډه چې سړی په لږ غفلت کولو سره پکې لوېږي.

ژباړه

ای مؤمنانو، که تاسې ددې اهل کتابو د یوې ډلې خبره ومنئ، نو دوی به تاسې له ایمان نه بیرته د کفر لوري ته واړوي، ستاسې لپاره د کفر لوري ته دراتگ اوس څه ځای پاتې دی چې تاسې ته د الله آیتونه لوستل کيږي اوستاسې په منځ کې دهغه رسول موجود دی؟ څوک چې د الله د دین لمنه کلکه ونیسي، هغه به هر ورو سمه لار ومومي. ای مؤمنانو له الله نه داسې وویږئ لکه څرنګه چې له هغه څخه د ویریدو حق دی، تاسې ته دې مرګ رانشي مګر په داسې حال کې چې مسلمان اوسئ. ټول یوځای د الله رسې کلکه ونیسي او تیت پرک کيږئ مه، د الله هغه پیرزوینه دریاډه کړئ چې تاسې یو د بل دښمنان وئ، هغه ستاسې په زړونو کې مینه واچوله او د هغه په مهرباني او

لورینه تاسې سره وروڼه شوی، تاسې یوې له اوره ډکې کندې پر غاړه ولاړ وئ، الله تاسې ور څخه وژغورلئ، په دغه شان الله خپلې نښانې تاسې ته څرگندوي چې په سمه لاره شئ. په تاسې کې باید څه خلک هرومرو داسې وي چې د نیکۍ لوري ته بلنه، په ښو امر او له بدو منع وکړي. کوم خلک چې دا کار کوي همدوی بریالي دي. او تاسې د هغو خلکو غوندې نشئ چې په ډلو وویشل شول او له روښانه او څرگندو لارښوونو میندلو نه وروسته په شخړو کې اخته شول او د همدوی لپاره ستر عذاب دی.

د نازلېدلو سبب

مفسرینو کرامو ویلي دي چې ذکر شوي مبارک آیتونه د دوو تنو مسلمانو انصارو په باره کې نازل شوي دي چې یو یې اوس بن قیظی د اوس له قبیلې څخه او بل یې جبار بن صخر د خزرج له قبیلې څخه و. د دوی د واقعې لندیز داسې دی: یوه ورځ د اوس او خزرج د انصارو مسلمانانو یوه ډله خلک په مدینه منوره کې د مینې او محبت په فضا کې په خبرو مشغول وو. په دې وخت کې د یهودو یو بوډا سړی د شاس بن قیس په نامه پردوی تېریده. شاس چې د اسلام او مسلمانانو په نسبت یې ډېره بدبیني او کرکه درلوده، نو د دې ډلې مسلمانانو ترمنځ مینې او محبت لا ډېر کرکجن او غوسه کړ او دایې انګېرله چې که دا مینه او محبت د مسلمانانو ترمنځ دوام ومومي، نو زموږ سوکالي به له خطر سره مخ شي. په دې وجه ده یوه ځوان یهودي ته امر وکړ چې د مسلمانانو ډلې ته ورشي او د اوس او خزرج ترمنځ د پخوانیو جنگونو خبرې رامنځ ته کړي او د بعثت له جنگه څو شعرونه زمزمه کړي. ځوان یهودي د ده د امر موافق عمل وکړ او وتوانیده چې د انصارو د محبت او مینې ډک مجلس د عصبيت او تریګنی او د اوس او خزرج ترمنځ په فخر او ویاړنو او یو په بل ځان غوره گڼلو بدل کړي. په نتیجه کې دواړو قومونو تورې راوايستې او جگړې ته چمتو شول. په دې وخت کې د اسلام پیغمبر ﷺ ته خبر ورسید. هغه له یوې ډلې مهاجرو صحابه وو سره راغی او دوی ته یې داسې خطاب وکړ: ای د مسلمانانو ټولیه! له الله ﷻ څخه وویرئ! ایا په داسې حال کې چې زه ستاسو په منځ کې موجود یم، تاسو د جاهلیت شعارونو ته مخه کوئ؟ وروسته له دې چې الله ﷻ تاسې ته د اسلام هدایت در په برخه کړ او په هغه سره یې تاسو ته عزت درکړ او جهالت یې درڅخه لرې کړ، له کفر څخه یې وژغورلئ او ستاسو ترمنځ یې مینه او محبت پیدا کړ. ددې اغېزناکو خبرو په اوریدو ټولو وسله پر ځمکه وغورځوله، په ژړا او زاریو یې یو بل په غیر کې ونیول او له پیغمبر ﷺ سره خپلو کورونو ته ولاړل. په دې توګه یې د الله ﷻ د دښمن شاس فتنه او دسیسه شنډه کړه او دا مبارک آیتونه نازل شول چې دا ورځ په (بدترین پیل او بهترین پای) ونومول شوه.^(۱)

۱- التفسیر الوسیط للطنطاوی، تفسیر آیت ۱۰۲ سوره آل عمران.

د دښمن له دسيسو او تدبيرونو څخه خبرتيا

په دې مبارکو آيتونو کې الله تعالی مومنانو ته خطاب کوي چې هر کله تاسې د اهل کتابو څينو خبرو او غوښتنو ته غور ونيسئ او هغو ته تسليم شئ، نونه يوازې ستاسې ترمنځ تفرقه او دښمني پيدا کوي بلکې زيار باسي چې تاسې له ايمان څخه بېرته کفر ته وگرځوي.

بيا قرآن کریم بيانوي چې اصلا د مؤمن لپاره معقوله او ښه خبره نه ده چې له داسې ډلو ټپلو څخه پيروي وکړي، يا دا چې پس له ايمان کافر شي او له يووالي وروسته اختلافاتو او بې اتفاقيو ته لمن ووهي. مبارکو آيتونو د انکار په صيغه بيان کړی چې څرنگه ممکنه ده تاسو مؤمنان داسې کارته اقدام وکړئ؟ په داسې حال کې چې د الله ﷻ آيتونه نوي او تازه تاسو ته نازليري او د الله رسول ستاسو په منځ کې شتون لري چې که چېرې په غلطه لاره ولاړ شئ د حق لارې ته مو راگرځوي او ستاسو شکونه او شهبې له منځه وړي.

وروستيو آيتونو لارښوونه کړې چې د پېغمبر ﷺ له رحلت څخه وروسته د يهودو او نورو دښمنانو له مکرونو او چلونو څخه د ځان ژغورنې يوازنی وسيله الله تعالی ته ستندينه، په هغه توکل او د هغه په دين منگولې لگلول دي چې انحراف او کوروالی پکې نشته ﴿وَمَنْ يَعْصِمِ بِاللّٰهِ فَقَدْ هُدِيَ اِلٰى صِرَاطٍ مُّسْتَقِيمٍ﴾. په دې مبارک آيت کې دې ته اشاره ده کومو مؤمنانو چې پېغمبر ﷺ نه وي ليدلای، هر کله چې د الله ﷻ په دين او کتاب منگولې ولگوي او په هغه ځان ملزم وگڼي، نو د دښمنانو له چلونو او غولونو څخه به په امن کې وي. له دې امله الله تعالی بياهم مؤمنانو ته امر کوي چې خاص له الله تعالی څخه وويريري او د اسلام د دين پابند واوسي او ترمرگه د اسلام له دين او ملت څخه پرته بل دين او ملت ته مخه ونه کړي.

د خلاصون او کاميابی رسی

وروسته له دې چې قرآني آيتونو مؤمنانو ته د تقوی او د الله ﷻ د ويرې او د الله ﷻ د امر مننې او پيروي کې د ژوند تېرولو امر وکړ، دوی يې په اسلام او قرآن باندې التزام کولو او په هغه باندې منگولو ښخولو ته راوبلل، فرمايي: ﴿وَاعْتَصِمُوا بِحَبْلِ اللّٰهِ جَمِيعًا وَلَا تَفَرَّقُوا﴾ يعنی ټول د الله ﷻ په رسی منگولې ښخې کړئ او په خورو ورو لارو مه درومی. د حبل (رسی) کلمه هغه وسيله ده چې د هغې ټينگ نيول د پورته کيدو او ښکته کيدو، له غرقېدو څخه د ژغورنې او نورو موخو د لاس ته راوړلو لپاره کارول کيږي.

دلته د الله ﷻ له رسی څخه مراد د الله ﷻ دين، د الله ﷻ ژمنه او د الله ﷻ کتاب دی چې په هر يوه منگولې ټينگول انسان خلاصون او بریا ته رسوي. په دې مبارک آيت کې د مؤمنانو يووالی او د الله ﷻ په دين او کتاب باندې منگولې لگول د هغې ډلې سره تشبه شوي دي چې

په یوې قوي او ټینګه رسی یې منګولې لګولې وي او له هر ډول خطر، غورځېدو، غرقیدو او هلاکت څخه خوندي او په امن کې وي.

امام فخرالدین رازی ددې آیت په تفسیر کې فرمایي: که څوک په یوه نړۍ لار حرکت کوي اوله ښویېدو او غورځېدو څخه وپریږي، نو د ناچارۍ له وجې په یوه داسې رسی منګولې ښلوي چې له دواړو خواوو څخه ټینګه تړل شوې وي، ترڅو خپل ځان خوندي وساتي. د حق لاره نړۍ او باریکه ده او ډېر ځله ورڅخه پښې ښویږي، نو هر چا چې د الله ﷻ په نښو او لارښوونو منګولې ټینګې کړې، ځان یې د ښویېدو او غورځېدو له خطر څخه خوندي کړ^(۱).
بیا قرآني آیتونو مؤمنانو ته د یووالي، مینې، محبت، او ایماني ورورګلوی د نعمت په یادولو امر کړی چې تاسو مخکې له اسلامه یو د بل دښمنان وئ او یو د بل په له منځه وړلو بوخت وئ، خو د الله تعالی فضل او مهرباني پرتاسو وشوه او په تاسو کې یې اسلامي ورورولي، مینه، محبت، دوستي او مرسته پیدا کړه، نو باید د دې لوی نعمت شکر په ځای کړئ.

د لوست ګټې او لارښوونې

❖ د مخکینې لوست په آیتونو کې الله تعالی پېغمبر ﷺ ته امر وکړ چې یهودو ته خطاب وکړي خو په دې آیتونو کې یې مومنان په خپله مخاطب کړل چې دا کار د مؤمنانو په قدر او عزت دلالت کوي.

❖ په مبارک آیت کې یې د مسلمانانو ترمنځ په تفرقه او دسیسه پیدا کولو کې د اهل کتابو یوه ډله یاده کړه، ترڅو ټول اهل کتاب په دې کار کې شامل نشي. دا کار په خپله د قرآن کریم د آیتونو په حقانیت او انصاف دلالت کوي.

❖ مبارک آیتونه د مؤمنانو په قدر او درناوي او د فتنه اچوونکو یهودو په ناامېدۍ دلالت کوي او دایې واضحه کړې چې، ترڅو د الله ﷻ کتاب او د هغه پېغمبر د مسلمانانو په منځ کې موجود وي، دوی نشي کولای خپلو ناوړو غوښتنو ته ورسېږي.

❖ د یهودو او نصاراوو پیروي او امر مننه او د دوی د مشرانو په پلانونو عمل کول مسلمانان کفر ته راکاږي، نو مسلمانان باید ځان د دوی له دسیسو څخه وساتي.


❖ خلاصون او کامیابي د الله ﷻ په کتاب او د رسول په سنتو باندې په منګولو لګولو او پانډۍ کې نغښتې ده، نوره څوک چې پر هغو منګولې ټینګې کړي له ګمراهۍ او هلاکت څخه نجات مومي.

❖ د اسلام په دین منګولې ټینګول او ځان د هغه په احکامو پابند ګڼل واجب او اختلاف او تفرق حرام دی.

۱- تفسیر مفاتیح الغیب (تفسیر کبیر) ج ۸/ ۱۷۷.

❖ د شرک او گناهونو ارتکاب انسان د جهنم کندی ته غورځوي، که څوک په دې حالت کې ومري د الله ﷻ په حکم او فیصله حتماً جهنم ته داخلېږي.

❖ له اسلامي امت څخه د یوې داسې ډلې شتون چې نور خلک او ملتونه اسلام ته راوبولي او د اسلام د دښمنانو په وړاندې د الله ﷻ د دین له حریم څخه دفاع وکړي او د امر بالمعروف او نهی عن المنکر فریضه ادا کړي، یوه اړینه خبره ده.



۱- د لاندې کلمو معناوې ووايست:

(يَعْتَصِمُ - حَقُّ ثَقَاتِهِ - بِحَبْلِ اللَّهِ - شَقَا - حُفْرَةٌ)

۲- ددې مبارک آیت «يَا أَيُّهَا الَّذِينَ آمَنُوا إِن تُطِيعُوا فَرِيقًا مِنَ الَّذِينَ أُوتُوا الْكِتَابَ يَرُدُّوكُمْ بَعْدَ إِيمَانِكُمْ كَافِرِينَ» د نزول لامل په لنډه توګه ووايست؟

۳- د اوس او خزرج قبیلو چپرته ژوند درلود؟ له اسلام نه مخکې او وروسته له اسلامه، د دوی د اړیکو په هکله لنډ معلومات راکړئ.

۴- په مبارک آیت کې له رسی څخه مراد څه دی او څرنگه په هغې منګولې ټینګول د خلاصون او بریا سبب کیږي؟

۵- د اهل کتابو د مشرانو پیروي څه حکم لري او د مسلمان برخلیک کوم ځای ته رسوي؟

۶- مبارک آیت «وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ...» په څه دلالت کوي؟



(په اوسني وخت کې د اسلامي امت یووالي ته اړتیا) تر سرلیک لاندې دوه مخه مقاله ولیکئ.

وصلی الله تعالی علی خیر خلقه محمد وعلی آله و أصحابه أجمعین، و آخر دعوانا
أن الحمد لله رب العالمین